

अंक-90

सितम्बर-2018

पाती

(भोजपुरी दिशा बोध के पत्रिका)

संख्या-१५०/-

विशेष : रचना-आलोचना



समय आ समाज पर डा० प्रेमशाला शुक्ल, सनेस में डा० विद्यानिवास मिश्र, डा० गदाधर सिंह, कृष्ण कुमार, आनन्द दुबे के निवंध, आनन्द संधिदूत के साक्षात्कार, डा० रामदेव शुक्ल, ओशारानी लाल के कठानी, जगन्नाथ, इन्द्रकुमार दीक्षित, शशि प्रेमदेव, संजीव कुमार श्रीवास्तव, अजित कुमार राय, गुलरेज शहजाद आदि के कथिता, समीक्षा/समालोचना में डा० प्रमोद कुमार तिवारी, डा० शारदा पाण्डेय, डा० अशोक छिवेदी, भगवती प्रसाद छिवेदी के अलावा अतर स्तम्भ।

फोटो "ड्रेपर" साक्षर रीता चहली

“पाती -आजीवन सदस्य/संरक्षक”

सतीश त्रिपाठी (अध्यक्ष, ‘सेतु’ न्यास, मुम्बई) डा० ओम प्रकाश सिंह (भोजपुरिका डाट काम), तुपारकान्त उपाध्याय (पटना, बिहार), डा० शत्रुघ्न पाण्डेय (तीखमपुर, बलिया), जे.जे. राजपूत (भडूच, गुजरात), राजगुप्त (चौक, बलिया) धीरा प्रसाद यादव (बलिया), देवेन्द्र यादव (सुखपुरा, बलिया) विजय मिश्र (टण्डवा, बलिया), डॉ० अरुणमोहन भारवि (बक्सर), ब्रजेश कुमार द्विवेदी (टैगोरनगर, बलिया), दयाशंकर तिवारी (भीटी, मऊ), श्री कर्णहैया पाण्डेय (बलिया), भगवती प्रसाद द्विवेदी (पटना), सरदार बलजीत सिंह (सी० ए०), बलिया, जयन्त कुमार (खरौनी कोठी) बलिया, डा० (श्रीमती) प्रेमशीला शुक्ल (देवरिया), डा० जयकान्त सिंह ‘जय’ (मुजफ्फरपुर) एवं डा० कमलेश याय (मऊ), कृष्ण कुमार (आरा), डा० अयोध्या प्रसाद उपाध्याय (कुंवर सिंह वि० वि० आरा), अजय कुमार (पी०एन०बी०, आरा), रामयश अविकल (आरा), डा० ब्रजभूषण मिश्र (मुजफ्फरपुर), हरिद्वार प्रसाद ‘किसलय’ (भोजपुर), विजयशंकर पाण्डेय (नारायणी बिहार, वाराणसी), डा० अमरनाथ शर्मा (बलिया), कौशलेन्द्र कुमार सिन्हा (एसबीआई, बलिया), डा० दिवाकर पाण्डेय (पकडी, आरा), गुरुविन्दर सिंह (नई दिल्ली), डा० प्रकाश उदय (वाराणसी), डा० नीरज सिंह (आरा), विक्रम कुमार सिंह (पूर्वी चम्पारन), नागेन्द्र कुमार सिंह (कुतुब बिहार, नई दिल्ली), जलज कुमार मिश्र (बेतिया पं० चम्पारन), श्रीमती इन्दु अजय सिंह (द्वारका, नई दिल्ली), डा० संजय सिंह (करमनटोला, आरा), आनन्द समिथदूत (वासलीगंज, मिर्जापुर), नगेन्द्र सिंह एवं राकेश कुमार सिंह, (राजनगर, पालम, नई दिल्ली), डा० हरेश्वर राय (जवाहरनगर, सतना, म० प्र०), केशव मोहन पाण्डेय (कुशीनगर), गुलरेज शहजाद (मोतीहारी), शशि सिंह (राजनगर, नई दिल्ली), जितेन्द्र कुमार (पकडी, आरा), योगेन्द्र प्रसाद सिंह (बोकारो, झारखण्ड), डा० प्रमोद कुमार तिवारी (गुजरात, विद्यापीठ), महेन्द्र प्रसाद सिंह (रंगश्री, नई दिल्ली), अजीत सिंह (इलाहाबाद), संतोष वर्मा (साथु नगर, नई दिल्ली), संजय कुमार सिंह (राजनगर, नई दिल्ली), डा० भगवान पाण्डेय ‘निरास’ (बक्सर, बिहार)


किताब मिलल...



भोजपुरी-साहित्य के पठनीय सूजन/प्रकाशन

मोती बी०ए०


(जीवन-संघर्ष आ कविता-संसार)
अशोक द्विवेदी



₹ पेपर बैंक-50/-

कुछ आग, कुछ राग

(कविता-संकलन)
अशोक द्विवेदी



₹ सजिल्ड-350/- पेपर बैंक-200/-

भोजपुरी के नया पठनीय उपन्यास

बनचरी

अशोक द्विवेदी



₹ सजिल्ड-300/- पेपर बैंक-220/-

‘पाती’ कार्यालय- डा० अशोक द्विवेदी, टैगोर नगर, सिविल लाइन्स, बलिया-277 001 या
एफ-1118, आधार तल, चितरंजन पार्क, नई दिल्ली-110019

Mobile: +91-8004375093, 8707407392, 8373955162, 9919426249,
Email: ashok.dvivedipaati@gmail.com

पाती

(भोजपुरी दिशा बोध के पत्रिका)

www.bhojpuriptaati.com

अंक: 90

सितम्बर' 2018

(तिमाही)

भोजपुरी के अनन्य प्रेमी, लब्ध-प्रतिष्ठ कवि त्रिभुवन प्रसाद सिंह 'प्रीतम' के 'पाती-परिवार' का ओर से विनय सहित श्रद्धांजलि

प्रबन्ध संपादक
प्रगत द्विवेदी

कंपोजिग / ग्राफिक्स

शैलेश कुमार, अरुण तिखंडन,
सत्यप्रकाश

इन्टरनेट मीडिया सहयोगी
डॉ ओम प्रकाश सिंह

आदरण चित्र- छोटे 'देवर' सामर
सिंह चटर्जी

संपादक

डॉ अशोक द्विवेदी

'पाती'- परिवार (प्रतिनिधि)

हीरालाल 'हीरा', शशि प्रेमदेव, अशोक कुमार तिवारी (बलिया) विष्णुदेव, डॉ अरुणमोहन 'भारवि' (बक्सर), कृष्ण कुमार (आरा), विजय शंकर पाण्डेय, डॉ प्रकाश उदय (वाराणसी), दयाशंकर तिवारी, डॉ कमलेश राय (मऊ), जगदीशनारायण उपाध्याय (देवरिया), गुलरेज शहजाद (मोतिहारी पूर्वी चम्पारण) जलज कुमार मिश्र 'अनुपम' (बेतिया, पश्चिम चम्पारण), डॉ जयकान्त सिंह, डॉ ब्रजभूषण मिश्र (मुजफ्फरपुर), भगवती प्रसाद द्विवेदी, तुषारकान्त उपाध्याय (पटना), आकांक्षा (मुम्बई), अनिल ओझा 'नीरद' (कोलकाता), गंगाप्रसाद 'अरुण', अजय ओझा (जमशेदपुर), डॉ सुशीलकुमार तिवारी, गुरुविन्द्र सिंह (नई दिल्ली)

संचालन, संपादन

अद्यैतानिक एवं अव्यावसायिक

e-mail:-pataati.bhojpuri@gmail.com,
ashok.dvivedipaati@gmail.com

संपादन-कार्यालय:-

टैगोर नगर, सिविल लाइन्स, बलिया-277001 एवं
एफ-1118, आधार तल, चितरंजन पार्क, नई दिल्ली-19
मो- 08004375093, 08707407392, 91-8373955162


एक अंक-50/-
सालाना सहयोग-250/-
(डाक व्यय सहित)
आजीवन सदस्य सहयोग:
न्यूनतम-2500/-

(पत्रिका में प्रगट कइल विचार, लेखक लोग के आपन हड़ ओसे पत्रिका परिवार के सहमति जरुरी नहीं)

एह अंक में....

- हमार पन्ना - ● आधुनिकता के नवसंस्कृति / 3–6
- समय आ समाज - ● सावन आ गइल / डा० प्रेमशीला शुक्ल / 12–15
- सनेस - ● अखिल भा० भोजपुरी साहित्य सम्मेलन के एगो पुरान भाषन / डा० विद्यानिवास मिश्र / 20–25
- निबन्ध - ● कुरता—कविलास / डा० गदाधर सिंह / 45–47
- साक्षात्कार - ● 'आनन्द सन्धिदूत' के / डा० सुमन सिंह / 16–19
- रम्य-रचना- ● फेरु बैतलवा डाढ़ी—डाढ़ी / कृष्ण कुमार / 48–52
- संस्मरण- ● लूटल नीमन ना हड / आनन्द दुबे / 39–40
- कविता-गीत-गजल - ● जगन्नाथ / 7–8 ● इन्द्रकुमार दीक्षित / 9
● डा० हरेश्वर राय / 9 ● शशि प्रेमदेव / 10–11
● हीरालाल 'हीरा' / 11 ● जयशंकर प्रसाद द्विवेदी / 19
● आलोक पाण्डेय / 30
- कहानी- ● रजाई / रामदेव शुक्ल / 26–27
● धुआँ छँटल / आशारानी लाल / 28–29
● सुसाइड नोट / आद्याप्रसाद द्विवेदी / 31–33
- रम्य-रपट- ● सम्मान—समारोह / राजगुप्त / 53–54
- मूल्यांकन- ● 'बलिया के भोजपुरी काव्य—परम्परा / डा० अशोक द्विवेदी / 56–68
- कविता/गीत/गजल- ● संजीव कुमार श्रीवास्तव / 34 ● अजित कुमार राय / 35
● गुरुविन्द्र सिंह / 36 ● शिवमूर्ति सिंह / 37 ● गुलरेज शहजाद / 38
● मिथिलेश गहमरी / 40 ● शिवजी पाण्डेय 'रसराज' / 55
- समीक्षा/समालोचन- ● भोजपुरियत के जीत के कहानी 'बिंदिया' / डा० प्रमोद कुमार तिवारी / 70–73
● पाण्डेय कपिल के दोहा / भगवती प्रसाद द्विवेदी / 74–77
● जिनिगी के 'आग आ राग' में पागल कविता: 'कुछ आग, कुछ राग / डा० शारदा पाण्डेय / 78–80
- सांस्कृतिक गतिविधि- ● बलिया के पाती 'अक्षर—सम्मान' आयोजन / 41–44
एवं पृष्ठ 81–82
- राउर पन्ना- ● पाठक लोगन के चिटठी / 83–84

आधुनिकता के 'नव संस्कृति': भुलाइल पहिचान - हेराइल इंसान



स्था आ विश्वास के छान-पगड़ा तुरावत, ई जुग अतना 'फास्ट' बा कि कब, कहाँ, का घटित भइल, पते नइखे चलता। बड़ से बड़ घटना लोग दसे दिन में भुला जाता। भीड़ भड़का आ धक्मधुकी में कब कोहू आपन बहुते करीबी अदिमी बगले से गुजर जाता, हमनी के पते नइखे चलता। एकदम आत्मकेन्द्रित आ व्यक्तिवादी ढंग से हमनी का अपना धुन में अपना सुख-सवारथ आ चिन्ता फिकिर के गुनावन करत, चलल चल जा तानी जा।

अझी एके हप्ता पहिले हम बीच बजार में अपना ऐसो संघतिया के देखली आ बहुत दिन बाद। हम चिचिया के उनका के बोलवली, बाकि ऊ ना जाने कवना धुन में, इच्छ तकबो ना कइले। हम सौचली ओहू बेचारू के का दोस? आज काल्ह अदिमी अतना छेर सवालन से एके साथ जूँझि रहल बा कि ओके अतनो फुरसत नइखे कि ऊ दोसरो का बारे में सोच सको। छोट-मोट जस्तरत, मामूली सुख आ छिन भर के शान्ति खातिर ओके घंटन आ कबो-कबो महिनन भागे-दउरे के परत बा हेती-हेती बात पर ओके हुरपेटल जाता। अदना-अदना चीझु खातिर ओके मन मारे के परत बा अतना संकटग्रस्त आ फजिहताह स्थिति पहिले ना रहे आदमी खातिर।

ई माहील, बेवस्था आ ओकरा भौतिक संस्कृति के रचल हड। ई ओह मुट्ठी भर लोगन के रचल ह जे अपना सुख-सवारथ आ समुद्धि खातिर खुरपेच लड़ावल। ई ओह बैपारियन आ उच्चोगपातियन के रचल ह जे 'उत्पादन' खापावे आ बजार पर कब्जा करे खातिर मकड़जाल बनवलस। ई ओह नेता, 'डान', 'माफिया' लोगन क रचल ह जे पइसा आ धाक जमावे खातिर मजबूर आ दिशाहीन नवहन के फँसलस। शक्ति, उपभोग आ प्राप्ति मात्र के ई 'नव-संस्कृति' हमनी से, हमनी क आत्मिक शक्ति आ आत्मबल छीनत चलि गइल। हमनी में भय आ शंका अतना धुसरल कि सुभाव के 'मस्ती' हेरात चलि गइल। एह संस्कृति के 'नेचुरल' ऊ ना ह, जवन पहिले लोग बतावत आ परिभाषित करत रहे। अब त 'सादा जीवन उच्च विचार' माने 'फटीचर' भा 'फटकचंद गिरधारी' होता। नवका सौन्दर्यबोध में भौतिक चीजन आ फितरत क बोलबाला बा। ओकर मतलब खाली इन्द्रिय बोध बा। 'नियोन लाइट' के रंगीन सपनीला कुहेस में पँवरत खा भा दोसरा शब्द में आपन भविष्य सँवारत खा आत्मा वात्मा क बात ठीक नइखे लागता। भीतरी सुधराई के जमाना लद गइल। आज बाहरी चमकाव आ ग्लैमर के जमाना बा।

दुख त ई बा कि देहि के कुदरती सुधराई, गोराई-सँवराई, सौन्दर्य प्रसाधन वाली दवाई आ 'कास्मेटिक' चीझु का आगा भुलाइल जाता। 'जिम' आ 'जागिंग' (कसरत आ स्वास्थ क केन्द्र वाला) से देहि के पुष्ट आ सुधर बनावल जाता। भीतरी सुधराई, जेसे हमनी का आत्मा के आ मन के ऊँचाई मिलेले- जेके फइला के आ गहिर क के हमनी के ओके विस्तार देनी जा- सहज आ प्राकृतिक बनीले

जा, जवना से सन्तोष, आनन्द आ तुप्ति मिलले, ओसे एह नवका 'नेचुरल' प्रकृतिवादियन के कुछऊ लेबे-देबे के नइखे। ऊ हमनी के एगो दोसरे किसिम का गुलामी में जकड़त बाड़न स। हमनी के ओकर आदी बनावत बाड़न स। ऊ एगो अइसन व्यूह में ले जा के छोड़ दे ताड़न स, जहाँ से मुक्ति के कवनो रास्ता नइखे। हमके हिन्दी कवि शलभ श्रीराम सिंह के एगो कविता इयाद आव॑ तिया-

निकलना होगा इस रंगीन कुहासे के पार
..... अपनी जमीन पर अपने आकाश मैं
वापस लौटना चाहता हूँ मैं
..... विवेकपात की यह स्थिति खतरनाक है!
खतरनाक है सत्रिपात की यह स्थिति
आत्मधात की यह स्थिति खतरनाक है!

एह आन्हर एकांगी 'आधुनिकता' के नवकी पीढ़ी 'टैलेन्टेड', 'प्रोग्रेसिव' कहात बिया। का प्रगति क मतलब 'पॉप' आ 'बीट' ह? कि हलो-हाय? मूल्य मरजादा कूल्ह तूरि के लँगटे नचला के नाँव ह? का खाली भौतिक आ आर्थिक स्थिति पर भासन दिहला आ परम्परा के गारी दिहला से केहू प्रगतिशील हो जाई? वर्तमान के भविष्य से जोरि के देखे वाला लोग ई नइखे देखत कि वर्तमान कवना नेहँ पर खाड़ बा? टेक्नीक के विकास आ नवापन भौतिक प्रगति खातिर जरुरी बा, बाकी विवेक, दृष्टि आ विचार से प्रदूषन के का कहाई? का कहाई ओह आन्हर धोड़दउर के जेमे लोग एक दोसरा के धकियावत, कान्ह छीलत भागल जाता? का कहाई ओह अमानवीय अर्थलिप्सा के जवना के पूरा करे खातिर ऊ आदमीयत के कूल्ह पहिचान मिटा रहल बा!

आधुनिकता हमनी का सोच में नवीनता क संगलोर (पर्याय) बनल जा तिया। कुछ प्रगतिशील बुद्धिजीवी लोग इतिहास आ परम्परा में कवनो चीझु खोजलहुँ बा त खाली अपना मसरफ आ सिद्ध तत के प्रतिपादन खातिर। 'आस्था', 'विश्वास' के अन्धविश्वास आ दक्षिणूसी चीझु मनि के भरसक कगरियाई देले बा लोग। पच्छमपरस्त लिखनिहार लोग आपन 'चिरनवीनता' बरकरार राखे बदे अइसे इस्तेमाल करत बा जइसे कवनो बूढ़ मेहराल आपन बार 'डाई' करा के क्रीम पाउडर से गाल क झुरी भरि लेले। संसारीकरन (वैश्विकता) के तकाजा ई थोरे ह कि आपन नीमनो चीझु भुला दिहल जाव। नवीनता हर जुग में रहल बा। खाये-पीये, पहिरे-ओढ़े, बोले-बतियावे आ लड़े-भिड़े कूल्ह मैं। कला आ साहित्य में एके चमकत आ बुतात कई बेरि देखल गइल बा। जवन काल्ह नया रहे, ऊहे आज पुरान बा आ काल्ह फेरू ओकरा जगह कवनो नया ले लई। ई त प्रकृति के शाश्वत नियम ह। नवापन, आधुनिकता ना हो सकेला।

'आधुनिकता' - दीठि मैं बा, बिचार मैं बा। ई ऊ नजरिया ह जवना के हमनी का वर्तमान के देखे आ परखेनी जा- ओकर मूल्य आँकेनी जा। ई दृष्टि-परम्परा आ नवीनता दूनो का 'सम्यक्' बोध से उपजल बिवेक का आँजौर से भरल होले। एकी प्रकाश से हमनी के भविष्य के सही आ नया राह खोज सकेनी जा। अतीत क बहुत कुछ बा जवन अपनावे जोग बा। हमनी के पुरखा लोग अपना साधना, संघर्ष आ गहन चिन्तन से ना जानी कतना मणि पवले आ दिहले बा अगर हमनी का ओके ठीकरा समुझ के टुकराइ दिहनी जा त हमनी के दुर्दशा बढ़ते जाई। परम्परा क ज्ञान आ बोध हमनी के सतही आ भटकावे वाला राह पर जाए से रोक सकेला। नया के चकचौध में अन्हराये चउँधियाये से परम्परे बचा सकेलो।

परम्परा हमनी के भाषा आ संस्कृति देहले बिया। अपना भाषा-संस्कृति, धरती आ प्रकृति क उपेक्षा हमनी के प्रगतिशील त ना, कृतञ्ज गुलाम जरुर बना घाली। हमनी क धर्म आ संस्कृति आस्था आ विश्वास का भाव-भुइँ पर फुलाइल-फरल। आस्था के दिया जवना आत्मा मैं जरल होके आँजौर कइलस। एही आस्था का कारन हमनी का अपना धरती आ प्रकृति कूल्ह के पूजत अइनी जा। अन्धविश्वास से ना बलुक कृतज्ञता से, ओकरा एहसास मनि के। पेड़, पौधा, नदी, पोखरा, कुआँ, पहाड़ कूल्ह मैं देवता का दरसन कइनी जा। ई हमनी के परम्परा रहे कि जे भी दिहल धरती, आकास, सुरुज-चान सबका प्रति कृतज्ञ भाव से हमनी का माथा नववनी जा। हवा, पानी, अमिन सबका आगा। अब त स्वर्णपूर भइला पर 'थैंक्यू' बा, बलुक जवना सीढ़ी से लोग चढ़त बा ओके काटि के फेंक

देत बा। अराजनीति, अनास्था से भरल एह ‘आधुनिकता’ में संस्कृति क शहरीकरन हो रहल बा।

हमके स्वामी विवेकानन्द जी के भाषण क कुछ लाइन इयाद आ रहल बा, “प्रत्येक जन को अपना पथ वरण करना होगा और प्रत्येक राष्ट्र को भी हम वह युगों पूर्व वरण कर चुके हैं और वह है अनित्य आत्मा में आस्था का पथ... है कोई ऐसा जो इससे विचलित हो सकता है? अपना स्वभाव तुम कैसे छोड़ दोगे?” आस्था के अँजोर से आलोकित ऊ सोभाव त कहिये से बदलल जा रहल बा। हँ, अब्बो गँव आ गँवई माहौल के ढेर लोगन मैं ई दिया के टेम लेखा जरत बा, चैहरा प क्रांति लेखा चमकत बा, अँखि मैं करुणा आ दया बन के लहराता। ई बात दोसर बा कि शहर गँव के गरसत आ भकोसत चलल जा ताड़न स। गँवई आदर्श का मूल्य खत्म होत जा ताड़न स। बाकी ‘गँवईपन’ का नाश का साथे साथ शहरनों क नाश साफे लउक रहल बा। शहर अब कचरा क ढेर बनल जा ताड़न स। उहाँ रोशनी त बा बाकी साफ हवा नइखे, आदमी बा आदमीयत नइखे।

सहकारिता आ सहअस्तित्व के मूल भावना जवन ‘जीय८ आ जीए द८’ क सनेस देत रहे, ओपर अतना बज्जरपात भइल बा कि आपुसी भाईचारा आ सोभाविक सहजोग क प्रवृत्ति लुप्त हो रहलि बा। हमनी के संस्कृति में ऊहे बैवस्था नीमन मानल गइल जवना मैं बाघ बकरी एक्के धाट पानी पिए। पहिले क जमीदारी लेखा अजुवो हर चीझु प इजारेदारी आ गुंडई बा। हल्ला बोल के कब्जा करे वाला जबाना बा। नई शैली के ई सहकारिता आगा कवन गुल खिलई राम जानसु! कहाता कि धाट हमार ह। जमीन हमार ह। आ हवा अब कोटा का मोताबिक मिली। कहात त ईहो बा कि नोकरिये नियर एहू क आरक्षण होखे के चाही।

पहिले क लोग फेंड लगावे, कुओं आ पोखरा खोनवावे। ऊ बड़े-बड़े बगइचा आ जलाशय ऊ लोग का ‘निज’ के ना, बलुक ‘लोक’ के कामे आवे। हमनी का गँवई इलाका आ सरेह मैं अइसन कतने उजड़त बाग आ कुओं पोखरा भिल जइहें स, जवन केहु का पुरखन का नाँव से पुकारल जालन स, बाकी सभका कामे आवत बाड़न स। ई बात दोसर बा कि शहरी मानसिकता आ गँवई राजनीति ओहू के नाँव निशान मिटावे प आमादा बिया। अब बड़-छोट मकान आ फैक्टरियन के नीचे इन्हनी क ध्वंस अवशेषो ना मिली। भौतिक उत्तिक का होड़ मैं बहुत कुछ निम्नन बाउर बिला जाई। ‘निजीपन’, ‘परायापन’ के नया दर्शन मैं घुटन, कुण्ठा, शंका, भय आ संत्रासे नु बा। ई कूलि हमनी का अस्तित्व खातिर मारके आ विध्वंसक बा।

सुख का पाछा जारी एह खुदगरज अन्हर-दउड़ मैं जे जतना तेज दउरत बा, ऊ ओतने असंतुष्ट, लुलुवाइल आ दुखी-परेशन बा। ई दउड़ हमनी के तिरपित आ संतुष्ट करे का बजाय अउर भूखा-पियासा बना रहलि बा। भूख खाली पेट क रहित आ पियास खाली कंठ क, त बुताइयो जाइता। केहू ‘ना’ मिलला से दुखी बा त केहू ‘ढेर ना’ मिलला से। केहू ढेर पाइयो के दुखी बा कि ऊ उपमोग नइखे क पावत। एतना दउर-धूप, मारामारी से जवन जुटवलस-सजवलस ओके दोसरका देख के जरत-बुताता- नोकसान पहुँचावे मैं लागल बा- हडपे के जोजना बना रहल बा। ई असंतोष, अतृप्ति, जलन-कुँदन आखिर केने से भाईचारा आ सहअस्तित्व पैदा करी? समरसता आ समंजस बइठावे खातिर सोचे क जहमत के उठाई? जवन दोसरा के मिले वाला बा, केहू तरे ऊ ओकरे के मिल जाय, इहे परम उद्देश्य बा। हम ई नइखी कहत कि ई अन्हर-दउड़ खाली शहरे मैं बा, गँव मैं नइखे। शहर मैं अपना जियका खातिर रहे वाला ढेर लोग अइसन मिलिहें, जिनकर ‘गँवईपन’ नइखे गइल, प्रकृति से लगाव नइखे छूटल, आस्था के दिया उनका मन आत्मा मैं जरत बा। एह लोग मैं भौतिक समृद्धि नइखे बाकी थोर बहुत मानवता बा- अपना धरती, हवा-पानी आ संस्कृति के ऊ ओतना ओछ नइखे बूझत।

रोसनी आदमी खातिर जलरी बा। बाकी ईहो तीन किसिम के बा, एगो सुरुज क, एगो बनावटी भा बिजुली के आ एगो जान क रोसनी। आजु बनावटी भा बिजुली के रोसनी क महत्व बाकी दूनों से बेसी बढ़ि गइल बा। ए रोसनी पर हक जमावे आ ओमे चमके खातिर लोग का-का नइखे करत? ‘हाईलाइट’ ‘करे’ आ ‘करावे’ का पाछा क रहस भेद विचित्र बा। एह रोसनी के इजारेदार आ ठीकेदार केहू पर थोरिकी सा रोसनी डाले क कवन कीमत वसूलेलन स? आ ई कीमत चुकावे वाला के का-का चलि जाला, खुद ओकरे ना पता चलो। केहू मंच, केहू अखबार, केहू टी०वी० मैं चमके खातिर बेचैन बा। ऊ ई नइखे सोचत कि जे अपना प्रकाश, अपना तेज से ना चमकी ऊ दुसरा के का चमकाई? सुरुज खुद चमकेला। ऊ लेवे का कामना से ना चमके। ऊ खाली देला। एही से ऊ एह कूलि इजारेदारन आ ठीकेदारन से

महान बा। अइसन दाता का प्रति कृतज्ञता जतवला में कइसन शरम? अब्र, वस्त्र, छाँह, छाजन देवाली धरती हमनी क माई ह त ओकरा प्रति मातृ-भाव ले अइला में कइसन हेठी?


खाली लूटे आ भोगे क चाह हमनी का संवेदन-शक्ति आ ग्रहण करे के सहज शक्ति के खतम क दिहलस। प्रेम आस्था आ विश्वास का कारन हमनी का प्रकृति से जोराइल बन्हाइल रहनी जा एही से ओकर पालन पोषन, आ सिंगार-पूजा करी जा- ओकरा बिराटता का आगा मूड़ी नवाई जा-उत्सव जलसा कइ के ओकरा मैं रमी जा आ नया जीवनी शक्ति पाई जा। सांसारिक तनाव, दुख आ भौतिक चिन्ता से लड़े आ जूँझे के शक्ति। प्रकृति से सीखल सहजता छोड़ दिहला का कारन बनावटीपन जेयादा आ गइल आ हमनी का असहज आ अहथिर हो गइनी जा- निराश आ कुण्ठित। इहे हमनी का भौतिक भटकाव के चरम परिणति ह। मशीन से खेलत-जूँझत कम्प्यूटर से ऑफ़का जोरत, 'वालिटी' आ 'वान्टिटी' देखत अदमियो मशीन हो गइल, ऊ अपने रचल भौतिक मावाजाल आ ग्लैमर मैं हेरा गइल।

एह असहजता के कम करे खातिर अमरीका वाला ढंग से- 'नेचुरल' आ 'हर्बल' क जस्तरत एहू जा बड़बड़वा लोग महसूस कर रहल बा। तुर्रा ई कि ऊहो खाली उपभोगे का भावना से। हम जवना सहजता क बात करत बानी ऊ उपभोग का अलावा, सोभाव आ गुन-धरम का साथ बा। जवन लोग धरती के बेटा बा आ जे अभिन मन के मशीनी नइखे बनवले, जेकरा भीतर भाव आ आस्था बा, ऊ बैरि-बैरि दुख तकलीफ उठवलो का बाद, टूटल नइखे। अवसाद आ पीरा का बादो ओकरा भीतर आसा के जोति जल रहलि बिया। इहे आशा ओकर जिजीविषा-जीवनी शक्ति बा। रुख-सूख खाइ के ऊ अपना भीतर तृप्ती क अनुभव करत बा। छोट-छोट त्योहार आ उत्सव ओके उल्लसित कर जालन स। आधुनिक साजसज्जा वाला भौतिकवादी लोग के ओइसन आत्मिक सुख ना भेटाई।

हवा, चाननी, बरखा के अपनापन भरल छुवन ओकरे के गुदगुदाई, सुहुराई, जे आन्ही, ओला, घाम लूह के थपपरा खाले होखे। फेंड क छाह ओके कइसे सीतल लागी जे खर दुपहरिया भा घाम से नइखे लवटल। सूखल रोटी आ गुड़ का संगे पानी क मिठास आ तरावट क अनुभूति ओके कइसे हो सकेला, जे अपना चार ओर 'कंडीशन्ड' माहौल बना लेले बा। हवा-पानी का गुन धरम के बाहे-छान्हे आ कैद करे वाला लोग के 'असली' चीझु क आत्मिक सुख कइसे भेटाई? बिजुली आ तेल वाली भीटर, जनरेटर ओह लोग के 'नेचुरल' सेवा भलहीं करत होखे बाकी प्रकृति क सहजता से ऊ लोग कोसन दूर बा। ओ लोग का संवेदना मैं नीरसता बा, जवन तर करे आ शीतल करे का बजाय अउर सुखावत बिया- परजीवी आ असहाय बनावत बिया। 'नया' आ सुखकर का जवना चाह मैं ऊ लोग ई तामझाम, सरजाम बटोरले बा ऊ ओह लोग के आपन असरइत आ गुलाम बनवले जाता- संवेदनशून्य एगो भौतिक इकाई। बिजुली गोल, जनरेटर चालू, जनरेटर बंद तब का?

संस्कृति क जवन विरासत हमनी के मिलल बा, ओमे बहुत कुछ अइसन बा, जवना के ना रहले हमनी का अधूरा आ विकलांग बानी जा। प्रकृति हमनी का सांस्कृतिक परम्परा क अनमोल निधि बा-ओकरा छतरछाह मैं हमनी का एकांत साधना, सिरजन आ सामूहिक नाच-गान कूलिं कइले बानी जा। सहजता आ समरसता के सूतन के खोजत खा, अगर हमनी का तनिको गम्हीर होके सोची जा त प्रकृति आ ओकर सउँसे बनस्पति-संसार हमनी के च्यौतत मिली कि आवड! अपना सउँसे चिन्ता-फिकिर तनाव आ संकटन के ढकेलत, हमरा लगे चलि आवड! हम हमेशा तहन लोग के कुछ-न-कुछ पा दिहले बानी। तूँ आवड! आ देखड कि तू हमरा से का-का पा सकेलड? निश्छल होके, पूरा आस्था आ विश्वास के साथ आवड! धनी-गरीब, ऊँच-नीच, जाति-वर्ग के आत्मा लेके ना, सिरिफ मनुष्य के आत्मा लेके। खाली हमके दूहे-गारे ना, हमरा से सिखहूँ खातिर आवड! हमके छोड के तहार ई दुर्दशा भइल, हमके उजारि के तहार सन्तति सुखी कइसे रहिहें?

पुनः प्रकाशन - 'पाती', अंक 16-17, जून 1996


अशोक द्विवेदी

(‘कविता’ के संपादक, वरिष्ठ कवि जगन्नाथ जे पछिला चार-पाँच दशक से भोजपुरी-कविता के नया पाँख, नया उड़ान देवे में अजुओ लागल बाढ़न)

गजल

■ जगन्नाथ

(एक)

उनका नजरी प हम त छढ़लीं हैं।
रउरा नजरी से हम उतरलीं हैं।

खुद के नीके तरे निहरलीं हैं।
भीतरे-भीतरे दरकर्लीं हैं।

लुक्फ मर-मर के रोज जीए में
हमहूँ पवली हैं, तब परिकर्लीं हैं।

मरहीं खातिर नू जी रहल बानी
जियहीं खातिर त अबले मरलीं हैं।

बात भीतर के नू कहे के रहे
एही गराने गजल ई कइलीं हैं।

(द्व)

रात कहँवाँ कटी, कतहूँ ना बसेरा बाटे।
ई त चिरझन के संगे रोज के फेरा बाटे।

दोसरा के ऊ फँसावे के हाल का जानो
उनका बंरी के बनल खुदहीं ऊ चेरा बाटे।

आचरण लोग के सुधरे, बा जरूरत एकर,
खुद के समझे के, गुने के इहे बेरा बाटे।

बढ़ ना पावत बा उजाला त तनिकियो आगे
का पता, कवना किसिम के इहाँ धेरा बाटे।

भीड़ बहुते बा, चलल राह में मुश्किल, तेवर
डेगे-डेगे प लुटरन के त डेरा बाटे।

रात के नीन ना टूटल, अबो ले सूतलि बा
फेर में भारी परल आज सबेरा बाटे।



(तीन)

सवाल पर सवाल बा।
जबाब के अकाल बा।

गटक गढ़ल अँजोर सब
अन्हार के कमाल बा।

बा आदमी बुला मिलल
मचल बड़ा बवाल बा।

कहीं सम्हर के, जे कहीं
हवो बनल दलाल बा।

उतर सकल ना ढंग से
गजल, इहे मलाल बा।

(चार)

नेकदिल बथरिया बा।
जर रहल दियरिया बा।


उनको लाज लागेला
बात ई भितरिया बा।

रूप बाटे सोनहुला
दिल, मगर, पितरिया बा।

बा नजर भले रउवा
पास ना नजरिया बा।

जिन्दगी कटी कइसे
शायरी ही जरिया बा।

मुक्तक/चौपदा



नफरत के तेज आग बुताईं केहू तरे
मिलत के भाव सबमें जगाईं केहू तरे
अवतार बा धरे के, आगर, फेरु से इहाँ
भगवान एह मुलुक के बचाईं केहू तरे। १।

दोस्ती के बात छोड़ीं, रिश्तन के बात छोड़ीं
उनका से बैर के आ अनबन के बात छोड़ीं
संबंध के समुन्दर जब बे लहर भइल बा
गैरन के बात छोड़ीं, अपनन के बात छोड़ीं। २।

जमल बाजार बा मजिगर, शराफत कीन लीं ना कुछ
बहुत सरता मिलत बाटे, दिआनत कीन लीं ना कुछ
देखावे के भी खातिर तड़ कबो दरकार पड़ जाई
जो होखे पास ना रउरा, लियाकत कीन लीं ना कुछ। ३।

हर डेग पर हर मार्ग में अवरोध बेपरमान
मनलीं कि जी लीहल उहाँ तनिको न बा आसान
तब का करब, बइठल रहब एही तरे निरुपाय ?
का जिन्दगी के अर्थ आ आतने इहे अभिप्राय ?। ४।

चल रहल बा दौर हिंसा, लूट, अत्याचार के इहाँ निरन्तर
लोग दहशत से भरल बा, वक्त करवट ले रहल बाटे भयंकर
का पता, कब आदमी का, आदमी से भैंट हो जा, डर बनल बा
खौफ मन में बा हमेशा, मौत के तलवार माथा पर तनल बा। ५। ००

■ ए-२१, साभनापुरी, गर्दनीबाग, पटना-८००००१

गीत

■ इंद्रकुमार दीक्षित



बदरा कांहे नाहीं मानेलः हमार कहना
मोर पानी बिनु तरसे दुआर आँगना॥

बहे पुरुवा झँकोरी, डेरवावेले निगोडः
कब्बो तड़केले बिजुरी गिरावेले बड़ेरी।
नाहीं पुरवेलः अचिको हमार मँगना॥
मोर पानी बिनु———।

कब्बो करें घेरा घेरी कब्बो आँखिया तरेरी
कब्बो आइके सिवनवाँ ले काटि लेलः डोरी।
तोर रहिया निहारेला उदास कँगना॥
मोर पानी बिनु———।

कहीं खेत ना जोताई कहीं बीया डॉँड जाई
जो ना भरब सरेहिया त थान ना रोपाई
कांहे 'आदरा में भदरा' करेलः गनना॥
मोर पानी बिनु———।

जो ना ओरी तर आइबः, आके मेह ना गिराइबः
आपनी चिरई-चुरुंग के तूँ कझसे के जिआइबः
साँच कहतानी सगरो बिकाई गहना॥
मोर पानी बिनु———। ॥

■ 5/45, मुसिफ कालोनी,
रामनाथ देवरिया (उ.प्र.) 274001

डॉ० हरेश्वर राय के दू गो कविता

(एक) अब सहात नइखे



हमरा का हो गइल वा बुझात नइखे
हीत भीत गीत कुछुओ सोहात नइखे।

हम त दउरत रहीला फिफिहिया बनल
हमरा जतरा के रहियो ओरात नइखे।

हमके एक एक मिनटो पहाड़ लागेला
हाय! रात रछिनिया सेरात नइखे।

मोहें बिस्तर प लागे कवाछ बिछल वा
अब तः करवट के बदलल रोकात नइखे।

दिल में अतना दरद वा जे का हम कहीं
कवनों बैदा बोला दीं, सहात नइखे।

(दू) नया नगर बसाई जा

उ घर, घर ना हः जवना प कवनों छानी ना होखे
उ नैन कइसन, जवना में कवनों पानी ना होखे।

दाम्पत्य के देवाला निकले में इचको देर ना लागे
त्याग-समर्पन के राढ़ी जदि दुनों परानी ना होखे।

दिल के आइसन सिंधासन के का मतलब हरेश्वर
जवना प बढ़ठल कवनों रानी-महरानी ना होखे।

ओह जिनिगिया के कीमत दू कौड़ी के रहि जाला
जवना में चानी काटे के कवनों कहानी ना होखे।

अब चलीं सभे चलीं जा एगो नया नगर बसाई जा
जहाँ खाली प्यारे-मोहब्बत होखे, शैतानी ना होखे। ॥

■ वी-३७, सिटी होस्प कालोनी, जवाहरनगर सतना, म.प्र.,

छव गो गजल

■ शशि प्रेमदेव

(एक)

तिक्खर बाटे धाम.... जुड़ा लड़ : हरियर हो जइबड़
सिहराइल बाड़, सुहुता लड़ : हरियर हो जइबड़

कबसे बा तिकवत कनखी से तहके नेह-नदी
जा, पैंवरे कड़ साथ बुता लड़ : हरियर हो जइबड़?

ऊ नइखे तड़ का, ओकर तकिया तड़ बा सोझा
ओही के छू लड़, सुहरा लड़ : हरियर हो जइबड़?

एह पिअरी के बा इलाज इहे कि सावन में
लँगटे, लरिकन संगे, नहा लड़ : हरियर हो जइबड़?

संघतिआ नइखे कोई तड़ चिरई, फेंड, नदी....
केहू से दुख-सुख बतिया लड़ : हरियर हो जइबड़

मानड़ बात 'शशी', आगहन के कराहूँ फुसिला के
जा, सरिसों से गाल सटा लड़ : हरियर हो जइबड़।

(दू)

झाँ रोज सीता-हरण हो रहल बा!
कहाँ कवनो रावण से रण हो रहल बा?

लिखल बा जवन ग्रंथ में, ठीक ओकरा-
उलट आजकल आचरण हो रहल बा!

धँसल देखि दलदल में भाई के आपना
मगन कलजुगी लक्षण हो रहल बा!

घटत जात बा रोज रकबा 'विजन' कड़
दुखी रोज पर्यावरण हो रहल बा!

रहे पुल बनावे क' बादा... मगर अब
नदी के सुखावे क' प्रण हो रहल बा!

एही आस पड़ जी रहल बा सुदामा
कि अब कृष्ण कड़ अवतरण हो रहल बा!

धरा कड़, 'शशी', लूटि के रंग-रौनक
नक्षत्रन् प' अब आकर्मण हो रहल बा!



(तीन)

राजा 'ताजमहल' बनवाई!
कारीगर कड़ हाथ कटाई!

अबरा भर-दिन गाइ चराई
जबरा चाभी-दूध-मलाई!

छेनी तड़ सबका पाले बा
सब दशरथ माँझी बन् जाई?

फेरु फरल बा झोपे-झोपे....
फेरु बेचारा ढेला खाई!

हमहन के जे चली सुधारे
आपन कुरसी आप गँवाई!

सबले बड़ झंझट तड़ ई बा-
के अब माई के टहराई?

(चार)

जीतल त- बा चुनाव लवण्डा अहीर कड़!
धरती प' नइखे गोड़ 'मुहम्मद बशीर' कड़!

भागब ना हम डेराइ के, पण्डन के गाँव से
बाँचल बा जबले खून में, तेवर 'कबीर' कड़!

साधू-समान हंस के रहिलो मुडाल बा
कउवा उड़ा रहल बा- पकौड़ा पनीर कड़!

होखो उ' शाहखर्च कि कंजूस, ए गुरु
केहुए क' ना भइल इ खजाना, शरीर कड़!

आसवो, डरे समाज के, फगुआ गुजर गइल
खलिसा लगा के गाल प' टीका-अबीर कड़!

दौलत जो रातो-रात बिटोरे क' चाह बा
थइ दड़, 'शशी', उतारि के कंठी-जमीर कड़!

(पाँच)

शोर, लंका-दहन कड़ मचावल गइल!
घर विभीषण क' लेकिन जरावल गइल!

आदमी के जनावर बनावे बदे
लग रहल बा, पढ़ावल-लिखावल गइल!

के बताई-कपट से कि हथियार से
के तरे कौरवन के हरावल गइल!

का पता ऊ सियारन के उत्पात से
भेंडियन के पहरुआ बनावल गइल!

का पता ऊ रहल 'इदिरा' कि 'लता'...
कोख में राति जे के मुवावल गइल!

जब तमाचा लगावल जरुरी रहे
गाल, कश्मीर कड़ थप-थपावल गइल!

बीखि एतनो प' अमृत भइल ना 'शशी'
साँप के दूध रोजे पियावल गइल!

(छह)

हरेक साल भलहीं खेदइहें दलिद्वर!
लवाटि के एही ठाँव आइहें दलिद्वर!

गरीबन प' करिहें जुलुम रोज, बाकिर-
अमीरन का पँजरी ना जइहें दलिद्वर!

बुझाता जे हमनी का छाती प' असहीं
बइठि के करेजा जुड़इहें दलिद्वर!

हवा हो गइल ऊ दुकूमत क' दावा
कि आगी में जिअते फुँकइहें दलिद्वर!

इहे सोचि जाँगर ठेठावत रहीं हम-
कबो तड़ जला के परइहें दलिद्वर!

निकल जाव भलहीं 'शशी' कड़ दिवाला
दिवाली हचकि के मनइहें दलिद्वर! ••

■ प्रवक्ता (अंग्रेजी), कुंवर सिंह ३० का० बलिया

विसंगति गीत

■ हीरालाल 'हीरा'



कह-कह महिनवाँ के बन्हले बाड़ पारी
बोलड आजु जाई बबुआ, केकरी दुआरी।

खुनवा-पसिनवा से संचि गिरहतिया
बन्हलें उमेदि कबो, जागी किसमतिया
एही में नचवलड तूँ बनि के मदारी।

टुकी टुकी बँटलड तूँ हमरे कमाई।
एक घरे बाप कइलड, दुजा घर माई
बँटलड समान नियर, बाप-महतारी।

होते आँखफोर लागल तोहरा के हावा
पछवाँ से मेहरी के मिलल बढ़ावा।
घर ना बनाई, ऊ लगाई लुतुकारी।

एके गिरहतिया के, तीनि टुक कइलड
बाँटि-चुटि घरवा के, आजु उतरइलड
गलती तोहरा, तहार लइके सुधारी! ••

■ बुल्लापुर, बलिया, उ०प्र०

शिर्वाचन के महीना
सावन आ गइल !

 श्रीमती प्रेमश्रीला शुक्ल

भीड़ भरत बाजार में अकेले चलत जात रहनीं कि पीछे से सुने के मिलल
—‘सावन आ गइल’ हमरा मुँह से अचकके निकरल — “कहवाँ ? ना बरखा,
ना बदरी, ना झुलुहा ना कजरी, सावन कहवाँ आइल बा?” हमरा बात के, जवाब
के दीहित ? अकेले रहनीं। पीछे मुड़ के देखनी — दू गो सखी आपुस में बतिआवत
जात रहे लोग। दुसरकी सखी कहलीं — हँ, पूरा बाजार गेरुआ रंग — के कपड़न
से आ काँवर से भरत बा।” हमहँ नजर उठा के देखनीं — बाजार त जइसे गेरुआ
रंग में रँगाइ गइल होखे, नया—नया फैशन के कपड़ा बाकी रंग गेरुआ। कबीर दास
रहितन त का कहितन ? अब त जोगिए ना, जमात के जमात आपन कपड़ा रंगा
लेले बा। सावनो आपन हरिअरी छोड़ि के भक्ति में गेरुवाइ गइल बा।

जब सावन हरिअर रहे, बेटी—बहिन सावन में नझहरे बोलावल जायेँ। सावन
बिटियन के महीना रहे। अब न बिटियन के फुरसत बा न नझहरे का सँवस कि
बिटिया नझहरे आवे आ उनुके अइले से घर—त—घर बाग—बगइचा तक गुलजार
हो जाए। हमरी स्मृति में कई दृश्य बारी—बारी से आवता आ मन के आकुल —
व्याकुल करत जाता।

हम देखतानी, बगइचा में ढेर आम निझरि गइल बाड़े सँ। अइसने आम के पेड़
देखिके झुलुहा पड़ी। भाई लोगन का सामने हाथ—गोड़ जोरल जाता, तनी झुलुहा
डाल दँ आ अब झुलुहा पर दू जनी बइठल, दू जनी ठाढ़, पेंड़ा जा रहल बा —
ऊपर—ऊपर, उहवाँ कोइलरि कुहुकत बा, इहवाँ कजरी होत बा—

“भझया मोरे अइले अनवझया हो, सवनवाँ में ना जङ्खों ननदी।”

“हँह, बाड़ी नझहरे में आ ‘ना जङ्खों ननदी।’”

अगिले साल खातिर, अगले साल खातिर।”

—कजरी में व्यवधान पड़ता।

एगो तरन्नुम वाली समवेत हँसी— हा—हा—हा....

जङ्खसे कजरी के साज मिल गइल होखे।

बिटिया हँसि रहल बाड़ी। हँसि रहल बा गाँव के सीवान। हँसि रहल बा
धरती—आसमान। हम देखतानी, नाग पंचमी से तिहुआर के सुरुआत हो गइल बा।
एकरा तीसरा दिने सतमी के घर के पतोहि लोग मझया की पूजा में जुटल बा आ
बेटी लोग महिआउर बनवला में। तिजहरिया के झुण्ड के झुण्ड सजल—धजल
लड़की लोग थरिया में महिआउर लिहले खेत में माछी के खिआवे पहुंच गइल
लोग। अनोखा नजारा। जहाँ तक नजर जाता सब ओर हरिअरी, किसिम—किसिम
के हरिअरी। एक रंग के एतना ‘शेड्स’ आदमी का कल्पना का बाहर बा। अषाढ़ में
लगावल रोपल धान, कोदो, साई, मडुआ, बजरा, जोन्हरी जङ्खसन फसल अपना बेवत

मुताबिक उपरा गङ्गल बाड़ी स८, कवनो एक फुट, कवनो आधा फुट, कवनो दू—अढाई फुट तक पहुँच गङ्गल बाड़ी स। सब आपन—आपन पतर्झ ओढ़ते—पहिरते ठाढ़ बा, सबके अलग—अलग रंगत, अलग—अलग गढ़न। छूए त केहू रुखर, केहू चिक्कन। बेआर रहि—रहि के सबके गुदगुदा जाता। सब एक साथ हिलत—मिलत खिलखिला रहत बा कि अचानक सब ठमक जाता—के आइल?

हम ऊपर देखतानीं—आसमान में बादल के टुकड़ा तैरत आवडता, छाँह करत आगे बढ़ि जाता। ऊपर बादल तैरडता, नीचे छाह तैरडता। कहीं छाँव कहीं धूप। नीला आसमान में सफेद बादल के टुकड़ा सुरुज भगवान के ढाँपे के कोसिस में बा। अद्भूत रंग संयोजन—नीला—सफेद ओपर सूरुज के किरिन आ बादल के बहुरंगी रूप! अद्भुत—अति अद्भुत। हे अदृश्य वित्रकार/ हम नतमस्तक बानीं।

नवचा—नवचा पतर्झ पर माई—कीरा ना लागे, ओमे छेद ना करे, ऐसे बिटिया लोग मेंडे—मेंड धूम के गोहरावताड़ी— “आवडमाई, खा महिआउर, जा अपना घरे। हमरा बाबा के बखरी भरे।”

सत्तिमी बीतल। अब सावन बिदा होई। पूरनवाँसी के पुरहर तिहवार मनावत जाई। भाई की कलाई पर राखी बन्हाई आ काली माई का यान्हे पनिदरकउवा होई।” झिमिर—झिमिर बरखा हो रहत बा। लड़की लोग पोखरा पर जुटि गङ्गल बा। आ अब पोखरा में से लोटा भर जल लेके काली माई का थान्हे वाली—नीब का जड़ पर ढरकाइ रहल बा। घर में जेतना सवाँग, ओतना लोटा जल ढरकावे के बा आ हर लोटा का साशे बाप—भाई के आसीर्वाद दीहल जाई— “बाबा के आइ बढ़े, भइया के आयु बढ़े।”

ई ह ५ बेटी के मान।

जब ले बेटी असीसी ना, नझर में खुसहाती कझसे आई ?

बेटी असीसी त बखरी भरी। बेटी असीसी त आइ (आयु) बढ़ी।

सावन पवित्र उन्मुक्तता ह८ निरमल हँसी हा। जइसे नदी अपने उद्गम से निकल के पहाड़ी क्षेत्र में हँसत खिलखिलात आगे बढ़ेले, पहाड़ ओके रास्ता देला, तट के फेंड ओकर रक्षा करेले ओइसे लड़की—अपनी नझर में विकास के असीम संभावना लिहले उन्मुक्त विचरण करेले, पिता ओके संरक्षण देले, भाई ओकर रक्षा करेले। सावन नझर ह८ पिता के, दुलार ह८ माई के, खोइछा ह८ भाई के, नेह ह८ भुजी के, नेग ह८ आ नझर का कुशल क्षण खातिर बेटी के प्रार्थना ह८ ओकर आशीर्वाद

ह८। मानतानी महिआउर खिअवले माई—कीरा ना भगिहे, पानी ढरकवले आयु ना बढ़ी। आज के वैज्ञानिक युग में ए सबके अंधविश्वास कहिके बड़ी आसानी से हँसि के खारिज क दिहल जाई बाकी एकरा पीछे जवन भाव बा, मंगल कामना बा ओकर स्थानापन का कुछ हो सकेला ? आजु काल्ह संवेदनहीनता जवने तरे महामारी अस फँदल रहल बा, ओसे आदमी मुवत त नझें बाकी मरणतुल्य जिनिगी जीए खातिर अभिशप्त बा। एतने नाही अगर लझिकिन के पुत्री रूप आ भगिनीरूप में देखल जाइत त बलाकार के घटना घटित ? अइसन अनेक सवाल हमरा मन में उठता आ हम व्यग्र होके बाजार में इहाँ—उहाँ डोल रहल बानी। समाज में बहुत कुछ अइसन बा, जवन तर्क की कसौटी पर कस लना जा सकेला, बाकी ऊ बात जीवन में, समाज में उल्लास बा, संतुलन बा। ओपर हँसल त आसान बा बाकी ओकर विकल्प खोजल बहुत मुश्किल। ई सही बा कि समाज में बहुत कुछ अइसने बा जवन ना होखे के चाहीं, बाकी जवन कुछ होखे के चाहीं ओके तलाश के आज के बैद्धि क वर्ग, अइसन सामाजिक जीवन प्रणाली काहें नझें खड़ा कर पावत जवन तर्कसम्मत आ रसपूरित दूनू होखे ? हँ, पछ्यम का नकल में अपनों समाज में किसिम—किसिम के ‘डे’ सेलिब्रेट कइल जाता, जवना का मूल में भावना से अधिक औपचारिकता रहेला। अइसन ‘डे’ नामक तिहुआरन में रस का ? रस के एक ठोप ना होला।

कब्बो—कब्बो एगो हवा चलेले आ ऊ अपना साथे कवनो खास देवी—देवता या ब्रत—उपवास के लेके आवेले। हमरा मन परत बा कुछ साल पहिले अइसने हवा में संतोषी माई आइल रहली। सायदे कवनो अइसन घर होखे, जहाँ ओ घरी इनकर पूजा ना होत होखे, सुकक के ब्रत ना होत होखे। इहाँ तक कि ऊ खाटाई का नाम पर लोग—बाग सुकक के आँवरा, नीबू तक खाइल छोड़ देले रहे। आजु का जाने संतोषी माई कहाँ लुकाइल बाड़ी। बाजार में लहरत नारंगीनुमा जोगिआ रंग के देखिके हमरा मन में संतोषी माई वाला वाकया बेर—बेर उठ रहल बा। दस—पन्द्रह बरिस पहिले जोगिआ वस्त्र पहिनके गंगा जल शिव जी पर सावन में ढरते के एतना रिवाज ना रहे। आजु हालि ई बा रेलगाड़ी से लेके ठेलागाड़ी तक अइसन यात्री लोगन से मरल रहता। ये लोगन का भीड़ से गाड़ी के लेट भझल, दूसर यात्री लोगन के असुविधा भझल त आम बाति बा। त का ई कुल तमासा दस—पाँच बरिस के बा ? का भोला शिवजी, संतोषी माई अइसन कब्बो लुकाइ जइहें ?

भगवान शिव देवाधिदेव हवे अति पुरातनकाल से पृथ्वी के अधिसंख्य भाग में शिव के पूजा-अर्चना कवनो - न - कवनो रूप में होत रहल बा। वेद में राम-कृष्ण नद्ये स्त्र बाड़े। हालें मैं रोम में एगो २५०० वर्ष पुराण पुरातात्त्विक प्रमाण मिलत हैं जवना में सोम अउर अग्नि का साथे स्त्र के उल्लेख बा। शिव मृत्यु के देवता मानल जाले आ जीवन बिना मृत्यु के समझले समझल जा सकेला का? जीवन के सत्य मृत्यु हैं आ मृत्यु के सत्य जीवन। दूनूँ एक दूसरे के कारण आ सहयोगी हवे। जहसे अंधकार के बिना प्रकाश के ना जानल सकेला, अस्तित्व महसूस ना कइल जा सकेला, ओइसे बिना मृत्यु के महसूस कइले, जीवन के अनन्द ना लिहल जा सकेला। मृत्युबोध जीवन के उत्सव में बदल देला। शिव राग अउर विराग-दूनूँ में मगन रहे वाली मनः स्थिति के देवता हवे, दूनों के समान्वित करेवाला देवता हवे। उनुकर समाधि जब टूटेले त कामदेव जरि के राख होइ जाले आ जब ऊ कोहवरे जाले त छः महीना तक निकसे के नाम ना लेते। घरबारी एतना हवे कि जहाँ जइहे सपरिवार जइहे आ भँगेड़ी एतना कि काम—काज से कवनों मतलब ना। ऊ त माता अन्नपूर्णा अइसन पत्नी बाड़ी कि घर—परिवार सम्हरि जाला।



भीमाशकर ज्योतिलिंग



भगवान शिव के ई गृहस्थ स्वरूप बाद में विकसित भइल। प्रारम्भ में तत्त्व वेत्ता लोग सृष्टि, जवना में जीवन अउर मृत्यु दुनूँ बा, का प्रतीक रूप में अरघा सहित शिव लिंग के ग्रहण कइल। एकर पूजा—अर्चना पश्चिमी एशिया समेत संपूर्ण भारतीय उपमहाद्वीप में होत रहे। आगे चलिके ई मूर्ति पूजा के आधार बनल। शिव जी का गंगा प्रिय हई एहसे गंगाजल से उनुका पूजन के विधान है। समुद्रमन्थन से निकलता विष के पिअला का बाद विष का प्रभाव के शान्ति करे बदे गंगाजल के महत्व अउर बढ़ गइल।

भारतीय लोक मानस शिवजी के सबसे ढेर सहज, सरल आ अपनइत देवता का रूप में मानेला। शिवजी आशुतोष हवे, अवढरदानी हवे। दूसर देवता बहुते नेम—धरम की बादो ना पसीजले आ शिवजी जब पारबती से रिसिअइलें त मनवले ना माने। कथा आवेले कि शिवजी से राम का स्वरूप का बारे में सुनला का बादो जब पारबती जी का परतीति ना भइल त सीता जी का वेष में राम जी का समुख परीक्षा लिहला की नीयत से पहुँच गइली। राम जी देखते 'माता प्रणाम'। शिवजी कहाँ बानी' कहि उठनी। अब त पारबती जी के रकत सूखि गइल, शिवजी से का कहब—ई चिन्ता खाए लागल। कइसे शिवजी का सामने अइती। शिवजी त अन्तरजामी ठहरनी, सब जानि गइल रहनी। शिवजी के कहनाम रहे—जवन शरीर सीता मां के रूप धइलस, औ पत्नी से रिश्ता अब कइसन? पारबती जी केतनो

अननय—विनय करीं, शिवजी मनवले ना मानी। तब पारबती कठोर तपस्या कड़ती। अन्न त्याग दिहली, फल—मूल खाके रहती। फिर उहो त्याग के, पतझ खाके रहती फिर उहो त्याग दिहली तब उनुकर नाम अपर्णा पड़त। तब जाके शिव प्रसन्न भइते। लोक मान्यता का अनुसार ऊ समय सावन के रहे। मतलब, सावन मास में शिव—देर प्रसन्न मुद्रा में रहते। एह समय जे इनकर पूजा—अर्चना करेता ओ पर शिव कृपातु होते। पार्वती का एही तपस्या का प्रतीक रूप में सावनी तीज आ भादो के हरितालिका तीज के ब्रत स्त्री लोग अपना सुहाग खातिर करेती। हिमालय का पुत्री का रूप में जन्म लेके पार्वती शिव के फिर से प्राप्त कड़ती।

मानल जाता कि बारह ज्योतिरिंगन में बैजनाथ धाम के ज्योतिरिंग मनोकामनापूर्ण करे वाला है। माने इहाँ पूजा अर्चना कड़ता से आदमी के मनोकामना जल्दी पूरा हो जाता। आदमी के मनोकामनापूर्ति के भूखि बड़ी जबर्जस्त है। एही भूख से व्याकुल आदमी बैजनाथ धाम धावे लागत। सोना में सोहागा कि बैजनाथ धाम (देवघर) से 110 किमी० का दूरी पर सुल्तानगंज में गंगा जी बहेती आ ऊ हो उत्तरवाहिनी होके। ई सुयोग काशी का अलावा अउर कहीं न इख्ये।

बैजनाथ धाम के महातम के एगो अउर कारन बतावत जाता। कहत जाता कि पिता का यज्ञ—कुंड में कूदि के जब सती प्रान त्याग दिहली त नन्दी उनुके लेके शिवजी के पास गड़ते। शिवजी विहल होके सती के शव लेके इहाँ—उहाँ धावे लगले, एक—एक अग जहाँ—तहाँ गिरत गड़त। सब अंग गिरि गड़त तब्बो शिवजी रुकला थमता के नाम ना लें। उनुके विकल—दसा देखि के सती प्रार्थना कड़ती कि हे शिव, शान्त होई आ हमार दाहसंस्कार करी। तब शिवजी दाहसंस्कार कड़नी। ऊ रथान चिता भूमि का रूप में देवघर से थोड़े दूर पर बा। नजदीके सती के चिताभूमि भइता का वजह से बैजनाथ धाम में शिवजी संतुष्ट आ प्रसन्न रहेनी।

अलगे—अलगे के एतना प्रसंग जुँड़ के ई परम्परा बनल होई कि सुल्तानगंज से जल उठाके सावन में जे बैजनाथ बाबा पर ढारी ओकर मनोकामना पूरा होई। जे कहीं ना रुकी, जल उठाके चलते रही जबतक पहुँच ना जाई चलते रही ऊ विशेष भक्त कहाई। फिर का? भखउती के परंपरा बनल आ बढ़ते गड़त, बढ़ते गड़त। लोक का महातम से विधि—विधान में विस्तार भइत। गंगा जल का जगह कवनो नदी के जल भा

कवनो जल हो गड़त आ बैजनाथ धाम का जगह कवनो शिवाला हो गड़त। त का परंपरा आ विधि—विधान का विस्तार से हम दुःखी बानी? का हम लोक के महातम के नकार रहत बानी? हमार मन अपने पर, क्षोभ आ ग्लानि से भरत जाता।

थोड़ी देर में क्षोभ आ ग्लानि के बदरी छँट गड़त। दरअसल हमरा दुःख के कारन परंपरा के भेड़ियासान में बदलत बा। आजु ई जेतना रँगल—छुअल नारंगी भा जोगिया रंग के कपड़ा लत्ता लउकता ऊ भक्ति चाहे विराग के रंग ना है फैसन के रंग ह। बाबा धाम, चाहे कवनो धाम जाए वाला लोग भक्ति भाव में कम प्रदर्शनभाव में ज्यादा बा। तमाम अनाप—सनाप बात ई राम आ भक्ति का आरी—पासी काई—सेवार अस लपेटा गड़त बा। जरुरत बा एह सब के हटवला के, परंपरा का शोधन—परिष्कार के।

आकि अझसन कि ई सब भीड़ थोड़े दिन के चामक—चुमुक बा, ओझसे जझसे संतोषी माता के रहत ? असंभव। शिव—पार्वती भारतीय संस्कृति का कण—कण में रचल—बसल बाड़े। अमरनाथ से लिहले रामेश्वर धाम तक शिव के जयकारा गूंजता। शिव आ औंकार हवे। शिव समस्त ज्ञान—विज्ञान के आदि स्त्रोत हवे। पाणिनि से पहिले भगवान शिव का डमरू से माहेश्वर—सूत्र निकलल। पाणिनि एही के व्याख्या कड़ले। शिव भक्ति में, दर्शन में, लोक में, शास्त्र में—सर्वत्र व्याप्त बाड़े। शास्त्र कहेला कि शिव के डमरू, काल के प्रतीक है। लोक कहेला कि ‘डिम—डिम बाजेला डमरूआ शिवजी नाचे लगले ना/डेरइले, बिस्नु डेरइले, डेरइले तीनूँ लोक/सबसे बढ़ि के काल डेरइले, उनुका धइलस सोच/ऊ त काँपे लगले ना’।

हम देखतानी— सावन सुदी पंचमी के घर—घर धाने के लावा मुँजाता। गाई के गोबर परोरत जाता। एसे घर गोंटाई, रसोई का दुआरी पर नाग—नागिन उरेहत जाई आ कटहर का पतझ पर नाग—नागिन के दूध—लावा चढ़ावल जाई। आजु नागपंचमी है। आजु से तिउहार के सुरुआत होता। पहिले नाग के पूजा, काल के पूजा, शिव का हार के पूजा, ए प्रार्थना का साथ कि ‘नाग बाढ़े, नागिन बाढ़े, नाग के सातो पोआ बाढ़े, ताही पाछे हमहूँ बाढ़ी।’

शिव—पार्वती के प्रणाम। काल के प्रणाम। काल खातिर मंगलकामना—ए भाव का साथे सावन आ गड़त!

●●

■ 302, ईशान होम्स, धूमा, अहमदाबाद-58

“भोजपुरी क भविष्य-पथ अँजोर से भरल बा”

■ आनंद संधिदूत



(बहुत विनम्र आ गंभीर मन - मिजाज क रचनाकार हई आनंद संधिदूत जी। गहमर, गाजीपुर के सृजनात्मक माटी आ साहित्यिक पारिवारिक परिवेश क बढ़हन भूमिका ह आपके निर्मिति में। आप पहिली कविता सन् १९६२ में लिखली बाकिर प्रतिक्रिय होके लिखे सन् १९६६ से शुरू कड़ली अउर आज ले अविराम-अथक सृजनरत हड्डी।

संधिदूत जी के कविता के सजावे-सवारे आ निखारे मे आचार्य विश्वनाथ सिंह जी, पाण्डेय नरदेश्वर सहाय, पाण्डेय कपिल आ भोलानाथ गहमरी क योगदान रहला।

हिंदी-भोजपुरी दुनू भाषा मे समान रूप से सृजनरत आपकड़ कई गो कृति भोजपुरी साहित्यिक-समाज मे प्रसिद्धि पा चुकल हड़। आप आलोचना अउर अनुवाद मे भी गंभीर आ उल्लेखनीय कार्य कड़ले हड्डी।

भोजपुरी संधिदूत जी के आत्मा से जुड़ल हड़ एही से अपने अनुपम रूप, रंग, आ वैविष्य के सगे उनके कथन -कहन मे प्रतिविवित होले।

जहाँ एक ओर उनकर सद्यः प्रकाशित कृति “अग्निसम्पव” उनके आध्यात्मिक रुआन आ गाँधीवाद के प्रति आस्था के दशविले वहीं कुरल “कवितावली” आ “सदेश रासक” पुरातन के वैष्वव के नवीन दृष्टिकोण से देखे-जाने खातिर भोजपुरिया बौद्धिक समाज के प्रेरित करेलो।

आनंद संधिदूत जी से भइल एह बातचीत मे हमार ई कोशिश रहल ह कि उनके व्यक्तित्व आ कृतित्व के बारे मे अधिक से अधिक चर्चा हो सके, बाकिर जेतना सम्पव भइल ऊ आपलोगन के समझ ह। हमके विश्वास हड़ कि भविष्य के भोजपुरी खातिर ई चर्चा उपयोगी रही----सुमन सिंह)



सुमन - आपके सृजनात्मक ऊर्जा के करजोर हमार प्रणाम। अपने सद्यः प्रकाशित दुनू पुस्तक (सदेश रासक अउर अग्निसम्पव) खातिर हमार विनम्र साधुवाद स्वीकारी। आपके बहुत—बहुत बधाई।

सबसे पहिले त इहे जानल चाहब कि ‘अग्निसम्पव’ प्रबंध काव्य लिखे क विचार कइसे आइल? कवने प्रेरणा से प्रेरित एह ओरी चल अइली ?

आनंद संधिदूत जी - गाँधी जी पर कुछ लिखे का पहिले गाँधीवाद के गम्भीर अध्ययन के प्रेरणा हमके बैंक यूनियन मे अपना सक्रियता से आइल निराशा से मिलत। बैंक यूनियन का अध्यक्ष आदि पदन पर हमार चयन निर्विरोध होत रहे, बाकिर हम यूनियन के कार्य प्रणाली से पूर्णतया सहमत ना रहली। हमार इच्छा यूनियन का कार्यविधि मे प्रयोग के रहे लेकिन यूनियन के शीर्ष नेतृत्व सी. पी. आई के रहे जवन गाली—गलौज, मारपीट मे विश्वास रखेवाला अधगढ़ आ अधगढ़ लोगन के महत्व देत रहे। ऊ बैंक का वर्तमान दुर्दशा का भावी आशंका से बेखबर रहे आ ओकरा पास बैंकन के सरकारी लूट से बचावे के कवनों ठोस कार्यक्रम ना रहे। अंत मे हम

ओह से अलग होखे क फैसला लिहलीं आ मिर्जापुर में डंकीनगंज चौराहा पर बारह दिन गंगाजल पी के अनशन कइलीं आ अध्यक्ष पद से इस्तीफा दे दिलीं। एकरा बाद हम आपन समय गँधीवाद का अध्ययन आ लेखन में लगवलीं आ एकर परिणाम 'अग्नि सम्बव' का रूप में मिलत।

सुमन - 'अग्निसम्भव' के संगही आपके एगो किताब 'संदेश रासक' भी पढ़े के मिलल। आखिर ग्यारहवीं सदी के एह महत्वपूर्ण कवि 'अद्वाहमाण' के काव्य में अइसन का पवली कि एके भोजपुरी में अनूदित करे क मन करे लगल, उहो बिरहा शैली में ?

अनंद संधिदूत जी - देखीं, 'संदेश रासक' आधुनिक भोजपुरी लोकसाहित्य का बहुत नजदीक लागल, इहे कारण रहे कि एके भोजपुरी में उतारे के हम साहस कइलीं। प्राकृत त हम जनवे ना करीं, अपभ्रंशों का व्याकरण से हम परिचित नइखीं जवन भावनुग्राम भझल ऊ आचार्य हजारी प्रसाद द्विवेदी जी का भूमिका आ डॉ. विश्वनाथ त्रिपाठी का हिंदी अनुवाद का सहारे भझल। 'रासक' के बिरहा के पूर्वज कहल जा सकेला, इहे सोच के हम देह (फॉर्म) बिरहा के रखलीं।

सुमन - हमन के बचपन में सुनी जा कि गहमर नियन बड़का गाँव देस भर में ना ह। हमरे आजी क त कहनाम ई रहल कि आनो के मन्ने कैहू ढूँडे जाई त गहमर क बेटी लगभग हर-गाँव में बियहल मिल जइहन। ओही गहमर गाँव में आपके पैदाइश ह, कुछ बताईं अपने गाँव-समाज के बारे में। आपके बालमन के संवरे -गढ़े में का भूमिका निभवलस गाँव-जवार ?

अनंद संधिदूत जी - गहमर खातिर हमरा मन में उहे आदर बा जवन कवनों मुसलमान का मन में मक्का तीर्थ खातिर होता। हालांकि जीविका का अभाव में गहमर के हम स्थाई निवास ना बना सकलीं बाकिर हमार आत्मा गहमर पर ओइसहीं मँडरात रहेले जइसे चिल्होर बस्ती पर लपछियात गिरेले। गहमर का गणमान्य लोगन से हमार अबहियों संपर्क बा। हम एह माने में अपना के खुशकिस्मत मानीला कि हमके एह गाँव से हरेक समस्या पर सोचे के एगो नया आयाम मिलल, एगो नई दृष्टि मिलल। हमके कवनों विश्वविद्यालय में पढ़े के भौका ना मिलल बाकिर हम सगर्व कहीला हम गहमर इनवरसीटी के स्कॉलर हई।

सुमन - कुछ लिखे -रचे क प्रेरणा कब आ केसे मिलल ?

अनंद संधिदूत जी - हमरा कविता के स्वर अक्सर सवेरे आ गद्य के लहर सॉँझ के विकसित होले। दिन भर जवन हम देखीला ऊ सॉँझ के डायरी में लिखे क कोशिश करीला, ऊ रात भर जुड़ा के कविता नियर टॉठ हो जाले। ओइसे हम नियमित ना लिखीं।

सुमन - अपने पिता जी क रचल कवनों नाटक के बारे में बतावल चाहब? ओकरे बारे में, जवने क चर्चा वर्तमान में कइल जसुरी होखे ?

अनंद संधिदूत जी - हमरा पिताजी (स्व० प्रसिद्ध नारायण वर्मी) के कवनों रचना अब उपलब्ध नइखे। उनका मुँहे सुनले बानी कि कवनों जमाना में 'आर्य महिला' नाम के पत्रिका निकले ओम्मे उनकर रचना जब-तब छपे। लेकिन ऊ पत्रिका हम नइखीं देखले। हमके सन् 1955 से सन् 1960 तक उनके देखे के भौका मिलल जब ऊ कलकत्ता के नौकरी छोड़ के गहमर रहे लगलन। हम देखले बानी ऊ रात के बहुत देर तक लिखत रहसु आ सवेरे ओही लिखलका के जरा के चाय के पानी गरम करसु। उनकर लिखल एगो नाटक दर्प-खर्व बहुत दिन घरे रहल लेकिन जब गाँव के मकान गिरल त उहो नष्ट हो गइल।

मुमन - अपने प्रेरक स्व. भोलानाथ गहमरी जी के बारे में कुछ बताईं ...कुछ अइसन संस्मरण साझा कइल चाहब जवने के बारे में हमहन क जानल जसरी ह ?

आनंद संधिदूत जी - भोला भइया (ख. भोलानाथ गहमरी) रिश्ता में हमार भाई रहतन बाकिर बेवहार में पिता का समान रहतन गीत—संगीत उनका प्राण का साथ एकाकार रहे। उनका गीतन में दर्द के सुरीलापन मिलत बा, जवन भोजपुरी में बेजोड़ बा। भोजपुरी में गीतन के तीन गो संग्रह उनकर छपल—‘बयार पुरवइया’, ‘अँजुरी भर मोती’ आ ‘तोकरागिनी’। एह मे अँजुरी भर मोती के उनकर मास्टरपीस कहि सकीला जवना के भूमिका फिराक गोरखपुरी जी लिखले बानी। हम देखले बानी कि इलाहाबाद से अक्सर ऊ साज—समान—स्टेज माइक, गायक, कलाकार लेके गहमर पहुँचसु आ हमार पिताजी, रामसूरत सिंह, राममूर्ति तिवारी, रामनारायण उपाध्याय आदि का साथ कवनो नाटक के मंचन गाँव में हो जाय भोजपुरी में अब एतना लतित कला का रस में रचल—बसल व्यक्तित्व दूसर नइखे।

मुमन - आपके लेखे ‘सृजन’ का ह ? कइसे परिभाषित करब ?

आनंद संधिदूत जी - हमार एगो मित्र रहतन ख्व० मुरलीधर सिंह ‘अंश’ जे कहसु कि ‘हमार सृजन एगो कमजोर आदमी के मानसिक ऊर्जा विस्फोट ह।’ एह कथन में दम बा। हमरा समझ से कविता आंतरिक अनुभूतियन के एगो ढील—ढाल संगठन होले एकरा के बहुत बेरहमी से तर्क का कसौटी पर ना कसल जा सके। तोकिन गद्य का साथ ई बात नइखे। गद्य के तर्क संगत भइल आवश्यक बा अगर प्रकृति अनुमति दे तड़ सृजन से समाज के बदलत जा सकत ह। भा विघटित होत समाज के रोकल जा सकत बा। सृजन में आपन स्वामित्व आ स्थायित्व के लातासा समष्टि कल्याण से रोकेले। सृजन ‘पुरी के समुद्र’ के बालू के प्रतिदिन बनावल मूर्ति नियर होले जवन एगो पटनायक जी रोजे बनावेलन आ ऊ हवा आ पानी के लहर से बहि जात रहेले। तवनो पर न कलाकार मूर्ति बनावल छोड़ला, न दर्शक देखल बंद करेलन।

मुमन - गद्य-पद्य में कवन विधा आपके आत्मा के अधिक निकट है ?

आनंद संधिदूत जी - जब मन आत्मविश्वास से भरल रहेला त गद्य के सृजन नीक लगेला तोकिन एकरा विपरीत अगर आर्द्ध रहेला त अदरा के बदरा नियर बरिस पड़ेला आ कविता के उरेह लउके लागेला।

मुमन - भोजपुरी के वर्तमान साहित्य-समाज पर कवनों टिप्पणी कइल चाहब ?

आनंद संधिदूत जी - भोजपुरी क भविष्य—पथ अँजोर से भरल बा। भोजपुरी में अनेक यशस्वी साहित्यकार बाड़न जे साहित्य के सेवा बहुत बढ़िया ढंग से कइ रहल बाड़न। रचनाकरन में अब रचना का प्रति जिम्मेदारी आ रहल बा, ई बढ़िया बात बा।

मुमन - अनुवाद कार्य के ओर कइसे अँझनी ?

आनंद संधिदूत जी - मन में एगो ललक रहे कि भोजपुरी में अउर भाषा के नीक आ श्रेष्ठ साहित्य के परोसल जाय। एही सिलसिला में अंग्रेजी का तीन सौ पैसठ गो सूत्र (एफोरसिज्म) के अनुवाद कइलीं बाकिर ऊ छप ना पावल। तोकिन तमिल संत तिरुवल्लुवर का प्रसिद्ध पुस्तक ‘कुरल’ के भावानुवाद भोजपुरी में छपल जवना के बहुत प्रशंसा मिलल आ ओकर दुसरका संस्करण प्रेस मे बा। सन्देश रासक भी एही ललक के परिणाम रहे।

मुमन - भोजपुरी के साथे-साथ आप हिंदी भाषा में भी समान रूप से सृजनरत हैं, आत्मतुष्टि आ प्रसिद्धि कवने भाषा में रच के मिलल ?

आनंद संधिदूत जी - हिंदी में हम बहुत कम लिखले बानी, नहीं का बराबर। गीत त एहर चलिसन साल से नइखीं लिखले। कुछ मुक्त छंद के कविता आ दू-चार गो गजल एतने देखावे भर बा। भोजपुरी में प्रसिद्धि मिलो भा जिन मिलो तोकिन एतना त बा कि आत्मतुष्टि अनधा मिलल बा आ हम संतुष्ट बानी कि भोजपुरी जड़सन मनगर आ सनगर भाषा में लिखलीं।

मुमन - भोजपुरी के आठवीं अनुसूची में सम्मिलित करे में होवे वाला विलम्ब आ अड़चन पर आपके का टिप्पणी ह ?

आनंद संधिदूत जी - राउर सवाल बहुत समयोचित बा। हमार व्यक्तिगत राय बा कि भोजपुरिहा समाज के

संविधान का आठवीं अनुसूची में शामिल होये के आंदोलन ना करे के चाहीं। एकरा से भोजपुरी के बहुत नुकसान होई। कम से कम सद्साहित्य के रचना त एकदमे बंद हो जाई। खाली सरकार का इशारा पर प्रचार साहित्य के रचना होई। ज़इसे हिंदी आम जनता से कट ग़इल आ आजादी का बाद कवनों लेखन लोकप्रिय ना भ़इल उहे दशा भोजपुरियों के हो जाई। सबसे बड़ी बात ई वा कि ई माँग कुछ साहित्यकारन के माँग वा। साठ साल से ई माँग उठावल जा रहति वा बाकिर जनता एसे जुड़त नह़खे।

मुमन - भोजपुरी के युवा-वर्ग से का अपेक्षा करीला ? उनके सहभागिता भा उदासीनता पर कुछ कहल चाहब ?

आनंद संधिदूत जी - भोजपुरिहा युवावर्ग के भविष्य बहुत उज्ज्वल वा। ऊ हरेक क्षेत्र में उन्नति क़इ रहत बाड़न आ नाम-प़इसा बटोर रहत बाड़न। जहाँ तक साहित्य के सवाल वा हम युवा वर्ग से अपेक्षा करब कि पुराना साहित्य जवन भोजपुरी के वा ओकरा अध्ययन पुनरोदय पर ध्यान दें ताकि आज के साहित्यकार जान सके कि अतीत में कहाँ तक काम भ़इल वा आ ओकरा आगे हमरा कहाँ से आरंभ करे के वा। एह काम के ना भ़इला से साहित्य खासकर के भोजपुरी के व्याकरण हर पीढ़ी ककहरा से शुरू करत तिया आ ओकर सर्वमान्य आधार नह़खे बन पावत।

आज का संपादक तोग के ई दायित्व वा कि पुराना संपादक आ लेखक ज़इसे पांडेय नर्मदेश्वर सहाय, आचार्य विश्वनाथ सिंह, पं. हवलदार त्रिपाठी 'सहदय', पं. गणेश चौबे आ पांडेय कपिल आदि का द्वारा व्याकरण के चर्चा भ़इल आ कुछ सर्वमान्य नियम के स्थापना भी भ़इल, ऊ नई पीढ़ी का कवि-लेखक के सोझा रखत जाय ताकि एके जगह घुमरी परउआ खेले का बजाय आगे गोड़ बढ़ावल जाय।

मुमन - आजकाल का व्यस्तता हड ?

आनंद संधिदूत - आगे प्रकृति जवन करे के अनुमति दे। फिलहाल एगो अइसन काव्य-संग्रह छपावल चाहत बानी जवना में हमार पसंद के हर विधा के कविता हो आ एगो गद्य संग्रह भी अइसने छपवाये के इच्छा वा। ..

■ अनंद संधिदूत, पदारथ लाल की गली, वासलीगंज, मिर्जापुर, उत्तर प्रदेश

भाषा खातिर तमाशा

■ जयशंकर प्रसाद द्विवेदी

इ भाषा बदे ही तमाशा चलत है
बिना बात के बेतहासा चलत है
इहाँ गोलबंदी, उहाँ गोलबंदी
बढ़न्ती कहाँ वा, इहाँ बाय मंदी ।



कठाता चिकोटी सहाता न बतिया
बतावा भला वा इ उजियार रतिया
कहाँ रीत बाँचल हँसी आ ठिठोली
इहो तीत बोली, उहो तीत बोली ।

मचल होड़ बाटे छुवे के किनारा
बचल वा इहाँ बस अरारे सहारा
बहत वा दुलाई सरत वा रजाई
न इनके रहाई, न उनके सहाई।

भोलू क इहवाँ बनल गोल बाटे
सुमेरु क उहवाँ बनल गोल बाटे
दुनों के दुनों ना भागीरथ कहालें
सभहरे क दुख देख गंगा नहालें ।

घरे मे इहाँ पे उठल बाय हल्ला
इहाँ हउवन जूटल लखेरा निठल्ला
कबों बुनत बाना, कबों मार ताना
कहीं निगहबानी कहीं वा निशाना ।

करीं काम भाषा क होवे बड़ाई
शुरू होय जमके लिखाई पढ़ाई
इ भाषा बनै सिरजना के निशानी
सँवारे सही से सभे के जवानी । ..

■ सी-39, सेक्टर-3, चिरंजीव विहार,
गाजियाबाद (उप्र०)

अखिल भारतीय भोजपुरी साहित्य सम्मेलन में दिहल गड़ल एगो पुरान भाषन

■ डॉ विद्यानिवास मिश्र



हमरे खातिर ई एगो अजगुते ह। सम्मेलन के लोग कौने गुन पर रीझल आ कौने अवगुन पर रीझल, ई त उहे लोग जानेला। हम अपनी ओर से कहि सकीलाँ कि भोजपुरी मे हम लगभग नाहिए का बराबर लिखले बानी। भोजपुरी के पसारा मे जनम भइल, लालन पालन भइल, भोजपुरी के आँचर मे बहुत दुलार मिलल, प्यार मिलल, ई सब बात त ह, लेकिन आजु ले हम सिया अपने निबन्धन मे ओह धरती के कही—कही चोरा के चन्दन जइसे छिडकाव कइले हई। कुछ अउर कही त भोजपुरी साहित्य के छपववले मे आ एह भाषा मे प्रचार—प्रसार मे कवनो उद्यम ना कइली। ब्रज मे रहली, ब्रजभाषा खातिर उतजोग कइली। भोजपुरी खातिर त एतने कइले होब कि सज्जी लोकभाषन के सग्रह तइयार करवली त भोजपुरी के श्रेय त मिलही के रहे, हमहूँ लिहली। एतनो पर अइसन ढूँढली उ सम्मेलन के ई कहबे करब कि सम्मेलन के लोग रामजी के नीयर बा कि बिनु सेवा जु द्रवै दीन पर। भोजपुरी सम्मेलन के जब हम पहिलका अध्यक्ष लोगन के अभिभाषण पढ़ली त मन मे बड़ा भयो लागल, डरो लागल, मन मे बड़ा सकोच लागल कि ओ पॉति मे हम कइसे खड़ा होई? स्वर्गीय पंडित हजारी प्रसाद द्विवेदी, स्व. प. उदयनारायण तिवारी, डॉ. भगवत शरण उपाध्याय जइसन लोगन के साथे भाई देवेन्द्रनाथ शर्मा, गणेश चौबे जी, वियेकी राय जी, कृष्ण देव उपाध्याय, रामविचार पाण्डेय जइसन लोगन के साथे हमरो नॉव गिनती मे आये, एमे हम अपना के धन्य जरूर मानब, लेकिन ओ लायक अपना के समझब ना। काहे कि ई सब बड़ा तपस्या कइले बाड़न आ बड़े लगन से भोजपुरी के सेवा कइले बाड़न। एह लोगन के हमरे ऊपर बहुत परेम रहल बा, बहुत किरपा रहल बा, आ जे एह समय बा ओकर आजुओ किरपा बा। हम समझत हई कि ओह किरपे का बदौलत हम इहाँ खड़ा बाटी। त कुछ कहही के परी। कहे के लूर चाहे हो, चाहे ना।

राहुलजी के साथ हम काम कइली हिन्दी भाषा के कोश के ऊपर लेकिन जब केहूँ तीसर आदमी ना रहे त राहुलजी भोजपुरी मे बतिआये। जे केहूँ जानदार आदमी हमके मिलल, बडगर आदमी मिलल ते भोजपुरिये मे बात करे, चाहे स्वर्गीय राजेन्द्र बाबू होखे, चाहे पंडित हजारी प्रसाद द्विवेदी होखे, डॉ. उदयनारायण तिवारी होखे, डॉ. सच्चिदानन्द सिन्हा, जस्टिस हरिश्चन्द्र पति त्रिपाठी होखे, जस्टिस शक्तरशरण होखे। ई सब आपस के बातचीत भोजपुरी मे करे आ करे मे गर्व क अनुभव करे। हमरे गुरुजन लोग कबो—कबो अनखाय जायें आ कबो—कबो मजाक करे कि ई दूँ भोजपुरिया मिल गइलन त ई भुला जइहे दूसरो के बाति। अपने बोली खातिर एतना मोह—छोह कवनो दूसरी जगह मिलल नाही, एक र कारन का ह? जेतना हिन्दी साहित्य भोजपुरी बोलेवाला लोग लिखले बा हिन्दी भाषा आ हिन्दी भाषा के रूप जतना रचले बा ओतना दूसरे भाषा आ बोली के लोग नझखे कइले। तबो भोजपुरी बोलेवाला लोग भोजपुरी के ना छोड़ले बा, ना छोड़ी। एह समय सउँसे संसार मे गनल जाय त बारह करोड़ के ऊपर लोग भोजपुरी बोलत होई। एतना मे त जाने केतना देस के मनई

समा जइहे। भोजपुरी बोलेवाला आदमी देस-परदेस कही भी जाव, अपने सांस्कृतिक धरोहर के साथ जाला, अपने क्षेत्र के वाचिक साहित्य के, सुभाव के, चाल-ढाल के धरोहर अपने साथ रखेला, आ कवनो कीमत पर कवनो चमक-दमक मे हेराला नाही। वेश-भूषा कवनो अपनावे, ओकर मन ओझसने बिहरत रहेला जइसे आवाँ मे रखल बरतन। लोग एके समझेला कि ई त बितले क बिसूरल भइल। अझसन आदमी आगे कइसे जाई? ई ना सब समझेला कि जवन चीज आगे ले जाले ऊ ऊर्जा होले, भीतर के तेज होला, आ ऊ तेज एक मनई मे ना होला। ऊ तेज सगरो जाति के होला, बल्कि ई कही कि सगरो महाजाति के होला। तेज ना रही त आदमी ना दूसरे के चलवले चली, ना अपने चली। भोजपुरी क्षेत्र के आदमी केतना आगे बढ़ि सकेला एकर सबूत चाही त इहे देखी कि मारीशस, फिजी, ट्रिनीडाड, गयाना, बर्मा, थाइलैण्ड, सिंगापुर के दलदल आ जगल के नन्दन बनावल भोजपुरिये लोग न,? किसानन—मजदूरन के आगे बढ़वले मे के झंडा उठावल, भोजपुरिये जयप्रकाश बाबू सहजानन्द सरस्वती, राहुल जी न?

जे ई समझेला कि भोजपुरी त गैर्वईपन क इजहार ह ओके ई जनावल चाहत बाटी कि एक त जेके ऊ लोग गैर्वईपन कहेला उहे एह देस के सच्चाई ह आ दूसरे जेके लोग बडा सौखियाना कहेला ऊ ओकर पहिचान ह आ ई पहिचान जेतना भोजपुरी भाषा मे मिली ओतना कही ना मिली। हम हिन्दी के शब्द—सम्पदा लिखत रहली त हर परिवेश के जेतना शब्द जीवन्त रूप मे भोजपुरी मे प्रयुक्त मिलले ओतना दूसरे जगह ना मिलल। दूसरे जगह लोग नवगढ़ल शब्द के इस्तेमाल करेलन। नवका पढ़वइया लोग त सोझ—टेढ अंगरेजिये जानेला। अंगरेजिये बुकेला। ऊ त अंगरेजिये मे नैव राखी, भलही बढ़िया सटीक नाम अपने भाषा मे होखे। सुगा पंखी के जगह अंगरेजी के कवन शब्द बा? जेके चित्रात्मक भाषा कहल जाला ओकर छटा भोजपुरी मे केतना बा ई जाने के हो त दुङ्घ घटा आदमी गणेश चौबे के पास बड़ठ जाव। कही से पुरान फाइल मिले त चतुरी चाचा क चिंटी पढ़ो, विवेकी राय क निबन्ध पढ़ो, भोजपुरी लोकगीत पढ़ो, भोजपुरी इलाका क कहनी सुनो आ कुछ ना करे त दूङ्घ मेहरारून मे जब बाजि जाव तब उनकर एक दूसरे के कोसले—सरपले के भाषा सुने, त अन्दाज मिलि जाई कि भाषा कइसे आगे नाचे लागेले। जब दुलहिन घरे आये लागेले तब पनवा नीयर बतावल जाला। पाने मतिन सहेज के रखे के सिखावल जाला। सोपारी नीयर ओके गाछि लचकत रहेले, टूटेले ना। ओकरे भीतर अपने आप शक्ति होला लेकिन ओकरा साथ चलेवाला भाव भी होला। पान के

पानी चाही, लेकिर देर तक नाही। धूप चाही लेकिन सामने से नाही। पाने के पत्ता नीयर फेरे के चाही। एक के ऊपर दूसर गाँछ के रख द त सट जाई। भोजपुरी भाषा भी कुछ—कुछ ओह बहुअर मतिन ह। जो भीतर से बडा ओज होले, बाहर से बडा नवल होले। बडा सम्हार माँगेले। सब कुछ बिलकुल नपल—तुलल ह। आ सबसे बड़ बात ई ह कि समूह मे रहेले जरुरत पर एक—एक बेकति के अलग—अलग पहिचान बनाके रहेले। सबके ऊपर एके रंग चडा के नाही। एही से भोजपुरी मे एके रंग नाही बा, कई ठो रंग बा। ऐसे त गली क 'बदमास दरपन' के अझसन भाषा मिली कि 'हम त खरमेटाव करीले राहिला चबाई के भेवल धरल बा दूध मे खाजा तोरे बदे।' दूसरी ओर अझसन असीसे बाली भाषा मिली कि 'अमवाँ क नाई बाबू मऊर त महुववा कुच लागे।' पुरझन पात अस पसरल कमल दल बिसरल।'

एक ओर भोजपुरी मे गुड के कड़ाही नीयर ताव होला, दूसरी ओर लएनु नीयर कोमलता। भोजपुरी के ई विचित्र सुभाव एह देस के साधारण मनई के ह। प्रियरन लिखले कि भोजपुरी मनई कवनो लडाई—झगड़ा देखे जायें त कवनो ना कवनो पच्छ लीहे, खाली तमासबीन ना रहिहे। भरसक उहे पच्छ लीहे जवन कमजौर पडत होखे। ई एके आजु बहुत समझदारी के बात ना कहल जाई। काहे कि किनाराकसिये के आज के समझदार समझदारी कहेलन। लेकिन भोजपुरी मोहि काह परा रे भाई के कायरता समझेले। अझसन भाव, दूसरे से लडाई अपने ऊपर लिहले के भाव तबेले अझबो करेला जब मनई दूसरे मे अपने के देखेला। दूसरे के अपनिये से जाँचेला। अपने सुख दुख से जाँचेला।

भोजपुरी इलाका के लोग दूसरे प्रदेश मे गङ्गल, दूसरे देश मे गङ्गल, अपने से निर्मोही बनिके। एह देश के लाखन मजूर इलाका से बाहर जा ताटन, आ जहाँ जा ताटन खून—पसीना एक करद ताटन। ओह धरती से सोना उपजावताटन, आ जहाँ जेतना सम्भावना बा ओह सम्भावना के उजागिर करत बाटन। पर उनके जवन मिलत बा ओके अपने धरती मे लगावे खातिर बराबर सोचत रहत बाटन। कबो आपन धरती, जड़ छोड़ल नझखन चाहृ ताटन। ई मोह—छोह उनके खाली कजरी—बिरहा से ना जोड़ले बा बल्कि ओह भावना से जोड़ले बा जेवन भाव सम्भकर भाव हो सकेला। खाली भोजपुरिये के ना। ऊ भाव खाली मनई के ना ह। सरुँसे जीवन के ह। सगरो जीवन के ह। जहाँ के गीत मे परदेसिया के लौटाये खातिर ई ओरहन दीहल जाव कि 'ओहि देसवा मे अमवा ना बउरेला कि ओहि देसवा

कोइलिया ना बोलेले।' उहाँ अपनवले के नेवता गाछि, चिरई, चुरंग सभ देले बा। पेड़—गांव, चिरई—चुरंग इहो सभे देला, खाली मनई ना। जवने साहित्य में दुखवा क गठरी गंगा माई सम्हारेली मंगई माई सम्हारेली। चाहे केतनो अपनझत ना होखे, ओह साहित्य से जे अपना के जेतना जोड़ले रही ओतने ऊ भीतर से पोढ़ होई। ओतने मोह—माया भी होई ओकरा। उहे मोह—माया के पसार ह कि छोटा नागपुर के आदिवासी भाई नागपुरिया भोजपुरी अपनाइ लिहलन, सरगुजिया भोजपुरी अपनाइ लिहलन। नेपाल के थारु आ धागड़, जेकर मूलभाषा जाने का कोई, भोजपुरी भाषा अपनाइ लिहलन। मारीशस में चीनी, तमिल जरी के लोग रहलन त तेऊ लोग बोलचाल में भोजपुरी भाषा के अपनाइ लिहलन। अपने देश में सिनेमा में, जहाँ अपनवले के नाटक ज्यादा होला, उहों भोजपुरी गीतन के टुकड़ा, भोजपुरी कड़ी, भोजपुरी शब्द अपनावल जाता। भोजपुरी कोमल जरुर ह लेकिन पोसुआ नाही। केहू ओके पोसुआ ना बना सकल। ना विदेशी, ना अपने देश में। विदेशी संस्कृति के नाम पर फ़इलल कचराखाऊ अपसंस्कृति। एह खाऊ अपसंस्कृति के मार्ग अझसन बा कि सगरो लोकभाषा विदा होत चलि जा ताटे। एक अजीब चटक रंग में ढरल चलि जा ताटे। औंखि के चोभे याला चटकारा रंग में रँगल चलि जा ताटे। कहीं—कहीं ओकर असर जरुर नवकी भोजपुरी कविता पर दिखाई पड़ रहल बा, जहाँ सपने के संसार रचल जाता। लेकिन अबही ले भोजपुरी के जरि बाँचल बा। अबही ले, एक, दुक्का सही, भोजपुर के असली रंग ओझसने बा। सौंवर सलोन आ पनिगर।

भोजपुरी के प्रशंसा कवनो एह भाव से नाही कर ताटी कि दूसरे के महत्व कम करण ताटी। दूसरो भाषायाला लोग अपने जरी—सोरी क मान करे, ओमे पानी दे, अपने मेहनत आ परीना के पानी दे, आ ओकर पानी पहिचाने, रंग पहिचाने, एकरे खातिर हम उकसाव ताटी। जब हम देखी ले कि अबही ब्रजी बोले याला लोग अवधी—ब्रजी घरे बोलत खान लजाला त ओह लोगन पर हमरा दया आवेले कि अझसन लोग हवन कि अपने जर—सोर से अलग रहिके आपन पहिचान बनावल चाहल ताटन। आ दूसरो कारण एक ठो ह कि हम ई जान ताटी कि भोजपुरी इलाका उहे ना बा जेवन बीस बरिस पहिले रहे, आ उहे ना रही जेवन बीस बरिस बाद होई। का खाई का पकाई का लेके परदेस जाई बोले वाली चिरई भोजपुरियो इलाका में मुँडेरी—मुँडेरी उचरतिया। इहो जान ताटी कि गाँव, गाँव ना रहि ग़इल बाटे, सहरो से बदतर, बेगाना आ अनचीन्ह हो ग़इल बा। अब गाँव परिवार ना रहि ग़इल बा। आ गाँव के लोग काका—भतीजा नाइ रहि

ग़इल बाड़न। अब सभे जयहिन्द छाप नेताजी हो ग़इल बा। 'को बड़ छोट कहत अपराधू।'

इहो जान॒ ताटी कि कवनो—कवनो घर होइहे जहाँ कहनी कहल जात होखी आ पुरान गीत गावल जात होखी। कम्मे गाँव होइहे जहाँ कमे के गाँछी तर झूला पड़त होखी। बिरले लोग होइहे जेके दस—पाँच कोस में बूढ़ी—बूढ़ा मिल ज़इहे जेके पुरान गीत, कहनी, रीति—रिवाज मालूम होखी। ओहूसे कम लोग होखिहे, जे ओके सीखल चाहत होखे। बटोरे वाला लोग बाटे आ बटोरि के डिगरी लेबे वाला बाड़न, बाकिर ओके सीखे वाला आ सीख के ओकरा ओर होखेवाला लोग अँगुरियो भर गनती पर नाही होइहे। ई सब त सही, इहे मानिके चुपचाप ब़इठल ई कवनो कम पाप नाही ह। आ ई पाप हमसे नाही सहात ह। ईहे एक ठो कारन ह कि हम अपने के अयोग्य जानिके भी ए काम, एह भोजपुरी साहित्य सम्मेलन के अध्यक्ष पद स्वीकार कइली। एह सम्मेलन के जरिए खाली भोजपुरी भाषा के आंदोलन चलो आ भोजपुरी साहित्य के पहिचान बनो, एतने हम नाही चाहत बानी। ई सब काम होत आइल बा, आगे इहो बढ़ी, लेकिन एकरे साथ—साथ ई सम्मेलन अखिल भारतीय ह त एगो बड़हर पैमाने पर भाव जगवले के काम करो जेवने भाव क चस्पा हम कइली हैं। ऊ भाव हमन से कुछ माँगता काहे से कि हमन के ऊ भाव कब से पूजात आइल बाटी। आ अब जो नाहियो पूजताटी त ओकर कहीं—कहीं हूक मन में बा। ऊ हूक खाली मनई के मनई खातिर ना ह, चाहे एक ठाँव—गाँव, गाय—गोरु, पशु—पांछी गाछि खातिर नाइ ह। ऊ सगरो जीवन खातिर ह। अउर दिना कोइली दिन—दुपहरिये बोलेले, आजु अधरतिये काहे बोले ले, एह सवाल क कवनो मतलब दूसर ह ना। एह के जवन साहित्य उठावेला ओकर ध्यान खाली कोइली पर नाही बा आ ना ओकर बोली पर बा। जब आदमी कोइली के आ कोइली के बोली के कवनो सुधि ना रखले बा, जब आदमी एक दूसरे से अनचीन्ह हो ग़इल बा, एक दूसरे के बीच में एक ठो अन्हार हो ग़इल बा कि केहू आमना—सामना ना होत बा। सब आडे देके बतियावत बा। कि केहू आपन कहीं लउकते ना बा। कवनो जोन्ही ना लउक ताटी ना कवनो जुगनू कहीं एह अन्हार के चुनौती देबे खातिर कहीं जुगजुगाता। औंखी मे पानी ना रहि ग़इल बा कि ओहू जा कवनो चमक आवे। एह अन्हारे मे अगर कहीं कोइली बोलल, पुकार उठल कि हम जहाँ बाटी उहाँ से कहीं अउर चली त बड़ा फिकिर के ऊपर एक ठो नसा के परदा डालि देले रहल अ। आ कहाँ ई बोध कि कहीं अउर चली। बेगानोपन के एक ठो नसा होला आ ओ नसा में आजु के आदमी

दूबि गङ्गल बा। ओके इहे बडा अनस लागता कि आपन कहे। केतनो अनस लागो, आदमी केतनो एपर झोझिया कि काहे हमके सुख—सेजिया से उठवलाड! जिन्दगी त जगले के आ खटले के नॉव ह। आ जे जागी आ खटी तेके कही केहू अपनइ नाहीं लउकी। कही केहू आट—नौ घटा का परसीना पोंछेवाला ना लउकी, त खटल बोझ हो जाई आ केहू होई चाहे एके छन खातिर मिले, त खटल—जागल, उमग आ उछाह बनि जाई। एसे ई सवाल आजु जङ्सन बेधेवाला बा ओङ्सन शायद मनई के इतिहास मे ना रहे। काहे से कि मनई के एतना कबो भाग ना होई अपनवले से, एह जोखिम से कि अपनवले के मतालब होला अपने के दूसरे के हाथ सौप देहल, आपन बहुत कुछ लुटा दिल। बिना लुटवले ई मिलेला ना। अब जब सज्जी रिश्ता—नाता, नेह—छोह, गीत—नाच, कविता—कहानी सब जिनिस हो गङ्गल होखे त आदमी भी जिनिस हो जाला। आ ऊ फेर तब सोची नाई सकेला कि जिनिस त कुछ नाहीं ह। सब अपने कवनो—ना—कवनो परछाई ह, आ सभकर परछाई आदमी ह। पुरान कहनी के जिनिस बनावे वाला मन राच्छस नीयर खाली खाये—खाये करेला आ ओकर भूषि बढ़ते जाला, लेकिन जे बॉटि के खाङ्गल चाहेला, अपने में सभकर हिस्सा समझेला, ते खङ्गले से ज्यादा खियवले में आकुल रहेला। एक जगह हम गङ्गली। जनेव रहे। उहाँ के कर्ता एके गोडे दू बजे राति ले खडा रहे। पंगत पर पंगत चलि गङ्गल, उनुका मुँह मे पानी तक ना गङ्गल, लेकिन उनुकर चेहरा अङ्सन खिलल रहे आ जे खङ्गलस तेकरे खातिर एतना गदगद रहलन कि आजु सगरो लोग हमार घर कृतारथ कङ्गलन, हमार जग पूरा भङ्गल। ई पूरा भङ्गले के भाव छोट—छोट घरौदा बनाके जे रहडता ओकरा ना बुझाई। काहे से कि ऊ त ना कबे आन्ही—पानी सहले होई, आ ना कबे टहकार औंजोरिया में बॉसुरी के पीछे दउरल होई, ना चङ्गत के भोर मे महुआ बीने महुआरी मे भागल होई। ऊ का जानी कि सम्पूरन का होला। लेकिन हम कहड ताटी कि ओ सम्पूरन क जरूरत आजु आ गङ्गल बा। खाली जब हो जाला तबे सम्पूरन के चाह जागेले। जवने और नजर डाली, गगरी छूँछे लउकत बिया। केहू ओ छूँछ गगरिया के बहरवा से रँगि दिले बा। आ ओपर केहू सयान बा त फूलो—पत्ती बना देले बा लेकिन बा ऊ गगरिया छूँछे। थोड़े देर ले छूँछे राखी, त छूँछ सहाई ना। आ छूँछे लगल बा। केहू का केहू के ऊपर बिसवास नाहीं ह। ई जाति ऊ जाति पर बिसवास नाहीं करत बा। अपने पार्टी के आदमी अपने पर बिसवास ना करत बा। अपने घरही मे आदमी अपने सँगे महतारी—बापे पर ना बिसवास करत बा। एह

अविसवास के खाई के ऊ भरल चाहत बा। तरह—तरह के बिजली के कचना से, गाता से, सिनेमा से, वीडियो से, पखा से, ठडा करेवाला मरीन से, गरमावे वाला मरीन से। जाने कङ्से—कङ्से कचरा से खाई पटात बा। खङ्गया चौडे होत जाले आ ओही के ई परिणाम देखे मे आवता कि एक—से—एक कोमल, सुन्नर पढ़ल—लिखल, सुशील धियरिया ससुरे जा ताटी त ओकरा पर माटी के तेल छिडका जाता। काहे नाही अपने रूप—गुण के साथे—साथ ऊ दहेज ले अङ्गली। जङ्से बिना अपने कमङ्गले अन—धन—सोना घरे चलि आये। अङ्सन लगडता जङ्से लङ्का आ लङ्की अलग—अलग किसिम के कवनो सृष्टि होये। आ जे लङ्कावाला के लङ्की ना होखे आ जेकर भङ्गलो बा उनुके ई नाही मन मे रहि गङ्गल बा कि दूसरो के लङ्की भी लङ्की ह। एक बॉस के दू करेली फूटेली—एक बॉसुरी बनेले आ दूसर बॉस। जवन बॉस बनेला तवनो मारे खातिर नाही घाव रोके खातिर बनेला, लेकिन ऊ बॉसवा के पोर—पोर मे अब खाली एक ठो भूख समा गङ्गल बा। केतना भरी, केतना खाई, केतना चबाई। हम ई बात बङ्गा—बङ्गा के नाही कहड ताटी। जेवन सामने होत बा आ सब जेकर चर्चो कर ता आ ओह चरचा के बङ्गा चटखारा लोग लेता। अखबार मे अगर खबर न छपे कि नई बहुरिया के केहू जरा दिलस, काट दिलस, त अखबरवा पढ़ले के कवनो सुखे ना मिली। एक सीता के अग्नि परीक्षा भङ्गल त सगरो देवता लोग आ गङ्गले। निर्वासन भङ्गल त बालमीकि जेवन रामायण लिखले खुदे आ गङ्गले आ कहले कि हम अपने तप के बल पर कह ताटी कि सीता पवित्र ह। आ आजु एतना जगह—जगह कांड होता, एतना जगह—जगह बहुरियन के होम होता आ केहू के मन मे देवता ना आवत बाटे। एकर कारण बिचारी त कारन ईहे ह कि जवने साहित्य के एके रुमानी मोह जानि के सभ खाली मनोरंजन के वस्तु मानता आ जेवन संस्कार एक तमासा मानड ता आ अजायबघर के चीज मान ता। कवनो जमाना मे ई गीत मटकोर के धुनि पर गावल जात रहे। गाँव मे गीत माटी गोढ़ले कै रहे। कवनो जमाना मे हल्दी चढ़ावल जात रहे। बर—कन्या के हल्दी लागत रहल। कवनो जमाना मे एगो कार होखे चुमावन। “साटी के चउरा लहालहि दूबि रे, चूमे ही चलेली कवने राम धीय रे। जस—जस चूमेली तस—तस देली असीस रे, जीयहु दुलहै राम लाख बरीस रे।” आ कवनो जमाना मे जनेव के गीत गावल जात रहे—“ऊसर खेत जोताङ्गब त मोतिया बोवाङ्गब, कचन थार भराङ्गब त मोतिया लुटाङ्गब।” कङ्सन—कङ्सन उजबकपना होत रहे, खाली सपना क संपत्ती। हम ओह लोगन से एतना ना घबडाई ले जे एकदम सहर मे बा जे एकदम

नवा हो गङ्गल कि ओके जरी से कवनो मतलबे ना रहि गङ्गल। लेकिन जे सहर मे रह ता आ गाँव के बाति कबो—कबो कवनो—कवनो बानगी अपने लगे रख ता। ई देखी खाँटी देहाती चीज ह, जेझसे देहाती चीज ओकरे खातिर एक जिनिस ह। ओकरे से हम घबराई ले। काहे कि ई आदमी हमके बड़ा भयावन लागेला। लोक साहित्य लोक कविता के बाति करेवाला ढेर लोग अझसने बा। कमे लोग अझसन बा जेकरा खातिर ना गाँव तमासा बा ना लोक साहित्य तमासा बा। ई सज्जी सॉस—सॉस में, रोवाँ—रोवाँ ने भरल बा। ओही से हम आसो कर ताटी कि ओकर काने तक हमार बात पहुंची। ऊ भोजपुरिहा हो चाहे बुन्देलखण्डी हो। चाहे मगही हो, मैथिल हो, छत्तीसगढ़ी हो, कही कै, अपने के माने, अगर ई समझे कि हम जवन पवली अपने धरती से, ऊ सभकर ह। आ ई धरती जङ्गसन हमार महतारी ह औझसन सभकर महतारी ह। एकरे ऊपर हमार इजारा नाही ह। ई जरुर चाही कि हम हीरा पवले बाटी त गठिया के ना राखी। जहाँ जहाँ अन्हार होखे हीरवा कही लँच ताखे पर रख दी। सभकर चेहरा पर ओकर अँजोर आ जाव। आ जेकरे चेहरा पर कवनो मुखौटा लागल होखे, मुखौटवा चिन्हा जाव। असली आ नकली फरिया जाव।

ई लक्ष्य अगर आप लोगन के रुचे त एके उजागिर करे खातिर एक ओर त अपने 'वाचिक परम्परा' के अझसन संग्रह तङ्ग्यार कराई जवने मे सगरो जीवन के ए देखेवाली बात सभके एक दूसरे से मिलावे वाली बात हो, आ जिन्दगी के हर एक घड़ी के कवनो—कवनो अर्थ देखेवाली बात हो ओकर व्याख्या करी। ओकर तुलना दूसरे लोग साहित्यन के अझसने सनातन मूल्य वाला पाँतिन से करी आ अपने के जाँची कि हम एह मूल्यन के जिय ताटी कि ना। ई काम बहुत बड़ संकल्प के काम बा। काहे से कि एह काम मैं जे लागी ते अपने के मिटा दी। डॉ० उदय नारायण तिवारी चउदह बरिस ले खटले त भोजपुरी पर आपन बड़का प्रबन्ध लिखलन। प० गणेश चौबे जी अबही ले खटते जा ताडे। राहुल जी गाँव—गाँव आजमगढ मे धूमि के नॉव से थाह लगावे के कोसिस कङ्गले कि खाली नॉव के रेख के सहारे कङ्गरे ओकर इतिहास बाँचल जा सकेला। ई सभ काम तपस्या से भझल। गीत लिखे वाला हमरो बीच मे बा। आ चटकार गीत लिखेवाला बा। कहनियो लिखेवाला एक—से—एक समर्थ बा। बड़ी जानदार कहानी लिखेवाला बा। लेकिन हम चारूँ ओर देख ताटी, अझसन आदमी कम बा जे अपने के खपा के ई कुलिं काम करे। भोजपुरी सम्मेलन के लोग—ई लोग बिना सुविधा—सहायता के भोजपुरी के ई सभ कङ्गले खातिर धुनियाइल बा। एक तरह से सयान

लोग त इहे कहिहे कि ई कङ्गसन बउरहपन ह कि ई भोजपुरी के एगो अलगे झण्डा ई लोग खड़ा कङ्गले बा। लेकिन ई कहे के जरुरत आ गङ्गल बा कि ई भोजपुरी के झण्डा ना ह। ई हिन्दुस्तान के खाँटी मिजाज के झण्डा ह। जेके भुलवले के कारन आज अझसन लउकता कि आज केहू केहू के ना ह। भोजपुरिये के कारन, पूर्वी उत्तर—प्रदेश आ बिहार मे हिन्दु—मुसलमान, बाम्हन—चमार कही मिल सकेले। आ एही से बिरहा, चैती के नाते, केहू कवनो जाति के होखे, कवनो ईमान के होखे, दुङ्ग घड़ी जुट सकेला। लोरिकायन, चनइनी, कजरी, आल्हा गावेवाला जेतना हिन्दु होइहे ओतने मुसलमान होइहे। आ पूरबी धुन जवने मैं अधिकार भोजपुरिये के होई, कवनो एक जाति के लगे धरोहर नाही बा।

हमरे कहले क ई मतलब नाही ह कि भोजपुरी के जवन साहित्य लिखल जाता ओकर कम महत्य होखे। लेकिन हम वाचिक परम्परा के फेर से दोहरा—दोहरा के एसे गोहरावल चाह ताटी कि बिना ओकरा जवन कुछ लिखल जाई, डर ह कि नकली न हो जाव। केहू बुरा ना मानो, केहू एक कवि आ लेखक के ऊपर हमार ठीका—टिप्पणी नाही ह। कबे—कबे हमे लागेला कि जवन खड़ी बोली मे दस—बीस साल पहिले लिखल गङ्गल बा आ ऊ बेरि—बेरि पीटल गङ्गल बा, ओही के अनुवाद कङ्गके भोजपुरी मे फिट कङ्गल गङ्गल बा; जबकि ओमे ना भोजपुरी मुहावरा होला ना भोजपुरी माटी के कवनो सुगन्ध। माटियो मे गन्ध कब निकलेला जबकि ओके खूब जोतल जाला आ हराई झँवाये खातिर छोड़ि दिहल जाला। आ वैसाख आ जेठ मे जब झँवा जाला त पहिला असाढ बरिसला पर माटी गमक उठेले। ओही के कालिदास—'सद्य सीरोत्कषण सुरभिष्ठेत्रमारुह्यमालम्' कङ्गले बाटन। कङ्गले क मतलब ई कि जवन मटिया पहले जोतब जा मटिया के साथे—साथ अपने के झँवाइब तबे ओकर सुगन्ध पाइब। भोजपुरी अझसन होखे जवन भोजपुरी लागे आ ओही के भोजपुरी, भोजपुरी लागी जे भोजपुरी के भरपूर जीही। खाली ओकर फूल ना सूंधी, पर कॉट—कूस से आपन हाथ—पैर, अपने लोहू से चभवमाई। आ ओकरे आगी मे अपने के तपाई, ओकरे पानी मे अपने के सेरवाई। आ ओकरे एकदम जगजगात खुलल अकास के नीचे छँहाई। भोजपुरी शब्द—संसार के जादू तबे ओके जाहिर होई। आ ई कवनो मामूली संसार नाही बा। एमे एतना तरह के रंग बा आ तरह—के—तरह अर्थ बा कि आजु एकर संग्रह के पहिले चिन्ता करेके चाही कि ई संसरवा कही आँखि से ओझल ना होइ जाव। एसे भोजपुरी के सम्मेलन के सामने दूसरा काम हम भोजपुरी—प्रयोग—कोश के रख्त ताटी

जयने में खाली भोजपुरी शब्द आ अर्थ ना होखे, ओकर प्रयोग होखे। जरूरत पड़े त उहाँ तसवीर से समझवले कइसे समझ में आई। आ ई कोश बनि जाई त हिन्दीओ के बहुत बड़ उपकार होई। काहे कि ऊ सबदवा हिन्दी के भी कामे आई। भारतेन्दु, स्व बदरीनारायण चौधारी 'प्रेमघन', स्व प. हजारी प्रसाद द्विवेदी, स्व रुद्र काशिकेय, स्व पं. बलदेव प्रसाद मिश्र और आजु के लेखकन में शिवप्रसाद सिंह, विवेकी राय, कुबेरनाथ राय के साहित्य में अगर लोकतत्व के विलक्षण प्राण-प्रतिष्ठा भझल बा त ओकर मन्त्रवा भोजपुरिये से आइल बा। ओइसन बाँकपन खातिर दुसर लोग ललचात बा।

अन्त मे, तीसर काम हम जब अपने लोगन के अवधर कृपा से विकरमाजीत के सिंहासन पर एक अनगइयाँ मनई के बइठाइ देले बाटी त एह सिंहासन के परताप से कवनो अवरो अधिकार से नाही— ई सौंपब कि चाहे साहित्य अकादमी हो, चाहे सरकार के अऊर संस्था होखे, सभ इहे पूछेला कि भोजपुरी साहित्य के कवनो इतिहासो बा? एम.ए. मैं पढ़ाये के होखी त का पढ़ाई? त कम—से—कम कबीर से लेके आजु तक एतना लमवार साहित्य बा ओकर कवनो परिचय हमनी के तइयार करेके चाही। खाली जस गावे खातिर ना हो। कइसे भोजपुरी अपने के एक सगरो राष्ट्र के भाषा के निर्माण मैं सहायक बनलि ह। कइसे आपन दावा खाली घर के भीतर रखलसि। आ ज़इसन हम शुरू मैं कहली, एतना समर्थ होइके भी बराबर अपना के नवा के रखलसि। एह पृष्ठभूमि मैं इतिहास लिखे के चाही। आ आगे खातिर ई संकेतो देबे के चाही कि जे बहुत सहेला आ जे बहुत चुप रहेला ऊ कमजोर नाही होला। ओकरा भीतर एक ही बिसवास होला कि जहिया चाहब तहिया कंदुक इय ब्रह्माड उठाऊँ के करतब देखा देइब। उत्तर प्रदेश के दक्षिणांचल मैं जंगल आ औद्योगिक संस्कृति के दुपचट मैं ई सम्मेलन हो ता त उत्तर—प्रदेश के, मध्य प्रदेश के आ बिहार के सरकार— इहाँ तीनो राज के सीवान बा—के काने तब ई पहुंचाई कि एतना बड़ा जनशक्ति आ श्रमशक्ति के निरादर कइल ठीक ना होई। एक ठो ओस चटावे खातिर भोजपुरी अकादमी बिहार सरकार खोलले बा। ओकरे लगे अपना मनझन के दरमाहो देबे खातिर मुसकिल से पझसा मिलड ता। उत्तर प्रदेश आ मध्य प्रदेश मैं ऊहो ना बा। साहित्य अकादमी ई कहेले कि हैं, लोक साहित्य एगो सोता ह, ओसे कबो—कबो पानी लिहल जाला। ओकरे ऊपर कबो—कबो गोष्टी हो जाए के चाही। आजु ले हमरे जानकारी मैं उहो ना भझल। लोक—साहित्य के नाम पर भी कवनो जियतार संस्था अखिल भारतीय स्तर के नाही बा। आ ना कवनो एगो

शोध—संस्था अइसन बा जयन एतना बडवर धरोहर आ एतना जियतार समकालीन रचना—संवार के सम्हारे। कुछ बयारिये अइसन बहता कि जे नाचडता, गावडता आ तान तूरता ओही क दुनिया मान रखता। साठे हजार जेकरे बोलेवाले क संख्या बा इहाँ तक कि चार सौ, आठ सौ संख्या वाला गनती भी सुरक्षा के अधिकार पाव ताटे आ बारह करोड़ के कोई पूछेवाला ना बा। ई कवनो नीमन चीज नाही ह। अन्याय त हड्हहे ह। जे करता तेकरे खातिर शुभो नाही ह। जे केहू देश के बडकी रकत के धमनी के चिन्ता नाही करी ऊ जानो कि फेरु ऊ सूखी त दूसरन मैं खून रहवे करे त देह ना चली। भोजपुरी ऊ धमनी ह जयने से ए देश के श्रम के बडवर—से—बडवर काम हो ताटे। पंजाब मैं फसिल सोना उगिलता, इस्पात ढलाता, कोइला निकालल जाता। बडका—बडका कारखाना चल ताटे। एह भट्ठी के अगि जे जराव ता आ जे जरता ओकरा प्राण हुलसावे वाला अगर कुछ ह त भोजपुरी के चडता, कजरी, फगुआ, बिरहा, लौरिकायन। ई खाली शोधे के विषय रखले से काम चली ना। सउँसे जिन्दगी से एकर का रिश्ता बा एके जब तक चीन्ही ना आ चिन्हाई ना तब तक ज़इसे पहिले कहली ह कि अजायब घर के जन्तु होके रहि जाई। भोजपुरी मैं रचना बडवार तब होई जब ई चीन्हल—चिन्हावल शुरू होई। काहे कि रचना त भाषा के प्रतिष्ठा से जुडल होई। भोजपुरी के प्रतिष्ठा मिली त भोजपुरी रचना के शक्ति जरूर जागी।

एह अधिवेशन मैं हम एकरो मैंगि उठाई। आ अपने लगे बल—बूता होखे त एके गॉव—गॉव जगवले के अभियान करी, त शायद जे देश के, प्रदेश के भार सम्हरले बा ते कुछ चेती।

बाति त ओराए के बा नाही, राति चाहे ओरा जाय। लेकिन कही—न—कही आपन बाति समेटे के चाही। अब हम आपन बात समेटब। आ फेरु एक बेर सबके आगे हाथ जोडब। अगर हमरे नीयर अदमी के ई आसा न दिहली त ओकर मान राखी आ अगर कवनो भूल—चूक हो त क्षमा करी।

जय भोजपुरी!


जय हिन्दी!! ••



रजाई

■ रामदेव शुक्ल

(‘रजाई’ डा० रामदेव शुक्ल जी के ऊ लोकप्रिय कहानी है, जवना के गोरखपुर रेडियो से प्रसारन त भइले रहे, ‘पाती’ अंक-३, १९८० में छपल रहे। आज फेरु ई कहानी पाठकन का अनुरोध पर दुबारा दिल जातिया।)



आजु कँगाली के दुआरे पर गाँव के लोग टूटि परल बा। इसन तमासा कब्बो नाहीं भइल रहल हा। बाति ई बा कि आजु कँगाली के सराध हउवे। बड़ मनई लोग क घरे कवनो जगि-परोजन में गाँव-जवार के लोग आवेला, नात-हीत आवेले, पौनी-पसारी आवेले, करव्र आवेले, त बाति के थाह मिलेला कि लोग काहें जुटल बा, बाकी एह जनम दलिद्वर के सराध के देखे खातिर गाँव फाटि रहल बा, एकर कारन बिना ओहिजा पहुँचले केहू जानि नाहीं पाव ज्ता। मरद, मेहराल, लइका, सेयान, एक-पर-एक भहरात बाड़े। मेहराल आँखी से अँचरा लगवले बाड़ी सा। दू एक ठो सुसुकत बाड़ी सा। मरद लोग अक्किल दउरावत बाटे। केहू कुच्छू कहत बा, केहू कुच्छू कहत बा, केहू कुच्छू। उपरोहित छुव्रू मिसिर मोछिये में बिहसत बाड़े। हजास घरभरना उनुका ओर देखि-देख डहुरत बा। पिण्डा परात बा। कँगाली के बड़का लइका मुसवा बापे के सराध करावत बा। ई जवन किछु होत बा ओह में वुछ देखे लाएक नझें, दूगो बाति के छोड़ि के। एगो बाति त ई बा कि सराध खातिर जवन सामान जुटावल बा ओह में एगो बड़ी सुव्रर रजाई धइल बाटे। अउरी कुलि समान दसो रूपया के नाहीं होखी, बाकी रजइया साठि-सत्तर रूपया से कम के नाहीं होखी। गाँव के लोग ईन नझें बूझि पावत कि जवन कँगाली जीयत जिनगी पुअरा ओड़ि के पूस-माघ बितवले, उनकी सराध में अइसन रजाई दियाति बा जेइसन राजा बाबू लोग ओडेला। एतने नाहीं, निम्मन रजाई तरई पर धइल बा, एगो बँसही खटिया ले नझें सूधा। ई अजगुत खातिर गाँव के लोग जुटल बा। कँगाली के घर दुआर एह लाएक नझें कि दसो अदिमी खाड़ हो पावे। बूधन मिसिर के घुरवे के लोग कँगाली के दुआर मानिके जुटि गइल बा। कँगाली के झोपड़ी के कुल्हि कराइनि सरि गइल बा। एगो मजिगर आन्ही आवेत रावा-रावा उदिया जाई। ओकर चेडन-मेड काहाँ जइहें, कवनो ठेकान नझें। बाकी एइसन झोपड़ी आ धूरा के बीच में एइसन रजाई। अजगुत बाति।

कँगाली की रजाई के एगो लमहर खिस्सा बा। ओह खिस्सा के मुनि लिहले पर आजु के अजगुत फरिया जाई। का जानी कवनी साइति में उनुके माई-बाप उनुके नाँव कँगाली धइले रहे कि जिनिगी भरि ऊ कँगाले रहि गइले। कहाउति ह कि बारह बरिस पर धुरवो के दिन बहुरेला, बाकी कँगाली के जिनिगी में ई कहाउति कब्बो साँच नाहीं भइल। तनि रेंगराए लगले, तब्बे उनुके महतारी-बाप दूनू जने आँखि मुनि लिहल लोगा। एह दुआरे, ओह कोलहुआड़ जूठ काँठ खाके कँगाली सेयान भइले। जब होसगर भइले त उनुके मजूरी मिले लागल। मजूरी कइले से खाए भरि के पावे त ई फिकिर भइल कि राती के मूँडी कहाँ लुकवाई। छोट रहले त केहू के दुआर पर सूति रहे। अब का करें? उनुके बाप के पलानी जहवाँ रहे ऊ जगाहि बूधन मिसिर के बपसी ले लिहले। ओहिजा उनुके धूरा लागे लागल। कँगाली सेयान भइले त बूधन बाबा राजी हो गइले। कँगाली के पलानी परि गइल।

कँगाली के एगो घर हो गइल। अब ऊ अउरी जोर लागके खटे लगले। दू चारि पइसा बचा के टेटे में खोसे लगले। जब तनी चिकना गइले त एगो अरधी से बियाह हो गइल। एगो लरिकनी

ओकरी कोरा में पहिलही से रहलि। कँगाली से डरि सलिए एगो लइका होखे लागल। कँगाली आ कँगाली बो दूनो परानी मजूरी करे लागल लोग। वोट के जबाना आइल त कँगाली के एगो कमरा मिलि गइल। अब ऊहो दुख छुटि गइल। बाकी कुल्ह जने के जाड़ एगो कमरा से कइसे जाव? कँगाली दुआरे पर कउड़ा के ओही के अलम्मे राति काटे लगलें। उनुके लइका रंगराए लगले स। दूनू परानी इहे देखिके तीहा धरे लोग की लइकवा सेयान हो जहें स आ कुल्ही मिलि मिलि के मजूरी करिहें स तब सगरी दुख छुटि जाई।

कँगाली के बड़का लइकवा एगारहे बरिस के भइल ओही सालि उनुकी गँवि के लगे इंटा के चिमनी चले लागल। दूनू परानी इंटा ढोवे लागल लोग। एहू लोगन से अधिक ऊ लरिकवा ढोवे। छोटकी लरिकनियों कुलि एकहक इंटा उठावें सो। पहिलकी लरिकनिया के बियाह पहिलही के दिहले रहले। असो बड़ा सुतार आइल। हफ्ता में कबो कबो आठ रुपया मिले लागल। कँगाली बो धूंधी में कुछ पइसा बचावे लगली। जेठ में जब चिमनी में इंटा के पथाई ढोआई बव्र भइल त कँगाली के झोपड़ी में कुछ भूसी आ कुछ मालमत्ता बधि गइल। तबे से आगे सालि कातिक के जोहाई करे लगले कँगाली। जब अगिला कातिक में चिमनी चालू भइल त पहिलही दिन से कँगाली के घर भरि जुटि गइल। कातिक, अगहन, पूस तीनि महीना खटले के बादि माघा चढ़ते कँगाली मलिकाइनि से कहले कि- ‘हो, सुन८ ताडू, कहतू त एगो बाति कहती।’ कँगाली बो एइसन नरम आ मीठ बाति कँगाली से कब्बो नाहीं सुनले रहली। उनुके जियरा जुड़ा गइल। हुलसि के कहली- ‘कहीं न, कवन बाति ह।’ कँगाली उनुके काने में कहले कि बहुत दिन से ऊ एगो चीजु के सपना देखत रहले हैं। एगो रजाई बनवावे के। असो भगवान हाथे पर दस पइसा दिहले बाड़े। माघ आ गइल। कहतू त एगो रजाई बनवा लेती। कँगाली बो का बाति बहुत नीक लागलि, बाकी मने-मने ऊ खरचा के हिसाब लगावे लगली आ डेराए लगली। कई दिन के गनले गुथले के बादि दूनू परानी रजाई बनवावे खातिर तइयार हो गइल लोग।

कँगाली बजारे गइले। छीटि कीनि के सियववले। रुई किनले। धुनवा के भरववले। तागे खातिर पूछलसि मसीनि वाला, त कहले - ‘नाहीं हो, हमरा तागे वाला लोग धरहीं बा।’ धुनाई-भराई देके रजाई के चपोति के अंगोछा में रसरी जोरि के बन्हले आ धरे ले अझें। ओह राति कुल्ह लइकवा रजाई के छू के देखले। हाथे से सुहरा-सुहरा के जीउ समझावले कुलि। परोसिया विहाँ से जाँता भाँगि के ओही से दाबि के रजाई धरा गइलि। दुसरे दिन कँगाली बो चिमनी पर नाहीं गइली। दिव्र भरि मैं ओह रजाई के तगली। डोरा धटि गइल त जाके कीनि के ले अइली। सँझि ले रजाई तइयार हो गइलि।

राति भइल त कँगाली का ई बुझाइल कि आजुए उनुके गवना भइल ह। मने-मने दूनू परानी रजाई में गरमाए लागल लोग। ओहर कुल्ह लइका आपन दाव लगवले रहले। जब सूते के भइल त कँगाली बो कुलि लइकन के पुअरा पर सुता के उपर से रजाई ओढ़ा दिहली। अपने दूनू जने कमरा ओढ़ि के सूति रहल लोग। कँगाली के जाड़ त चलि गइल बाकी रजद्या के फिकर लागल रहल। का जने लइकवा रजद्या के कवन गति करिहें स। आधी राति के कँगाली उठले। उठि के लइकन के ओर जाके देखले। उनुका ई बुझाइल कि कुल्ह लइकवा रजद्या के अपनी ओर खींचि के तनले बांडें। पुअरा पर रजद्या अलगे मइल होति रहे। कँगाली रजद्या खींचि लिहले। लइकवा कोंकियाए लगलें स। ऊ बहरा से एक पाँजा पुअरा ले आके हो कुल्हनि के ओढ़ा दिहलें आ रजद्या के चपोति के कोने में ध दिहलें। छन भरि खड़ा होके रजद्या के निहरले आ एक बेरि त अँकवारी में चाँति के कुछु देरी ले गरमइले। ओकरा बादि रजाई के ध दिहलें। जँतवा से फेरु दाबि दिहले कि रुद्या ठीक से बइठि जाई त लइकन की खिंचले से गुलिट्याई नाहीं। दाबि के झोपड़ी के बहरे निकसले। मलिकाइनि कमरा में गरमा के सूतल रहली। उनुके नाहीं जगवले। दुआरे पर रोज कउड़ा करत रहले। ओहिं दिन सँझवे से रजाई के फेर में परल रहले, एसे कउड़वो नाहीं कइले रहले। पछिली राति के राखी रहे। ओही के खोर खार कइले आ ओही कउड़ा के लगे एक मुठी पुअरा डारि के अँगोछा ओढ़ि के सुति रहलें।

ओह राति कँगाली बो अइसन निनिअइली कि एके बेर मिनसहरे आँखि खुललि। उठली त लइकन के पुअरा ओढ़ले देखली। परान धक् से हो गइल। तबले रजाई पर नजरि परलि। देखली की जाँति से चाँतलि बा। जीव में जीव परल। बहरा निकसली त देखली कि कँगाली कउड़ा तर घट्टी-मुट्टी मरले पुअरा ओढ़ि के सूतल बांडे। भीतर से कमरा ले आके ओढ़वे गइली त देखली कि कँगाली हलहल काँप८ ताड़े। छुअली त देहि जरत रहे। कवनो तरे उठवली आ भित्तर ले गइली। लइकन के जगवली। कँगाली के देहि अँठाए लागल। जवले एहर-ओहर से दू एक जने आवे तबले कँगाली के देहि कण्डा अस हो गइल। बिहान होत-होत कँगाली मरि गइले। ओहिं दिन से कँगाली बो रजाई की ओर तकबो ना कइली। लइकनों के ना ताके दिहली। कहली, रजाई हमरा नइखे सहति। आजु कँगाली के कामे मैं ऊहे रजाई सेजिया पर दे दिहले बाड़ी। उपरोहित मगन बांडें। गँव के लोग तमासा देखत बा। कँगाली बो रजाई की ओर तकतो नइखी। ●●

■ रात्ती चौराहा, पो० आरोम्य निकेतन, गोरखपुर

धुआँ छँटल

■ डॉ आशारानी लाल



अबहिये तड़ तनी देर खातिर बहरवाँ के जँगलावा पर आके ढाढ़ भइले रही कि उनका देखतानी कि दूगो रिक्षा हमरे दुअरवा आइल आ रुक गइल। 'अरे! ई— तड़ लीली अपना बाल—बच्चन सँगे आइल बाड़ी का?' हम ठीक से लीली आ लगती कि कई बरीस पर हमके तूँ भेटाइलू हड़ ए—दीदी आ लगती सुसके। हम उनके चुप्प करखलीं आ अँकवारी में धड़के लगही बइठा लिहतीं। ऊ अब्बो एके बतिया दोहरावत रही कि दिदिया—रे! केतना दिन बाद आज तोके हम देखतानी। हम तड़ अपना ननद किहाँ उनका बेटा क बियाह में लखनऊ आइल रहीं, तब ई जान के कि इलाहाबाद नजदीके बांधने बहुते निहोरा कइलीं कि हम इलाहाबाद उत्तराखण्ड आ अपना दिदिया से भेट जरूर करें। इहो मान गइलन। दूनू बेटियों लोग अपना मउसी लगे आइल चाहत रहे, एहिसे सबके लोके हम इहाँ आ गइलीं हँड। एक ब एक आवे के सबकर मन बनल तब हम तोहके खबरो ना कड़ पवतीं।

चाय—पानी पियते पियते लीली अपना दीदी से लगली बतियावे। उनकर पेटवा बहुते देर से हँवड़ेरत रहे। कुल बतिया बाहर आवे खातिर छटपटात रहिसड। एहिसे ऊ अपना के रोक ना पवती आ लगती कहे कि तूँ—तड़ जानते बाड़ू ए—दीदी कि हमरा ननद के दूगो बेटे बानड़ लोग आ उनकर माली हालत सबका नोकरी चाकरी में रहे से बहुते मजबूत बा। हम अपना रुपिया—पझ्सा के लाचारी के चलते ओह बियाह में नाहीं जइतीं तब उनकरा साथे—साथे हमरो बड़ा नाँव हँसाइ होइत। उहो कहती कि एगो तड़ मउजाई रही, उहो पूछत नइखी। बहुते सोच—विचार कइके ई बात बबुनिया के बतवलें। बबुनिये एह बियाह में जाये खातिर सब कपड़ा—लत्ता, मर—मिठाई आ खर्चा क कुल सरजाम जुटा देलस, तब हमरो इज्जत रह गइल आ उनकरों। ऊहाँ बियाह में बहुते लोग आइल रहे। सबसे खूब बात—विचार भइल। बड़ा नीक लागत।

ए—दीदी आज तूँ चउका में मत जा। अस्थिरे बइठ के हमार ऊ कुल बतिया तूँ सुनड जवन रहि—रहि के हमरा पेटवा में हलकोरा मारडतारी सड। हम जल्दिए रात के तौटियो जाइब। दू—तीन गो बेटी लोग बटुराइल बाड़ी। इहे लोग चउका में जाई आ खयका बनाई। हम तोहसे अपना मन क कुल कुफुत बतियावल चाहतानी। छोट रहीं आ कुओँर रहीं तबो तड़ तोहरे से कुल बतिया पूछत आ कहत रहीं, तड़ आजो पूछब आ अपना मन के हलुक करब।

‘हम का बताई ए दीदी, हमरा तड़ दूगो बेटिए न भगवान देले बानड़। अब एह नया समाज क रेवाजे बन गइल बा कि दूगो बच्चा से अधिक ना होखे के चाँहीं। हमहूँ एही रंग में रँगा गइलीं। हमरो दूङ्गे जानी भइली, तब सोचलीं कि इहे लोग बहुत बा। एही

लोगिन के इनका छोट्हन नोकरी में सम्हार लेझब तब बहुते बड़ बात होई। दीदी! तोके तड़ हम बतवलहीं रहीं कि हमार बड़की पढ़े लिखे में बहुते तेज आ चलविद्वर वा। बड़की अपन पढ़ाइए पढ़त में इहे बात बूझ गइल रहे कि हमरा माई—बा पके तगे ढेर पड़सा—रूपिया नइखे, काहेकि हम ओकरा रकूल के पिकनिक में जाए खातिर ओके मना क देत रहीं आ समझावतो रहीं कि — बेटा हो तोरा पापा तगे एतना रूपिया नइखे कि हम तोहके पार्टी या पिकनिक में जाए खातिर दे दीं। हमार बेटी मानियो जात रहे, बाकिर ओकरा मन में कहीं न कहीं ई बात बड़ठ गइल रहे कि माँ—पापा के ऊ गरीब कबो ना कही, तड़ धनियो ना कह सकते।”

“दीदी, बबुनिया आपन कालेज के पढ़ाई करे खातिर लरिकन के घरे बोला के सबेरे सॉझ पढ़ावतो रहे, फेरु कुछ दिन बाद एगो प्राइवेट बच्चन के रकूल में नोकरियो करे लागल। हमहूँ ओकर साथ दिहलीं। घर—बाहर के सब काम हम अपने देख लेत रहीं आ बबुनियन के पढ़े—पढ़ावे खातिर छोड़ देते रहीं। एहतरे अब हमरो हाथ गोड़ तनी हिले डोले लागल रहे, काहेकि घर में पड़सा आवे लागल। सबकर मन खुश रहे लागल। कबो—कबो बेटी लोग सँगे बजारो—हाट जाके अपना आ ओह लो के मन मुताबिक सामान किनत रहत रहीं। बाकी ए—दिदिया ओह दिने त हमार मन ओसहीं मरुआ गइल, ज़इसे मोरनिया कुल नाचत—नाचत अपना गोड़वा ओरी ताकते मुरझा जालीसन।”

“एक दिने अपना गँउवाँ वाली नयकी चाची हमसे भेटाइल रही। ऊ कहत रही कि फलाना के माई उनसे बतियवती कि जानत नइखू—लीली बबुनी तड़ बेटी के कमाई खातारी। उनकरा मरद के नोकरी में तड खाहू भरके ना भेटाला, बाकी देखिह तड केतना ठाट से रहेती। अरे उनकर बड़को बेटिया बहुते कमाले। पढ़ेते—पढ़ावेते आ का जाने का—का करेते। ना सुनलु हड़ कि छोटकी बेटियो के अब ऊ लीली इन्जीनियर बनावे के सोचतारी। एतना पड़सा ऊ कहाँ से पावेती कि अपना सोच के पसारत रहतारी। ई कुल बेटिए के कमाई से न करतारी।”

अबे लीली अपना दिदिया से अपन दुखड़ा रोवते गावत रही कि सच्चूँ उनका आँखी से लोर धार नियर बहे लागल। लगती कहे कि ई समाज दूमुँहाँ सॉप हड़—ए दिदिया। सबका मुँह पर सबका नियर बतियावेता। एक मुँहे लोगवा कहेला कि दूगो बेटिए वा तड का भइल। बेटी कवना बेटा से कम होले, फेरु

दुसरा मुँहे कहेला कि फलाना लाल क बंश अब नाहीं चली। उनका तड एकहूँ पूत ना भइलन। दूगो बेटी बाड़ी सड़ ऊ अपना—अपना घरे ज़इहन सन। इनकर नउवाँ तड दुबवे न करी।

“दिदिया हो जाये दड नउवाँ झूबी तड का भइल, बाकी ऊ बतिया कि ‘उनकर बेटिया का जाने का—का करेते कि एतना कमाले आ ऊ बेटिये के कमाई खा तारी—हमके बहुते रोवावेता। जानतारे ओह दिने तड अवरी कुफुत बढ़ गइल जब हम सुनलीं कि हमरा ननिअउरा आ ददिअउरा सब जगह इहे खबर फइल गइल वा कि हम बेटिए के कमाई खाके जीयतानी एहिसे उन्हनी के बियाहो के बात नइखीं करत। अब हमरा मन में एके बात आवता ए दीदी कि कहीं जाके नदी—पोखरा में झूबि धैंस के परिजाई। दीदी—रे हमार बेटी पढ़ि के आ तझकन के पढ़ाके अगर दस रूपिया कमातिया तड लोग के आँखी काहे लागता? ई काम कवनो नीच—काम तड कहाई ना। ओकर ना तड कवनो लड़िका झयार—दोस्त आज लेबा, नड कवनो बाउर काम ऊ करेते। ओकरा एने—ओने ताके—झाँके के फुरसते कहाँ वा? ई समाज अब हमके देखिए नइखे सकत। जेकेहम अपन बुझत रहीं उहो अब हमरा ओरी तिरछे ताकता। का खाती बेटे लायक बनेला बेटी ना?

“देख नड दिदिया एक बेर हम आ ओकर पापा ओकरा बियाहो के बिचार करत रहीं जा, तब जुरते ऊ कहलस कि हमनी के ई कुल सोचे के ना चाँहीं। जबले ऊ अपना बहिन के इन्जिनियर ना बना ली तबते बियाह क बात ना करी। ए—दिदिया आजकाल के बेटी सही में बेटी ना बेटा बन गइल बाड़िसड़, हमरा ओही दिने ई बात बुझाइ गइल। छोटकियो तोहन लोगिन के आशीर्वाद से अब एक साल बाद कहीं न कहीं इन्जिनियर बनके कमझबे करी। हमरा त कवनो दुःख रहिए ना जाई। बाकी हमार सुख अब ई समाज देखिए नइखे सकत। सबका आँखी में हम गड़ रहल बानी काहे कि हमरा दुःख क अन्हरिया अब खतम हो रहल वा। हम अब अपना मन के एह पीड़ा से कइसे उबरीं रे—दिदिया। ई बात हम जानतानी कि दुनू के बियाहो नीके आ उन्हनी के मनचाहा घर में अपने हो जाई, काहे कि देखे—सुने में तड अच्छे बाड़ी स। कवनो खोट उन्हनी के देह में केहू ना पाई। बेटी आ बेटा दूगो होला ई हम कबो ना बुझतीं।”

“लीली अपना दिदिया से बतियावत रही कि उनकर बबुनिया आइल का कहलस कि — ‘ए माँ—मौसी चलड

लोग लंच कर लड़ा” देखुनाड दिदिया ई कुल हरदम अँगरेजिए बोलेलीसड, जड़से आपन बोली इन्हनी के अझबे ना करेला। खाना खाइल ना कहिके—लंच आ डीनर कहिहे सड। इहे कुल हमरा समाज के न पीरा पहुँचावता। लागता कि ई समाज रहि—रहि के हमके आपन डंक मारत रही आ हमार कुफुत बढावत रहत रहीं। नीको बतिया खातिर आ बाउरो बतिया खातिर लोगवा हरदम, हमके धूरत रहड़ा।”

हमसे ना रहाइल कहलीं ‘लोगवा तड हरदम असहीं तिकवत रहेला। इहो बात सही बा कि बेटियन ओरी तनी ढेर धूरेला। एके तूँ चाहे हम मेटा नङ्ख्यी सकत। जानते बाडू कि दूबर कुकुर के किलानी ढेर लागेला। तोहके लोगवा कमजोर आ गरीब बुझेला। तूँ रोवत काहे बाडू ? एकर जबाब लोगिन के तोहार बेटिए दिहन सन। हम त इहे कहब कि हमनी के मेहरारु वानी जाँ। सबकर सब बात सुने का सहे के लकम बा। जानडताल लीली मेहरारुन के पेट पातर होला। कवनो बात ई पेट पचा ना पावेला, बाकी मेहरारु जेतना सहेली ओतना दूसर केहू सहियो ना पावेला। समाज तड चहबे ना करी कि बेटी बेटा से आगे निकलो, तबो

अब बेटियन क जमाना आ गइल बा। तूँ तड शुरुए से बेटियन क हिमायती रहल बाडू, तबे न दूगो बेटी पाके संतोष क लिहलू। अब तोहार बेटी जब बेटन क कान काटे लगली सन् आ अपन जिम्मेवारी बृज लेलीसड, तब तड ई कुल देखि—देखि के दूसर लोगवा तोहरा पर इल्जाम लगइबे नड करी। चुपचाप सब सुनत रहड आ अपना संतान क रक्षा में लागल रहड। उहे तोहरा कामे अझहन सन्।

साथे—साथ इहे कहब कि तूँ अपने मन में हरदम झाँकत रहड ओही के लीपड पोतड आ चिक्कन बनावड, दूसरा ओरी तकला आ सुनला से कवनो फायदा ना होई। तोहरे बिगड़ी। ई जिनगी एगो झुरमुट हउवे। एके जेतने सङ्घुँरइबू ओतने ई अझुरात जाई। चलड खा—लड।”

लीली का चेहरा पर एगो चमक उभरत। ऊ अब, बुझला हलुका गइल रहली। हमार बाँहि धरत हुतसल कहली, ‘चलड दीदी!’ ..

■ दी ॥, 147, काकानगर, नई दिल्ली-23

बरखा-गीत

■ आलोक पाण्डेय

हमरी नझहर ओरि उठल बिया बदरी
इयाद परे कजरी ना!

आन्ही बूनी गावत होइहें/लड़का लँगटे धावत होइहें
गली-गली-कूँचा गंउवाँ टोला हमरी/इयाद परे कजरी ना!

भीजत होइहें अँगनइया/बोलत होइहें गोरू-गइया
भउजी नाचत होइहें भीतर, भइया बहरी/इयाद आवे कजरी ना।

झर-झर झरे झीर-झीर/असमानवाँ के चीर!
बूनी भरत होइहें भूँ गंगा-गगरी/इयाद परे कजरी ना।

सगरी लागल होइहें लेव/अझले अझले इंद्रदेव
बीया उखरत-रोपात होई सगरी/इयाद परे कजरी ना।



चुवत होइहें ओरियानी/होइहें बिसुरत पलानी
सखिया खेलत होइहें तलवा में जिजिरी/इयाद परे कजरी ना।

धनिया दिहली ओडाइ/पिया चलले पराइ
गोरिया आखि मुनले धूमड ताडी नगरी/
इयाद परे कजरी ना। ..

■ ग्रा० - पो०, रतसर, बलिया-277123

सुसाइड नोट

■ डॉ आद्याप्रसाद द्विवेदी



कर्नल साहब मेहरारू के सिरहाना बझटल उनके माथ सुहलावत हवे। उनके पत्नी कई महीना से बीमार हई। किडनी खराब हो चुकल बा। किडनी बदलले के बादो उनकर हालत ठीक नाही हो पावल। एसे हालत गंभीर बनल बा। कवनो समय अइसनो रहे जब आर्मी से छुट्टी पवले के बाद कर्नल साहब अपने पत्नी के संगे कही घूमे खातिर पैदले जायें तड़ राह चलत लोग ओ लोगन के ओर टिकवे लागे। कर्नल साहब के लम्बाई ६ फीट से कमतर नाही रहे, मेहरारूओ उनका क लम्बाई उनसे थोरे कमतर रहे। रंग मे उज्जर धपधप। ए जोड़ी के रूप देखे लायक रहे। उह कर्नल साहब एह समय असहाय बनल बाटे। घर मे एगो नौकर के अलावा केहू और नाही बा।

कर्नल साहब के दुगो बेटवा रहे। दूनो बेटा के कर्नल साहब ऊँची शिक्षा दिअवले। एगो के इंजीनियर बनवले और एक के डाक्टरी पढ़वले। संयोग कुछ अइसन बनल कि दूनो लझका अमेरिका के अलग—अलग शहरन मे चल गङ्गले। बड़का लझका प्रवीण जवन इंजीनियरिंग पढ़ले रहे, अमेरिका के नामी गरामी कम्पनी मे बहुत ऊँची पगार पर नौकरी पवले। ऊ अपने पत्नी के संगे उहवे एक तरह से हमेशा खातिर बस गङ्गल रहे। अपने माता—पिता से मिले बदे कभी अपने देश मे अझले के इच्छो नाही राखे। दुरसका लझका निखिल अमेरिका मे ही डाक्टरी के प्रेक्विटस शुरू क दिहले रहे। उनकर बीबी अमेरिकन रहे, जवन डाक्टरी पेशा से जुड़ल रहे। इन लोगन के उहवाँ एगो बड़वर नर्सिंग होम चलत रहे। निखिल एक दुइ साल बितले के बाद कबो—कबो महतारी—बाप से भेट करे खातिर अपने देश चलि आये।

कर्नल साहब अपने बीबी के डाक्टर के डिसपेन्सरी से डिस्चार्ज कराके घर पर दवा चला रहल हवे। पत्नी सुभद्रा बुखार मे लिपटाङ्गल बिस्तर पर कराह रहल हई। कराहत—कराहत साहब के हाथ पकरि के कहे लगली—‘प्रवीण के पापा! अब हम बचव नाही। अब हमरे चला चली के बेरा आ गङ्गल बा। तूँ फोन क के दूनो बेटवन के बुलवा दड। हम अपने आखिरी बेरा मे दूनो लझकन के अपने आँखि के सोङ्गा देखल चाहत हई।

अपने औरत के दर्द भरल इच्छा सुनि के कर्नल साहब के दिल परीज उठल। अपने लझकन के फोन करा खातिर हाथ फोन करे चोगा पर पहुँचि गङ्गल। असल मे अपने कड़क मिजाज खातिर कर्नल साहब दूनो बेटवन से नाराज रहत रहले। नाराजगी के कारण ई रहे कि ऊ अपने दूनो लाडला लोगन से अमेरिका छोड़ि के भारत मे आके आपन कारोबार शुरू कइले के आदेश दिहले रहले लेकिन दूनो लझकन मे से केहू उनके बात नाही मानल अवर अमेरिका छोड़े के तझ्यार नाही भङ्गल। अपने हुकुम के ए तरह से नाफरमानी उनके पसन्द नाही पड़ल अवर ऊ लझकन से अपना ओर से बातचीत कङ्गल छोड़ दिहले रहे। लझका लोग छाँटे—छमासे अपने महतारी से समाचार पूछ लें। अपने नराज बाप से संवाद कङ्गले के ऊ लोग कबो कोशिस नाही कङ्गले।

लेकिन आज अपने औरत के निहोरा पर कर्नल साहब के अभिमान टूट गइल। अपने अंदर के खीस के अलग रख के ऊ अपने बड़े लड़का प्रवीण के फोन कहले—‘बेटा प्रवीण! तुहरे मम्मी के तबियत बेहद खराब बा। किउनी खराब हो चुकल बा। डायलिसिस पर चल रहल बानी। ऊ तोहके देखे खातिर काफी बेचैन बाटी। समय निकारि के तूँ जल्दी चलि आव। हम तुहरे संगे निखिल के भी फोन से समाचार बतावत बानी।’

बाप के बात सुनि के ऊधर से प्रवीन के अवाज आइल—‘पापा ए मोका पर हम जरुर अझती बाकिर जयना कम्पनी में हम काम करत हई, ओ कम्पनी में काम करे याले एक लेबर के मशीन में फँस के मौत हो गइल बा। कम्पनी के सभ लेबर ओकरे मौत के जिम्मेदार हम ही के बता के हंगामा खड़ा कइले बारे! अझसन स्थिति में हमार आइल संभव नाही बा। हम अम्मा के बेहतर इलाज खातिर तोहरे खाता में रुपया डाल देत हई। तू निखिल के एह मौका पर बुला लड। अगली बार हम जरुर आइब। जेठ बेटा के मुँह से येतना बात सुनते कर्नल साहब के हाथ से टेलीफोन के चोंगा छुटि गइल। मारे खीसि के उनके नथुना फँडफँडाये लागल और चेहरा एक दम लाल हो उठल।

कर्नल साहब मन में सोचे लगले कि अपने महतारी के आखिरी समय में बेटा अपने कम्पनी के कर्मचारी के दुर्घटना में मौत के बहाना बना के अझले में आपन मजबूरी बतावत बा, उल्टे इहो कहत बा कि ये बार में हम नाही आ पाइब, तू छोट भाई के महतारी के आखिरी वक्त में बुला लड और जब आखिरी समय के बारी आई तब ऊ आपन भाँजा पूरा करी। येही सोच में खीसि के आवेश में ढूबे उतराये लगले तबले फिर सुभद्रा के करहले के अवाज उनके कान में पड़ल।

सुभद्रा के कातर स्वर में कराह सुनि के कर्नल साहब घबड़ा उठले आ छोट बेटवा निखिल के फोन कइल शुरू कइले। निखिल के मोबाइल पर लगातार घटी बजत रहल, बाकिर लड़का फोन के उठवले नाही। कर्नल साहब हार मानि के जल्दी—जल्दी में दुबारा तिबारा फोन कइले लेकिन बेटवा के अवाज सुने के नाही मिलल।

राति के दस बज चुकल। नौकर खाना लगा दिहले। कर्नल साहब सुभद्रा के दवा पिला के कुछ पीये वाला भोजन खिलावल चहले लेकिन सुभद्रा बरज दिहली। कहली आजु हमार तबियत ज्यादा खराब बा, कुछ पीये—खाये के मन नाही करत बा। रउवाँ कुछ खाली। कर्नल साहब बेमन से कुछ खाना खइले अवर हाथ—मुँह धोये उठि गइले। अबहिन हाथ धोयते रहले कि उनके फोन के घंटी बाजल। कर्नल साहब दउरि के फोन

उठवले। ऊधर से उनके छोट बेटवा निखिल के आवाज तेज स्वर में सुनाई पड़ल ‘पापा। अझसन कवन आफत आ गइल रहल कि आप हमके लगातार कई बार फोन कइल गइल हड। हम ओ समय आपरेशन थियेटर में एक मरीज के गंभीर बिमारी के आपरेशन करत रहली हई। ये परिस्थिति में फोन पर बात कइल हमसे सभव नाही रहल।

बेटवा के बात सुनि के कर्नल साहब कहल शुरू कइले—‘बेटा, तोहार अम्मा के तबियत बहुत ज्यादा खराब बा। ई मान लड उनके आखिरी समय आ गइले बा। उनके दवा—दारू में कवनो कसर नाही छोड़ली। हम खुद बहुत निराश हो गइल हई। अब तू दूनो भाईन के बार—बार इयाद करत हई। उनके इच्छा बा कि आखिरी बेरा में बेटवा लोगन के देख ली। जेतना जल्दी हो सके तूँ चल आव।’

बाप के अवाज सुनिके बेटा जबाब दिहले—‘पापा! हमरे क्लीनिक में कुछ कैसरप्रस्त मरीजन के आपरेशन के डेट पहिले से लागल बा। ओ सभ मरीजन के निदान आपरेशन से ही हो पाई। अझसने हाल में उनके आपरेशन के डेट के आगे टसकावल मुमकिन नाही बा। तूँ बड़का भइया के ए बेर फोन के बुला लड। हम अगली बेर तुहरे खातिर आ जाइब।’

बेटा के अवाज सुनि के कर्नल साहब के जइसे लकवा मार दिहले होये। एकदम सुन्न हो गइले बाकिर थोरके देर बाद चैतन्य हो गइले। दुश्मन के दहाड़े वाला उनके बुलान्द हौसला आज पस्त हो गइल। आज उनके ई कहावत सच मालूम भइल कि जे केहु से ना हारेला ऊ अपना से हारेला। उनके आँखिन से अपमान अवर कोध से आँसू चूवेलागल। आँखिन से नीद कोसन दूर भाग गइल। ये अवस्था में उनके सहभागी बनल, उनके पालतू कुत्ता टाइगर अपने सोये—बइठे वाले जगह से उठिके अपने मालिक के ईर्द—गिर्द धूमत रहे। ऊ अपने मालिक के उदासी देखि के उनके चेहरा बार—बार तिकये लागे। ऊ समझ नाही पाये कि आज मालिक काहें एतना देर तक चुप चाप बइठल हवे।

एही बीच में सुभद्रा के करहले के फेर आवाज सुनाई दिहले। कर्नल साहब टेलीफोन वाले जगह से उठि के सुभद्रा के सिरहाने वाली कुर्सी पर बइठ गइले अवर उनके माथ सहलावे लगले। करहते सुभद्रा पूछ बइठली कि उरवाँ लइकन के लगे फोनवा क दिहली नड। लइके आवे के कहले ह नड।

कर्नल साहब पत्नी के दिलासा देत कहले कि हम फोन क दिहले बाटी। ऊ लोग आये खातिर हानी भरले बा। हमके पता चलल हवे कि दक्षिण भारत के कवनो

मिशनरी हास्पीटल के एक अंग्रेज डाक्टर ए शहर में आ रहा था। हम उनके बुलाके तुँहके देखा इब। हमके विश्वास होता था कि ओकरे देखले के बाद तोहार तबियत जरूर ठीक हो जाई। तुँ अँखि मूनि के सुतले के कोशिस कर। सबेर होत हम ओ डागडर से मिले के प्रयास करब। तुँ तनिको घबडा मत।

दुसरका दिन शुरू होत-होत सुभद्रा के तबियत ज्यादा खराब हो गइल। सौंस लिहले में भी कठिनाई हो खे लागल। उनके गर्टई से घर-घर के अवाज हो खे लागल। सुभद्रा कइसो हिम्मत के कर्नल साहब के हाथ थाम लिहली। उनके मुख से एतने अवाज धीमे स्वर से निकरल। सुनत हई, हमके उमेद बा कि हमार बेटवा लोग जरूर आवत होइहे। बिना उन्हन लोगन के देखले हमार चोला नाही उठी। एतना कहत उनके हाथ कर्नल साहब के हाथ से छुटि के नीचे लटक गइल। गला से घर-घर के निकरल अवाज बन्द हो गइल। कर्नल साहब के अँखि के सोझा देखते-देखते उनके प्रान-पर्खेरु उड़ि गइल। कर्नल साहब के अँख से अँसू गिरे लागला। नौकर से जमीन पर एक चादर विछायले आ नौकरे के सहायता से पत्नी के शरीर के बेड पर से उतारि के जमीन पर सुला दिहले। पत्नी के देह के कपड़ा से ओढ़ा दिहले। नौकर से सनेस भिजवा के अपने पडोसी लोगन के पत्नी के गुजरले के जानकारी दिहले।

तनिक भर में सुभद्रा के मुअले के खबर सगरे मुहल्ला में चहुँपि कइल। मुहल्ला भर के औरत सभ कर्नल साहब के बइटका में पहुँच गइली। औरत पुक्का फारि के रोअत-धोअल भी शुरू क दिहली। पडोसी लोग जुटते लास के घर के अंदर से निकरवा के बहरे कम्पाउन्ड में रखवा दिहले। कर्नल साहब अपने पत्नी के मुअले के सनेस फोन से अपने ससुराल दे दिहले।

जुटल औरत सभ खुसुर-फुसुर बतिआवल शुरू क दिहली। कवनो औरत कहे लागल कि साहब के बीची कैतना भागवान हई कि इनके दूनो लइका अमरीका में बड़-बड़ ओहदा पर बाटे उन लोगन के खबर दिया गइल होई। ऊ लोग आवत होइहे बिना उन लोगन के अइले लास मुक्तिधाम नाही जाई।

दुसरकी औरत बात काटत कहलस कि अइसन भागमान कवने काम के कि दूनो बेटवा में से केहू इनके जीअते नाही आ पवले मुअला के बाद अइबो करिहें त का आइब भइल। जब जीअत महतारी लइकन के अइले के राह तिकवत रहि गइल, सुरथाम चल गइल त अब अइबो करिहें त केवल अर्थी पर कंधा दिहले के भागीदार बनि पइहे।

थोरके देर के बाद कर्नल साहब के हुकुम से अर्थी

बनाये खातिर लोहार आ गइल। केहू बॉस मँगवा दिहलस। पडित जी भी कर्मकाण्ड कराये बदे चहुँपि अइले। दुआरे पर कम्पाउन्ड के बाहर लास ले जाये बदे गाड़ी भी आ के खड़ी हो गइल। येतने देर के बीच मे कर्नल साहब के हित-नात आ नजदीकी लोग अवर मुहल्ला के ढेर लोगन के जमावडा हो गइल।

कर्नल साहब अपने अवर अपने नौकर के संगे साथ मे अपने दू नजदीकी के लोके अर्थी पर कान्हा देके गाड़ी पर रखअवले। जब उनके अर्थी गाड़ी पर रखा गइल त सगरे साथ आइल लोग मुक्तिधाम चले खातिर अपने-अपने साधन से आगे बढ़ल। ई बरात के आगे बढ़त सभ हित-नात अवर टोल पड़ोसिया लोगन के निगाह कर्नल साहब के लइकन के खोजत रहे। लेकिन उन दूनो लोगन के अमेरिका से न आ पवले से सबके अँख निराश हो जाय। केहू ये बात के जानत ना रहे कि काहे कर्नल साहब के दूनो लइका मे से केहू ए मोका पर पहुँचि नाही पवलस।

मुक्तिधाम पर चिता के आग लगावत कर्नल साहब के अँखि से लगातार अँसू गिरत रहे। सब लोग इहे समझत रहे कि पत्नी के मुअला से अकेला भइले के दुख से कर्नल साहब एतना दुखी बाटे। अस कारन केहू समझत ना रहे काहे से कि कर्नल साहब केहू से लइकन के न अइले के असली कारन नाही बतवले रहले। चिता के आग देत कर्नल साहब अपने मन मे कुछ निर्णय ले लिहले।

घर चहुँपले के बाद कर्नल साहब एक सुसाइड नोट तैयार कइले। ओ नोट मे जिला के पुलिस कप्तान के संबोधित करत लिखले हम अपने इच्छा से आत्महत्या क रहल बानी। अगर हमरे मौत खातिर केहू जिम्मेवार बा त हमार बेटवा लोग बाटे। दूनो लइका लोग हमार और अपने महतारी के मौत के इन्तजार करत रहले। दूनो अपने-अपने जबाब मे बारी-बारी से हमरा मे से एक-एक आदमी के गुजरले के बाद उहाँ से अइले के बादा कइले। अइसन संतान से नीक हम ई मानत हई कि हम बिना संतान के रहली। हमार घर-दुआर सब संपत्ति के सरकार अपने काम मे लगाये। पालतू कुत्ता के जे चाहे लेके पाल ले। सुसाइड नोट लिखला के बाद अपने सिरहाना रख दिहले अवर अपने लाइसेंसी रिवाल्वर से कनपटी मे साटि के गोली दागि दिहले। कर्नल साहब के शरीर बेड पर से लुड़कि के जमीन पर गिर गइल रहे। ●●

■ मालती निवास कुँज, सिद्धार्थ इन्कलेव विस्तार, एच० आई० जी०-॥ ३२, तारामण्डल, गोरखपुर

मां खातिर तीन गो छोटहन कविता

■ संजीव कुमार श्रीवास्तव

(एक) मां से नाता

रतिया के एकबैक
जइसहीं नींद खुलेला
बत्ती जला के निश्चिंत होखे के चाहीले
सही सलामत त बिया
जीवन के तिसरका पहर में
दाखिल हो रहल माँ



xx xx

आपन जिनगी के लेके
बेफिकिर होखीले
उडे मां के ऊँचरा तरे
बिहने पहर नींद खुलला परा

(दू) पकड़

आनाज दाल मसाला
चाहे केतनहूँ महीन पिसाइल होखे
ओकरा में कइसनो मिलावट
चुटकी बजावते पकड़ लेत रहे माँ
काश ! रिश्तेदारियों में मिलावट के झूठ-साँच
ओइसहीं बुझले रहित ऊ ठोक-ठठा को।

(तीन) मां

सृष्टि के एकलौता
कालजयी कविता बिया माँ
जेकर एक-एक लबज में
ब्रह्मांड जइसन विस्तार बा
साथहीं बाटे महासागर के गहराइयो
जेकर वर्णमाला बनल बा

ममता रनेह सेवा त्याग तपस्या से
वात्सल्य रस में आपन समूचा अरितत्व डुबा के
विपदा आउरि दुख के
जाने केतना विराम चिन्ह से गुजर के
एगो पूरा वाक्य के रूप लेवेले माँ
तब कहीं जाके सामने आवेला
कविता के सोगहग संसार
जे साँचो
एकही कालजयी कविता से फूट के निकलेला ॥



■ संजीव कुमार श्रीवास्तव, जवकनपुर, पटना

अमराई

■ अजित कुमार राय

चलीं हम रुवा के गँउवाँ देखाई !
तनिका बिलमि के लवटि फिर आईं।

खूँटा तोराइ के बरथा परइले,
बधशाला से फेरु जूता बनि अइले।
आपे क नाप क हड, आईं पहिनाई !

जहवाँ बगद्धा रहे, उहाँ अब खेत बा,
जहाँ जलधार रहे, उहाँ उड़त रेत बा।
चलीं अब एहीं में गंगा नहाईं।

बड़की हवेली भइल खण्डहर बा,
केहू नझ्खे रहत एमा, भूतन क घर बा।
चलीं, अब बचवा के बहरे पढ़ाईं।


दँवरी, ओसावन में खद्दर्ती टिकोरा।
समहुत कराइ कसवाई खूब बोरा।
चलीं हावेस्टर से खेत कटवाई !

गुल्ली - ढंडा होत नझ्खे, ओके मार गोली।
लटू नियर नाचि गहल, नवकन क टोली।
चलीं ना चुनाव में मोबाइल किनाई।

चुबृताटे मढ़ई, मिलत ना मजूर बा,
आई मनिआडर ई मन में सबूर बा।
चलीं परथान नियर पक्का पिटवाई।

आल्हर गादा क घुघुनी खिअइतड़,
गरम-गरम गूर कल्हूआड़ा ले अइतड़।
छोड़ीं चलीं, रुवा के मैगी खिअई।

गाई का गोबर से आँगन लिपात बा।
धाँगि देहलस धुरहू, जवन कि कुजात बा।
सँझि के चलीं सभे कथा बहठाई।



घड़ी, साहकिल, रेडियो क बीतल जमाना।
चार चक्का मिलृताटे कैश का बहाना।
चलीं ना बबुआ कड़ तिलक चढ़ाई।

आम सेनुरियवा ई पाकल ह डाल कड़,
रोज कार्बाइड वाला खात बानी पाल कड़।
चलीं हम सतुआ आ पन्ना पियाई।

होरहा आ जामुन क दिन अब गहले,
बीस गो रुपैया में ऊँजुरी भरइले।
अररह डाल, तनि गँवर्दीं हिलाई।

रहिला क साग संग्रहालय में गहल,
बाजरा - जनेरा त सपने में भइल।
अपना मचान चड़ि, चलीं गोहराई !

आल्हा आ लोरकी आ बिरहा भेटइले ?
कजरी आ चइता सिवाने परइले।
चलीं ना सलीमा क गाना सुनाई।

थरती क नस छुवे निलकी सड़किया।
रोज एक्सीडेंट होला, पंचर बा पहिया।
राम जाने कहँवा ई रस्ता ले जाई ! ..

■ विष्णु पुरम कॉलोनी, नूर कचहरी रोड,
सरावमीरा, कन्नौज (उ.प्र.), 209727

गुरुविन्द सिंह के दू गो गीत

(एक)

मत पूछड नोकरिहन के हाल बाबू
आइलीं गउवाँ त कतना बवाल बाबू।

कुछ दिन क आछो-आछो/इहे इहाँ रीत बा
मतलब निकाले भर/सबकर पिरीत बा
होखे जहसे खाँसिउवा हलाल बाबू।

अपनाइत के तनिको/लउकत न भाव बा
लोगे बा बदलल कि/बदलल ई गाँव बा
इहाँ झुठडीं के बाजत सुर ताल बाबू।

नीको बेमरिया के/भूत उपटि जाला
झूठ-मूँठ धुरिये में/जेवर बराला
रोज अझुरा में अझुरल सवाल बाबू।

अवते गउवाँ में कतना बवाल बाबू।




(दू)

पनिया का लाइन में चलि भइली बबुनी
आवते शहरिया बदलि गइली बबुनी।

पानी बिन गरमी में/हाय दुसवारी
उथियाला आँचर/सरकि जाय सारी
भउजी महल्ला के बनि गइली बबुनी।

दुधिया, बनियवाँ से/कइली इयारी
भीरी-सकेता जे/फौसि जाय गाड़ी
गरदो में मरदा निकलि गइली बबुनी।

हुकमिन क रुकमिन/बनत इठलइली
थइलस शहर फेरु/गाँवे ना आइली
शहरे के रँगवा रँगाइ गइली बबुनी। ••



अइलैं कबीर कासी

■ शिवमूर्ति सिंह

जनमभूम-सुधिअइल एक दिन, धइके भेस उदासी
संग में एक सँधाती लेहले अइलैं कबीर कासी।

खोजतै बहुत लहरतारा में आपन घर ना पवतै
रुई धुनत जुलाहा देख के आपन बिथा सुनवतै।

नाँव कबीर सुनत खिसिआयल, थुड़ी-थुड़ी कय देहलस
तू त ज्ञान बधारत सगरों इहाँ बिरादर बेबस।

टाटा-बिरला मील खोलवतै, रोजी गइल पताले
गान्धी मुझतै, चरखा लेके, लंदन भगल मेकाले।

घर-दुआर सरकारी बुलडोजर के मुँहवाँ गइलैं
धेलो नाही मिलल मवाजा, सुनत कबीर परइलैं।

जोलहन के बरती में देखतै सतमंजिला तनल है
आधा पाट लहरतारा के पारक नया बनल है।

रंग-रंग के फूल, फूल पर भँवरा डालै डोरा
कलियन के उठाय कान्ही पर भागै लम्प्ट छोरा।

कसमसात बढ़ गइलैं आगे बक्सा टिन कै पवलैं
एहर-ओहर ताक, चीन्ह के ओके तुरत उठवलैं।

पेड़े तर ले जा के खोलतै, देखतै अपन चदरिया
जवन जतन से धइले रहलैं, मीलल चिकट करिया।

चादर करिया, पानी मड़िया, जुगुत एक ना सूझै
आँख मूँद के 'भितराँ' झाँकै, मरम न केहू बूझै।

ज्ञान क साबुन मिलल मगर ऊ माया में लपटाइल
'मइल से कइसे मइल धोवाइ'-सारी अकिल भुलाइल।

पीटत-पीटत फटल चदरिया, लगलैं करम के कूटै
लुत्ती छटकै लगल आँख से, दाग न तनिको छूटै।

डाल के पत्री में चल देहलैं, गंगा जी में धोवै
अइलत बहत देख अमरित में पुक्का फार के रोवै।

समझ के उनके परदेसी धेरतै ठग, पंडा, केवट
सुँधनी साह क सुँधनी सुँधा के बेहोसे कइलैं झटपट।

मूस-मास के रुपया-पैसा, 'चौकाधाट' धरवलन
झाँखत-झाँखत लगल आँख, फेर सपना देखै लगलन।

गल्लामंडी-हिक्का के बल मानुस खीचत गाड़ी
मुसकियात गद्दी पर सेठवन कचरत पाल-सोपाड़ी।



बरधा बनल आदमी देख के जीभ सट गइल तारु
कब तक देस में जोतल जइहै 'पंचू' अउर 'पेबास'।

बिरला धंटाधर मँगतन कै जथा बड़ा देखायल
जइसे दुनियाँ भर कै भुक्खड़ इहवै हउवै आयल।

साठ साल क भइल अजादी तब्बौ एतना भुक्खड़
गाड़ कै चहबच्चा नेतवा देसवा के डलतै भक्खड़।

बेनियाँबाग में भीड़ खचाखच मचल बा ठेलम ठेला
उतरल जैसे हौ कासी में महाकुम्भ कै मेला।

लकदक खादी पहिर मंच पर कासी के गुँडन कै
देखतै लेहले मोटकी माला, जमल हवै बन-ठन कै।

छपल रहल पोस्टर पर बस एके परिवार क गाथा
मंच के बड़की फोटो पर छुटभइये नावै माथा।

करिया झांडा ले दउरल पढ़वइयन कै एक जथा
लाठी चार्ज भयल भारी फूटल केतनन क मत्था।

भगदड़ में कबीर रौदइलैं, प्रान कंठ में अटकल
'मुक्तीभवन ले चला एनके'-सुनतै तारु चटकल।

मुक्तीभवन कान में पड़तै जोर-जोर चिल्लाइलैं
तुरतै चार सिपाही लेहले जेलर साहब अइलैं


टी.वी. वाले पता लगाके अइलैं जेहलखाने
अड़बी-तड़बी सुनके उनकर, भगलैं कबीर पाखाने।

बाहर अवतै ऊ सब एतना सवाल उनसे कइलैं
माथा ठनकै लगल, बोल ना निकलल, उहै सोपइलैं।

भेस बदल टी.वी. वालन-संग कैसों अइलैं बाहर
बन्द न तब्बौ होय धुकधुकी, मन से भागै ना डर।

होतै भोर चदरिया फेकलैं मगहर तुरत परइलैं
फेर पलट कब्बो ना कासी देखै कबीर अइलैं। ●●

■ ढी-11, पी० डब्लू० ढी० फ्लैट, अलोपीवाग, इलाहाबाद-६



तीन गो कविता

■ गुलरेज शहजाद

सनेस

सूखल झूर डाढ़ी पर बइठल
लाल चिरहया
बन्हले पाँखि में सनेस उड़ान के आपन
नापे खातिर ओर छोर
आकाश के लमहर
नील गगन के नापे खातिर जाइले
थाकल हारल आईले
जब देखीले आकाश नया
उड़ जाइले ।



बूनी-2

बूनी-1

देखीं
सगरो
देखीं

खूबे
दुनिया
बूझीं

रहीं
अँखियाँ
खोल

बाटे
सगरो
झोल

बाटे
बिछल
जाल

चलीं
आपन
चाल !

कहू
बोलल
बोल

रहे
बतिया
गोल

रहे
धूमत
मन

बात
भइल
घात

आँख
झरल
रात ! ..

■ नक्षेद टोला,
मोतिहारी-845401, पूर्वीचपारन

“लूटल निमन ना हज , लुटाइल निमन हज ”

आनन्द दुबे

इओह जमाना के बात हज जवना घरी एगो गाँव से दोसर गाँव आदमी दस दस कोस खाली खाए खाती चल जात रहे, चाहे उ बिआह तिलक के भोज होखे, कउनो जनेऊ सतइसा होखे, जगी के भोज होखे, चाहे केहू के मुअला के किरिया बरखी के होखे, लोग सवख से हँसत-बतियावत चल जात रहे। अ एकरा पीछे चाहे कवनो कारन होखे हमरा त लागेला की सबसे खास जवन कारन रहे, ऊ गरीबी रहे काहे से की गरीबी ना रहित त आदमी अपने त ज़झेके करित जवन वा साथे पुरिया अउरु लाझकन के लेके कबो ना जाझत अउरु उहो नंगे पैर। ना कउनो ढंग से जूता चप्पल रहे, ना कपड़ा, चाहे कवनो महिना होखे जरत जेठ के दुपहरिया होखे चाहे भादो के नधिआयिल बरखा होखे, आदमी काहे के माने, जाई एगो अलगे भोज के नासा रहे। ई सब गरीबी में ही इंसान कर सकड़ता। कबो कबो त बाबूजी बतावस की बिना कवनो नेवता बोलहटा के आदमी जात रहे, एह से की भर पेट खाएके मिल जात रहे। ई हाल रहे।

एहि सब के बीच मे रहतान एक जाना, जे गरीबी के मारत त रहबे कझते, ऊपर से उ नोच खासोट अउरु लूटो पाट मे खूब आगे रहतान। उनकर कहनाम रहे कि कहीं से भी घरे आवे त कुछो हाथ मे जरुरे ले आवे चाहे उ सुखल ढाटा, कहीं पाथल गोझँठा अ फेड पर लागल आम, कटहल, महुआ, आँवरा आ इमिली काहे ना होखे। एगो रात त हदे हो गङ्गत, जब उ अउरु गाँव के कुछ लोग कउनो दूर के गाँव से बारात कझके राते मे चल दिहल लोग अ रास्ता में कटहल के बगङ्गचा देख के ओकरा पड़ कटहल तूरे लागल लोग, अ ओहि में ई फेड से गिर के आपन गोड़ तुरवा लिहले अ पूरा जिनिगी लँगड़त रहि गङ्गते।

इनिका देहीं से तीन लाझका अ तीनो एकदमे अपना बापे पड़ गङ्गत वा लोग। दु जाना त गाँवही खेती बारी में बा लोग अ एक जाना पुलिस में बाड़े। पुलिस में जे बा उ त आपन बाप से दु हाथ आगही बाड़े। जब बात आई छीने झपटे अउरु लूटे के त। हमनी के त पते बा की हमनी देस में त पुलिस वाला अइसहीं बदनाम बाड़े ऊपर से अगर अइसन आदमी पुलिस में होखे त उ बदनामी के एगो अतागे उँचाई पर पहुँचावेला, जहाँ से पुलिस के ईमानदारी पे बिस्वास कझल मतलब, बरफ में आगी लगवला के बराबर बा। इनिका के देखी के कबो कबो लागेला कि इनकर लाझफ के एगही लक्ष बा ‘लूटल’, चाहे ज़ज़से लूटीं। इनिका घरे गङ्गला पे आ देखला पे लागेला की पूरा प्रदेश के अइसन कवनो जिला ना होई जहाँ इनकर तबादला भझल होखे अ ऊ जिला के सामान इनिका घरे ना होखे। पूरा घर राज्य के हरेक जिला के सामान से भरत पड़त बा, चाहे उ लकड़ी के सामान होखे, अनाज होखे, कपड़ा होखे, हाथ के सामान होखे, सब के सब पुरहर मात्रा में मिली। एक दिन त हद तब हो गङ्गल जब हम होली के दिन उनुका घरे गङ्गनी आ उनका विस्तर पर देखनी की ऊरो (उत्तर रेलवे) के चादर बिछावल बा, हम त माने एकदमे हकबका गङ्गनी अ साथे साथे हँसियो छूटल।

लूटे के त सब लूटेला अगर तनिको मौका मिले त लूटी लेकिन लुटलो भाँति भाँति के बा। केहू प्यार से लूटेला अउरु केहू बरियारी लूटेला। हमरा पहिला वाला लूट ठीक

लागेला, दूसरो वाला भी लोगन के ठीक लागत होइ ज़इसे कि इनिका लागेला। लेकिन ऊ ठीक बा ना।

अगर केहू कहे कि अउरु कहबो करेला की जे जतने लूटता उ ओतने खुश बा, लेकिन ई बात सइ फीसदी गलत बा। ई बात हम अपना आसपास आँखि देखी के कहत लिखत बानी ना कि सुनल सुनावल। ऊपर हम बतवनी की कइसे उ कटहल पे से गिर के पैर तूरि के उहे पैर तेले दुनिया छोड़ देते अ उहे हाल उनकर बेटा के भी दिखत बा, उनकर लूटल त हमरा गाँव जवार में बहुते फेमस हड! अ औरु त औरु लोग उनका के बड़ा सान से देखेला, कबो कबो त हम सोच में पड़ जानी की ई तोग अइसन आँख कहवाँ से ले आइल बा की उनुका के अइसे देखत बा ज़इसे लूटल कवनो बढ़िया गुण होखे!

उ रेल से गाजियाबाद से मुर्गा लूट के गाजीपुर ले आवेले अउरु उहो जियत मुर्गा। सोची उ कइसन लुटेरा बाड़े। जतना के कमाई नइखे ओकरा से कई गुना जादा सम्पत्ति कइले बाड़े, तिन तिन गो किता कइले बाड़े, दू चार बिगहा कबाला लिखवले बाड़े! गांव जवार में चर्चा होला की देखे कमाई होखे त फलने निहन ना त ना होखे। लेकिन उहे बा कि ऊपर वाला के सामने केकर चलेला, पोता के अइसन दिमागी बीमारी भइल कि पूरा घर परेशान हो गइल अउरु उ निमनो ना भइल। हरदम खाती एगो पागल घर में हो गइल, आपन उठल बइठल बन हो गइल। रिटायर भइला के बाद पैर उठल मुश्किल हो गइल ज़इसे कि

(एक)
तिरशूल प, तलवार प जे नाज करी
कइसे इंसानियत के लेहाज करी
दिल प्यार-मुहब्बत से भरल बा जेकर
इंसान के दुनिया मे उहे राज करी।

(द्वा)
मन नइखे तबो लाग में पड़ही के पड़ी
दुनिया के ई दलदल में त गड़ही के पड़ी
रिश्तन के तू अब केतनो दोहाई देल
जिनगी के कुरुक्षेत्र में लड़ही के पड़ी।

(तीन)
धरती लगे, असमान के रुतबा ना मिली
हर केहू के, इंसान के रुतबा ना मिली
तरतीब से हर चीज रखल बा एहिजा
जुगनू के, कबो चान के रुतबा ना मिली।

मिथिलेश गहमरी के रुबाई



(चार)

आपन दुख, गैर के लगे जनि उग्गिल
पथर नइखे त वकत पर तूँ पघिल
एह दौर के बाड़े जो महादेव बनल
मिथिलेश जहर पीय, जहर जनि उगिल।

(पाँच)

ईमान के हीरा जदी दूटी मिथिलेश
इंसान के धूमिल होइ ‘बूटी’ मिथिलेश
छाती पर हाथ रखिके कहली ‘ईया’
घर फूटी त, गाँवार लूटी मिथिलेश।

■ मिथिलेश गहमरी, गहमर गाजीपुर (उत्तराखण्ड)

“पाती” रचना-मंच आ विश्व
 भोजपुरी सम्मेलन, बलिया के
 सालाना-आयोजन
 (27 मई 2018)
 म्यान-बापूभवन,
 टाउनहाल बलिया (30 प्र०)

“पाती” अक्षर-सम्मान
 विचार गोष्ठी, सास्कृतिक
 कार्यक्रम, कवि गोष्ठी



मुख्य अतिथि आचार्य नन्दकिशोर तिवारी एवं विशिष्ट अतिथि लोग द्वारा सरस्वती चित्र पर माल्यार्पण के बाद दीप प्रज्वलन



आचार्य नन्दकिशोर तिवारी के सम्मान



डॉ अर्जुन तिवारी के सम्मानित करत संपादक



डॉ जयकान्त सिंह आ डॉ ब्रजभूषण मिश्र के सम्मान करत डॉ अशोक द्विवेदी





बाये से - डा० नीरज सिंह, डा० अर्जुन तिवारी, डा० नन्दकिशोर तिवारी, डा० जयकान्त सिंह, डा० ब्रजगृष्ण मिश्र आ कृष्ण कुमार



श्री अनिल ओड्जा 'नीरद' के अक्षर-सम्मान देते अतिथिगण का साथ संपादक



डा० प्रेमशीला शुक्ल के अक्षर-सम्मान देते अतिथिगण का साथ संपादक

पाती / 42 / सितम्बर 2018



श्री विजयशंकर पाण्डेय अहर डा० शनुल पाण्डेय के “अक्षर-सम्मान”



‘अक्षर-सम्मान’ से सम्मानित गोजपुरी सहित्यकारन के साथ





वक्ता गण कमश : अनिल ओङ्कार 'नीरद', प्रेमशीला शुक्ल आ डा० नीरज सिंह



वक्ता गण डा० जयकान्त सिंह आ भगवती प्रसाद द्विवेदी



पाती /44/ सितम्बर 2018

कुरता-कविलास

�ॉ गदाधर सिंह



जब हम 'रामायण' सिरियल में श्रीरामजी आ लछुमन जी के बिना कुरता के रहे कि— 'तापस वेस विसेस उदासी, चउदह बरिस राम बनबासी' बाकी 'महाभारत' सिरियल में पितामह भीष्म, आचार्य द्रोण, राजा धृतराष्ट्र आदि के बिना कुरता के देखि के हमरा भक्तभाऊंजा लाणि गङ्गल, मगज घिरनी लेखा नाचे लागल आ लगनी सोंचे कि इहाँ सभे बेसकीमती धोती पेन्हले बानीं, चमकत रेशमी चादर कान्हा पर धङ्गले बानी आ कपार पर जड़ाऊँ पगरी बा, बाकी कुरता काहे नइखे? एगो पंडितजी से शंका—समाधान करावल चहनी, त उहाँ के कहनी कि राजसमा कवनो यज्ञ—स्थली त ह ना। जब एहिजा जुआ खेलत जा सकता, एकवस्त्रा नारी के चीर—हरण हो सकता, त कुरता काहे ना पेन्हल जा सके? पंडितजी के ज्ञान त पोथिए तक रहे, राजसमा के मुँह त उहाँ के देखते ना रहीं, बस चारों खाने वित्त हो गङ्गनी।

हमरा बुझात बा कि भारत में खुलत छाती पौरुष के चिह्न माने के परम्परा चलि आवता। 'छाती खोलि के खड़ा भङ्गल' सेत—मेत के मुहावरा नइखे बनल। आजादी के जब लड़ाई छिड़ल रहे, तब सिर पर कफन बाहिके आ छाती खोलि के जब शहीद चलसु, त सभ के सिर श्रद्धा से झुकि जात रहे। वीर पुरुष छाती खोलि के आमने—सामने लड़ला आ कुटिल धोखाधड़ी से। कवनो आतंकी सोझा—सोझी खड़ा होके लड़ले होखे, ई केहू सुनते ना होई। सङ्क पर डाइनामाइट बिछा के, गाड़ी में आर.डी.एक्स. भरि के रिमोट कन्ट्रोल से रास्ता चलत निहत्था मुसाफिर के मारेवाला, रेल, जहाज, बस के उड़ावे वाला आतंकी के रण बाँकुडा ना कहल जा सके।

कुरता आवरण के प्रतीक ह। साधु—सन्यासी, बनवासी—ई वर्ग एही से उधारे रहेता कि उनका आवरण के कवनों आवश्यकता ना रहें। गँधीजी एही से उधारे रहत रहीं कि उहाँ के राजनीति में गोपनीय कुछ रहले ना रहे। बाकी उहाँ के चेला लोग जब गँधी पर बङ्गठल, त उहाँ सभ के खादी के कुरता में कई—कई गो जेब होखे लागल आ जे जतने बड़ रहे, ओकर जेब ओतने बड़ भङ्गल। जबतक दिल्ली दूर रहेता, तबतक पारदर्शिता के नारा खूब लागेता आ जसहीं तख्ते ताउस पर बङ्गठे के मौका मिलेता, जनता के सेवा के वादा भुला जाता। सैकड़े नब्बे फाइलन पर 'गोपनीय' लिखल रहेता आ विशेषतः ओह फाइलन पर त जरूर, जवना में मंत्रीजी—अधिकारीजी के करिखा लेखा करिया करतूत रहेता।

आजु—काल्हु पर्यामा पर ठेहुना के नीचे तक कुरता पेन्हें के चलन नवही नेता लोग मे भङ्गल बा। ई नेता के गणवेश हो गङ्गल बा आ एकरा के देखते जनता के हिया से आवाज निकले लागेता कि—

'नेता रे नेता
कुंद—धार छुरे से गरदन को रेता रे रेता'
एक बेर हिन्दू विश्वविद्यालय के कवनों जयन्ती—समारोह रहे। राजा—रजवाड़न

के भारी जुटान रहे। इहाँ समे एक—से—एक जड़ाऊ कुरता—शेरवानी पेन्हि के आइल रहीं। उहाँ सभ के आभरण देखि के आँखि चउँधिया जात रहे। गाँधियो बाबा चहुँपत रहीं। उचारे—निधारे गाँधीजी जब भाषण देवे खड़ा भइनी, तब पब्लिक श्रद्धावश मुड़ी झुका लेलसि आ ‘महात्मा गाँधीजी की जय’ के नारा से आकाश फाटे लागत। गाँधीजी रजवाड़ा लोग से कहनी कि जतना कपड़ा अपने सभ अपना देही पर डलते बानी, ऊ सभ जनता के खून—पसीना के परिणाम ह। ओकरा में से यदि दू—चारियो गो सूत कम क देखि, त कतना गरीबन के तन ढँका जाई। गाँधी बाबा के बात सुनते राजा—महाराजा लोग लाज से पानी—पानी हो गइलन, बाकी आजु के नेता लोग त लाज—सरम के घोरि के पी गइल बाड़न। ई लोग स्थितप्रज्ञ ह, कवनो हवा—बतास के असर ई लोग पर ना परे।

आदमी अपना शरीर के ढाँके खातिर भा सुन्दर देखावे खातिर किसिम—किसिम के कपड़ा पेन्हेला, बाकी सभन में कुरते अइसन विशिष्ट बा, जेकरा हाड़े हरदी लागल बा। हिन्दू धर्म में मान्यता बा कि जेकर विआह ना होखे, ऊ नरक में जाला। एही से भोजपुरी क्षेत्र में परम्परा बा कि बिना बिअहले जे मुएला, ओकरा देही में हरदी मलाता। कुरते महाराज अइसन सौभाग्यशाली भइले, जेकरा जोरु जाँता बा। कुरता के मेहरारु कुरती हई। पगरी, टोपी, चादर, रुमाल, धोती, मोजा—केहू के जोड़ा—जोड़ी ना भेंटल। ‘पगरी’ स्त्रीलिंग ह, एकर पुलिंग ‘पगरा’ ना होखे। व्यंग्य से कहल जाला कि ऊ पगरा बन्हले बाड़ी।

बड़ा धोता, बाड़ा पोथा। पंडिता पगरा बड़ा॥

भोजपुरी में ‘हाथी’ स्त्रीलिंग हड आ ‘हाथा’ आ ‘हथ’ पुलिंग ह। बाकी एह तर्ज पर ‘धोती’ में ‘धोता’ या ‘टोपा’ ना होला। धोती त बेचारी अइसन अभागिन विआ कि एकरा बिआह के जोगाड़े ना जुटल। बेचारी के अपना प्रिय के लक्ष्य क के गावे के मोके ना मिलल—

‘तहरा खातिर बनल बाटे पुआ पकवान बा, खइबड कि करबड जिआन।

तहरा खातिर बनल बाटे लाली रे पलंगिया, राजा सुतबड कि करब हरान॥’

अब त धोती अतना बूढ़ि हो गइली कि अब कवनो नवही इनका पंजरो नझखन जात। नवयुवक वर्ग अब त बिआहो में धोती नझखन पेन्हत, पेन्हे के लुरिये नझखन जानत, करसु का। पगरी, टोपी—सभ के एके गति बा। अवश्य ‘चदर’ के ‘चदरा’ से निकाह करावे के कुछ लोग सोचल, बाकी चदरिये राजी ना भइल।

चदरा राम बिछवने तक रहि गइले— शरीर के आभरण बने के सोहागभाग उनका ना मिलल।

कुरता के तलाक देबे के प्रयास ना जाने कबसे हो रहत बा, बाकी कवनो वस्त्र में हूबि ना भइल कि एकरा के अपदस्थ कर सको। कुरता हर विरोधी के सामने ‘न दैत्यं, न पलायनम्’ के मुद्रा में डटल रहेले। कवि, पंडित, अँगरेज सभ के वक्र दृष्टि एकरा पर रहल बा। कवि लोग जोड़—जामा, साया, साड़ी, चोली, रुमाल—सभ पर गीत लिखले, बाकी धोती—कुरता पर लिखे के बेरा ई लोग के सरस्वती मंद परि गइली। जनकपुर में रामजी के बिआह में सभे के जोड़ी—जामा पेन्हा दीहल गइल बाकी पियरी धोती आ कुरता इन्ही लोग के ना लउकल।

‘संखि परिछसु दुलहा अबबेला हो

दुलहा के देखे खातिर लागल बा झगेला हो

सुन्दर जोड़ा—जामा बाटे, टोपी अलबेला हो॥’

एगो कवि जी बजारे गइले त धनिया के ब्लाउजे खरीदे में अँटकि गइले, प्रेम—रोग में अपना के कुरता खरीदे के उहाँ के सुधिए ना रहे—

‘तोहरा के लाइबि धनिया कसमस चोलिया हो

अपना के सुन्द्र बंगालिनि रावल मुनिया!’

एगो कविजी धोती आ अँगवठी के इआदो कइनीं, बाकी उहाँ के धोती अतना मइल रहेकि धनिया शिरी जाये के हिम्मत ना जुटा सकनीं। जेकर धोतिये मइल बा, ऊ कुरता कहाँ से ते आई—

‘मइल धोतिया, धूमिल अँगवछिया।

तोहरा लाजें ना अइनी, आहो धनिया॥’

पंडित लोग हर प्रगतिशीलता के विरोधी ह। ई लोग घोषित क दीहल कि कुरता भारत के चीज ना ह, विदेशी संस्कृति के आयातित माल ह। ई लोग भुला गइल कि भारतीय—संस्कृति के निर्माण यक्ष—किन्नर—द्रविण या ना जाने कतना संस्कृतियन के मैल से भइल बा। महर्षि व्यास ‘भागवत महापुराण’ में गर्वपूर्वक स्वीकार कइले बानीं कि किरात, हूण, पुलिन्द, खस, आभीर, यवन—सभे भगवान विष्णु के नाम लेके पवित्र हो गइल आ भारतीय संस्कृति के महासमुद्र में मिल के एकाकार हो गइल। पंडित लोग के जीविका के आधार जवन ज्योतिषशास्त्र बा, ओकरा निर्माण में यवन विद्वानन के योगदान के सभे आदरपूर्वक स्वीकार कइले बा। कुरता के नकारे खातिर पंडितजी लोग एगो मिरजई चला देल। मिरजई डॉडे तक होत रहे आ बटम के जगहा कपड़ा के बान्ह लगावल जात रहे, बाकी मिरजई के प्रचतन पंडित—वर्ग तक सिमटि के रहि गइल। इंगलैंड में वर्मिघम पैलेस

से जवन फैशन निकलता, ओकरा के अपनावे खातिर जनता में होड़ लागि जाता। अफगानिस्तान—पाकिस्तान में लादेन के ड्रेस अपनावल गौरव के बात लोग समझे लागत, बाकिर भारत के हवा—पानी अलगे किसिम के ह। एहिजा राम—कृष्ण—बुद्ध के पहनावा अपनावे के केहू सपनो में ना सोचत। वोट खातिर दिल्ली के जामा मसजिद के इमाम के फतवा अपना पक्ष में करावे खातिर धर्मनिरपेक्ष नेता लोग इमाम साहेब के कदम—बोशी करे में तनिको लजाये—शरमाये ना, बाकी यदि छात (साक्षात्) कृष्णो भगवान आइके चुनाव में वोट मांगसु, त लोग कहीं कि भगवान! हम रउआ के पूजबि, उठि—सूति के 'त्वमेव माता च पिता त्वमेव' गाइबि, बाकी वोट जातिए के देबि। रोटी आ बेटी जातिए के देबे के चीज ह। पंडित वर्ग सोचत रहे कि जब हम मिरजई डटा लेनी, त सभे हमार पिछलगुआ बनि जाई, बाकी केहू मिरजई के घासियो ना डालत।

अँग्रेजी राज्य के लक्ष्य खाली राजनीतिक विजय ना रहे, बल्कि सांस्कृतिक—विजयो रहे। अँग्रेजी शिक्षा, कोट—पैट, कलाब, डांस आदि एकरे माध्यम रहते। सभ्य परिवार के लड़का—लड़की धोती—सलवार छोड़ि के पैट—कमीज पर उतरि आइल बाढ़ी जा। ई लोग के होटल—कलाब सिनेमा में अर्धनग्न अवस्था में डांस करत देखि के एह सांस्कृतिक आक्रमण के सफलता के रहस्य समझ में आ जाता। एह सांस्कृतिक—अभियान के शिकार कुरतो भइल बा, बाकी जङ्ग से रावण के मुष्टिका—प्रहार से हनुमानजी के तनी—मनी चोट लागत, बाकी हनुमान जी झट से धुरि ज्ञारि के खड़ा हो गइनी, ओसहीं कुरता—धोती खाड़ हो गइल। भारतीय प्रजातंत्र मे पैट—कमीज, कोट, टाई पेन्हेवाला लोग हाकिम—हुक्माम हो सकतारे, बाकी प्रधानमंत्री होखे के सौभाग्य आजु तक कुरतेधारी के प्रापत भइल बा। जवाहरलाल जी, शास्त्रीजी, मोरारजी, राजीवजी, पी० बी० नरसिंह राव, देवगौड़ा, बी० पी० सिंह, चन्द्रशेखर, अटल जी—सभे कुरता वाला भइल। हिन्दी के प्रख्यात लेखक आ कवि लोग के शरीर के सौंदर्य बढ़ावे के सौभाग्य कुरते के मिलत। एकाध गो के छोड़ि के समूचे राज्य के मुख्यमंत्री लोग कुरतेधारी बा। नीचे भले धोती, चुड़ीदार, चुस्त आ ढीला पाजामा होखे, बाकी कुरता जरूर रही। अब त पूरब—पच्छिम के मेल के रूप में पैट के ऊपर कुरता पेन्हल फैशन में आ गइल बा। जङ्गेस भगवान के कछुआ, सुअर, सिंह से लेके आदमी तक किसिम—किसिम के अवतार भइल बा, ओङ्सहीं कुरता अपना स्वरूप के विस्तार कड़गो रूप में कइले बा। नृसिंह रूप में भगवान जहाँ कठोर बानीं, उहँवे


मुरलीधर रूप मैं उहाँ के नयनाभिराम मोहक रूप बा। तीर—धनुष लटकवले, लमहर दाढ़ी पर पंजाबी कुरता डलले, घोड़ा पर चढ़ल गुरु गोविन्द सिंह जी के चित्र देखते औरंगजेब के दिने में जोन्हीं लउके लागत रहे। गेरुआ कुरता में स्वामी दयानन्द आ विवेकानन्द के चित्र देखके हर भारतीय के हृदय में उहाँ सभ के प्रति श्रद्धा भाव उमड़ि आवेला। लखनउआ कुरता पर लखनउआ टोपी पेन्हला पर रईसी संस्कृति प्रतिमा मूर्तिमान हो जाला। अइसहीं बंगाली कुरता आ मद्रासी कुरता विद्वाता आ शालीनता के प्रत्यक्ष प्रमाण बनि जाता। कुरता के रिथ्ति इहे बा कि जाकी रही भावना जैसी, प्रभु मूरति देखी तिन तैसी। जे जवना भाव से कुरता के अपनाई, कुरता ओही भाव के साकार प्रतिमान बनि जाता।

कुरता भारतीय संस्कृति के मूर्तिमान प्रतीक ह। बरियात में कलप दीहल कुरते—धोती या कुरता—पायजामा सोभेला। असहीं होली में कुरते के राज रहेला। पैट पर रंग परि गइला पर पैन्टवाला के मुँह के रंग फटनासी आम लेखा हो जाता। जब धोती—कुरता या पायजामा—कुरता पर ससुरारि में साली—सरहज लोग रंग डालेली, त करियो चेहरा गुलाब लेखा लिखि जाता। होली में सार लोग आनन्द के खास आलम्बन बनि जाले। एक बेर होली में हमार दू जाना सार अइले। गाँव के नवहिन के कहला में परि के दूनों जाना शिवजी के बूटी छनले। उनकर बहिनि दूनों जाना के कुरता—पायजामा सिया देले रहली। नहा—धोके जब ऊ लोग कुरता—पायजामा पेन्हें लगले, त एक जना के कुरता धोघर हो गइल आ पायजामा धूरि में सोहरे लागत आ दोसर जाना के कुरता अँटबे ना करे आ पायजामा ठेहुने तक भइल। दूनों जना के दशा देखि के नवहीं कूटि करे लगले। सार लोग सोचल कि दरजिया गड़बड़ क देले बा। ऊ लोग ना आव देखत ना ताव देखत पहुँच गइलनि दरजी मिरी आ लागतन गावे आ गरिआवे कि छोट कइलस कुरुतावा, दरजिये बा चोर। दर्जी पहिले घबड़ाइल, बाकी माजरा समझते लागत मुसुकाये। सार लोग के अकिल पर चुटुकी लेलसि, तनी गरिअङ्गबो कइलसि। बात ई भइल रहे कि भाँग के नशा में बड़कू के कपड़ा, छोटकू आ छोटकू के कपड़ा बड़कू धारण कर लेले रहे लोग। अइसने घटना से होली के हुड़दंग मनोरंजक हो जाला आ सभे मनावेला कि होली बार—बार आओ। ●●

■ वीर कुँवर सिंह विश्वविद्यालय परिसर, आगा(विहार)

फेरु बैतलवा डाढ़ी-डाढ़ी

■ कृष्ण कुमार



‘गाँव आ गंवई संस्कृति’ पर केन्द्रित भोजपुरी दिशाबोध के पत्रिका ‘पाती’ के विशेष अंक 81–82 में ‘हमार गाँव’ स्तम्भ के तहत हमार लेख ‘हमार गाँव लहुरी दिल्ली’ सितम्बर 2016 में छपल रहे। ओह आलेख के पांडुलिपि के तड़आरी के बेरा हमरा प नियति के बहुते बरिआर झोंका आइल। ओहि धरी धरनी गुजरि गइली। तब हम उनका श्राद्ध-करमठ में जी-जान से भीरल रहीं। उनका मुअला अबहीं जरिये तीन दिन भइल रहे कि अचके में ‘पाती’ के यशस्वी सम्पादक डॉ अशोक द्विवेदी जी के फोन आइल, “तब, का समाचार...! सम ठीक-ठाक बा नू... ? ‘पाती’ खातिर लेख लिखा रहल बा...?”

“ना सर...! हम त बड़ा अफदरा में घेरा गइनी। परसों धरनी गुजरि गइली। एह अंक में हमरा के छोड़ि दीं। बाद में कबो...!”

“ओ... हो... हो। ई का सुनवनी। ई त रउआ साथे बहुते अन्याय हो गइल बाकिर का कइल जा सकड़ा? ई दुनिआदारी हड। समका साथे ई सम होला। संसार के इहे साँच हड। एह संसार में केहु, केहु के ना हड। रउआ स्वयं में अकेले रहीं, अबहियों बानी आ भविष्य में भी अकेलहीं रहे के बा। राउर अस्तित्व केहु के साथे संबंध बनल आ खातम हो जाये के अधीन नइखे। आदमी के पारिवारिक संबंध जेवना के अति आत्मीय आ खून के संबंध कहल जाला, जेकरा से आदमी अति स्नेह करेला, जेकरा के आपन कहत-कहत ओकर जीभ कबो ना थाके आ जबन सांसारिक दृष्टि में बहुत महत्वपूर्ण आ मजबूत माल जाला, ऊ संबंध कबो स्थार्ड ना हड। ऊ जब एह संसार में विदा हो जाला तब आदमी के दिमाग के जोरदार झटका लागेला आ सच्चाई प्रकट हो जाला कि एह जगत में केहु, केहु के ना हड। सभ केहु रास्ता में सफर करत जात्री मात्र हड। लोग बदलेला, समाज बदलेला, दुनिआ बदलेला, आदमी के समय आ अभिर भी बदलेला बाकिर सत्य स्वरूप आदमी स्वयं के स्वयं रहेला। आदमी के ई स्वरूप कबो ना बदलेला। जब रावा एह सांच के गहनता से अनुभव करवि तब रउआ एह वियोग पर दुख तनिको ना होई। एह सांच में ही जीवन के वास्तविक सार छिपल बा। एह से अपना मन के पोढ़ के अपना जिमवारी आ रचनात्मक कर्म में रावा जुटि जाये के बा। समय के साथे सभ समा जाई...।”

कवि, कथाकार डॉ अशोक द्विवेदी जी के रचनात्मक दबाव आ धरनी खातिर मातमपुर्सी के ऊहां के सुधर-सुन्नर देशना सुनिमन थिराइल। धरनी के बिछोह के धाव गंधे-गंधे भराये के शुरु भइल। लाग्नी-बरछी कोना ओटघावनी, आ पूरा जोश-जुनून के साथे अपना गाँव के दस्तान लिखे में मशगुल हो गइनी। ब्राह्मण-भोज के ठीक एक दिन पहिले रफ पांडुलिपि हमार पूरा हो गइल। जब ओकरा के प्रेस-कॉपी बनावे खातिर पेटपोंछनी बेटी जया के सउँपनी तब ऊ आलेख एकतीस पृष्ठ के

हो गइल। फेरा मे परनी। छूरा—कंइवी चता के ओह आलेख के छोट कइनी। छव पृष्ठ के आलेख 'हमार गाँव लहुरी दिल्ली' बना के 'पाती' मे प्रकाशन खातिर भेजनी। प्रकाशित भइल। बाकिर...

मन के मोह रही हो उधो, मन के मोह रहीं। ओह आलेख के छँटनी कइल दू गो बतकही आजु ले हमरा मन के सालता। पहिला पटकन—लठकन के 'झटकाय नमः' के दू गो कथूली आ दोसर हमरा गाव के 'आरती'। एह आलेख के लिखे के मुख्य उद्देश्य इहे बा। काहे कि एह दूनो दस्तान के छोड़ला के बाद हमरा गाव के बखान अधूरा रहि जाई। एह से आई आ ओकरो के सुनलीं।

हँ, त हमरा गाव के पटकन आ लठकन दूनों जाना जंउआँ भाई रहन। अइसे एह घरी पछिम के शहरन मे लोग कमाये—धमाये खातिर पालाएन करि रहत बाड़े, ओसहीं ओह घरी हमरा गाँव के ढेर लोग कलकाता जा रहल। ओइजा चटकल मे असानी से काम मिल जात रहे। हमरा गाव के स्व० गांधी जी मिश्र बंगाल चम्पिअन ठकइचा रही। ऊहाँ के ढेर लोग के हिन्द मोटर आ चटकल मे नोकरी दिअवले रही। पटकन आ लठकन के मन मे आइल कि हमनिओ के दूनों भाई कलकाता घुमि आई जा। देखि आइल जाउ कि कलकाता कइसन जगहा बा। दूनों भाई अपना जातरा के तड़आरी मे लगलें। माघ के महीना रहे। दूनों भाई दू टीन धीव लेके बेचे खातिर कलकाता चललें। बड़का टीना मे नीचे भर टीन डालडा भर लेलें आ ऊपर से अंगुरी डुबे भ भंड़सी के छाल्ही वाला धीव डालि के दूनों टीना के मोहड़ा टन्च क देले। कलकाता पहुंचते दूनों भाई कपार प टीना धइले फेरी लगाये के काम लगवलें, 'धीव ले लड। धीव ले लड। गावे के भंड़स के एक नम्बर के धीव...'।

एगो मारवाड़ी के कान मे दूनों भाई के बोली पइकाल। ऊ केवाड़ी खोलि लाद सुहुरावत दूनों भाई के रोकलें, 'आवड लोग भाई, देखीं तोहार धीव कइसन बा....।

ऊ टीना मे अंगुरी झूबा के धीव निकलतें। सुंधलें। छाल्ही से निकालत नमरी धीव, डॉकट रहे। तजबीजे लगलें। मेन रोड के निअरे मरवाड़ी भाई के घर रहे। एहि बीचे एगो घटना घटि गइल। रोडवा प एगो बस आगा—आगा जात रहे आ ओकरा पीछा एगो कार। देखते—देखत बसवा के ओभरटेक कक्के करवा आगा निकल गइल। तब लठकन से ना रहाइल। गुमी तुरत पटकन से कहलें, 'ए भइया, देखड ना हई अचरज। ई त मतरिआ के तड़िआ के बचनिआ आगा निकल गइल....।'

पटकन कहलें, 'आरे ससुरा, चुपचाप रहु ना। हँसुआ के बिआह मे लगले खुरपी के गीत गाये। ई कलकाता हड। अबहीं ई का देखते, एइजा एक से एक चीज देखाये...'।

दूनों भाई के बतकही सुनि ऊ मारवाड़ी भाई मुस्कइलें। उनकर विश्वास ओह धीव प पोखता भइल। तब ऊ तनिको देरी ना कइलें आ मोल—तोल कडके झटकाहे दूनों टीना के धीव जोखवा लेलें। दाम देलें। पटकन रोपेया चेटिअवलें आ दूनों भाई घुमे—फिरे खातिर शहर मे पेयान कइलें....।

कहाब हड—कबहूँ विहार के सबसे बड़ जिला शाहाबाद रहे, जवन आजु चार जिला मे बैंटा गइल बा—भोजपुर, वक्सर, कैमुर आ रोहतास। जवना घरी शहाबाद जिला एकछ रहे, ओह घरी हमरा गाव— जवार के पुरनिआ लोग परतोख देत रहन, 'जग मे जगदीशपुर, सहर मे सासाराम, गंवई मे दाउदनगर, चट्टी मे डुमराँव...।' ई चारों जगहा आजुओ कायम बा बाकिर जिला बैंटा जाये से ई चारों जगहा अतगिआ गइल बा। बाकिर आज बे लेखा आजुओ चहल—पहल के माने मे ओहु घरी से बीस भइल बा। हमरा गाव के लोग आजुओ डुमराँव बाजार करे जालें। बाजार के दिने तड अइसन थक्का—मुक्की मचेला कि ददरी मेला झूट हो जाला। लइकाई मे हमहूँ बाबुजी के साथे डुमराँव बाजार गइल बानी। किराना दोकानिन के मोहड़ा नीमक के बोरा आ धरती मे गड़हा खोन माटी के बड़का नाद मे करुआ तेल से लबलबात रहे। आजु लेखा पाउच—टीना मे तेल ना बिकात रहे। कोत्हू मे तेल पेरात आ नाद मे लो आके उताट दिहत जात रहे। तब रोपेया के भैतू अधिक रहे आ सर—समान के भैतू कम। ओह घरी गदहा जिलेबी खात रहे, आजु त आदमी के जिलेबी दुतम भइल बा। हमरा झयाद बा—टके सेर खाझा, टके सेर तेल तब हमरा गाँव के कोइतरी अपना मीठ सुर मे गावत रही, 'तीसी तेल, टके सेर, ले आउ पइसा, ले जो तेल...।'

गुलाम अली के गावल 'निकाह' सिनेमा के ऊ गीत, 'चुपके—चुपके रात—दिन आँसू बहाना याद है। हमको अब तक आशिकी का वो जमाना याद है...'— लेखा हमरा झयाद आवडता, हमरा गाँव के दक्खिन आरे कोनहरा बधारी मे आहरा के किनारा डॉगर चिरात रहे आ ओकरा चमड़ा से हर के हरिस आ जुआठी जोड़े खातिर नाधा,

हर हाँके खातिर पैना के फीता आ चमरुआ जूता गाँवहीं में विरधा, मुनेसर, जागा, नरेश आ देऊ भाई बनावत रहन। बाजार के दिने ऊ लोग एह चमड़ा के समानन के बेचे खातिर रघुनाथपुर, जगदीशपुर आ डुमराँव बाजार में जात रहे लोग।

समय करवट मरलस। जइसे कलिकाल के गाल में सदाचार समा गइल। कुछ ओसन्हि ट्रेक्टर जुग आइल। बैत—बाछा कसाई हथिअवतें। हर—हेंगा, जुआ—जुआठि पटनी पर टँगाइल। मजूरा भाई पेट के जोगाड़ में पच्छिम ओरे पेआन कइलें। गाई—भङ्ग स बाँचल बाड़ी सड। डाँगर चीरे वाली चटकी चुपाइल। माल—मवेशी मुअला प दफना दिहल जा तारी सड ना त ओहनिन के बुढ़ाते औने—पौने के भावे कसाई ले उड़ तारे। बाकिर चमरुआ जूता पेन्हे वाला रिवाज आजुओ कायम बा। तेल से तर कइके हमारा गाँव के बूढ़—पुरनिआ आजुओ पेन्हेतें...।

भाव के भूखा हम बहकि गइनी। माफ करी, ढेर देरी भइल। चमरुआ जूता के जोगाड़ में दूनों भाई पटकन आ लठकन बाजार प पहुँचि गइल बाड़न। माघ के दुसार परडता। हम बूझड तानी, रउआ जडहि गइल बानी। रउआ चाह पीये के तलब महसूसडतानी। एह से चली डुमराँव बाजार। ओइजे मुनेसर भुसकुलिआ के दोकानी प चाह पीये के आ ओइजे से दूनों भाई के जूता वाली वाकया देखि लेवे के....।

हं, त ई डुमराँव के जूता बाजार हड। खुँटियाखाप जूते जूता : चरमराये वाली अंगरेजी पनही से लेले चमरुआ जूता तक संभ एहिजा बिकाला। बाजार में दुके से पहिलहीं राहे में दूनों भाई जूता हथिआवे के जोगाड़ के गोटी सेट कड रहन। पटकन कहलें, तें पहिले पनहीं के दोकान पर जाके अपना खातिर सुधर पनहीं पसन क के, अपना गोड़ में पहिर तिहे आ हमरा खातिर अपना से तन्नी बीस पसन क के अपना आगा धड के चुका—मुका बइठि जडहे। हाथ के झशारा मरिहे। हम गारी देत तोरा पेंजरा जुमि आइबि। आपुस में हाँथा—बाँही करे के। एहि बीचे ते जूता पेन्हले आन्ही लेखा दोकानी प से रफ्फू—चक्कर हो जडहे। हम आपन वाला दूनों पवाई तोरा के मारे खातिर तड़ातड़ फेंकबि। पीछा—ताकत दूनों पवाई पनही लोकत तें परा जडहे। हमहूँ तोरा के लखेदत बाजार के धरम—धक्का में बैतरनी पार कड जाइबि। फेर हमनी के बाजार पार क के गोलिआ जाये के...।”

“आरे महराज....। खाली चाहे मत पीहीं। ऊ देखीं दक्खिन ओर के ‘हॉरर—सीन’। कइसे लठकन आपन पनही पेन्हले आन्ही के बतास भइल बाड़े आ पटकन आपन पनही चला के फटाफट मारड तारे। देखीं अब दूनों भाई सोझ उत्तर ओरे रेटेशन रोड धइले लम्ही लेले। बुझाता, राज हाई रकूल से एने, लोग रुकबे ना करिहे...।”

माघ के जाड़ा कटुआइल नया चमरुआ जूता लठकन के गोड खूने—खून हो गइल। दूनों भाई बाजार के बहरी होके गोलियाइलें। लठकन दूनों पावल पनही देले भइया के। पटकन नपलें। बड़ा साइज में पनही ऑटल पनही से भाई के कटाइल गोड देखि कहलें पटकन, “चलु...चलु...। एह से तनिको नइखे घबड़ाये के...। पनही से कटाइल घाव पनही पेन्हे से ही ठीक होला। पनही जब तेल से चमोराई जाई त अपने आप मोलायम हो जाई...।”

“तेल के जोगाड़ कइसे होई, भइया...?”

“तें, त बड़ बुरबक आदमी बाड़े। तोरा इहे भुलाइल बा...। राजा होई त का खाई...? आरे, जब रजे हो गइल त ओकरा खाहीं के दुख होई। पनही के उपाइ हो गइल त तेलो—तासन के जोगाड़ हो जाई। तें चुपचाप रह ना। चलु किराना बाजार ओरे...।”

“का कहड तानी! लेट होता। गाँवे जाये बा। आरे महराज! बलिये नू जाये के बा। ई कवन ओहटा बा का...? पान स तेरह पकड़े के बा...! आरे साहेब, छोड़ी ई सभ परगन। कथा निअराइल बा। पटना साहिब गइल से चलि जाइब। तनिको मति घबडाई।। हम रउआ साथे बानी। दिक्कत बुझाई त हम रउआ के टीसन तक अरिआति के शटल में बड़ा देबि। बक्सर से बलिया राते—दिने गाड़िन के रेलमरेल रहेला। तनि ए—सा सबुर धरीं ना होखे त एक बेर अवरु चाह पीलिं। हऊ देखीं, दूनों भाई फेर बाजार ओरे आवड तारे...।”

“हँ जी, ठीके कहड तानी। हउका हो दे किराना दोकानिन के सोझा दूनों भाई खाड़ होके ऑखिन से कुछ इशारा करड तारे...।”

“सुनल जाउ, ऑखिन के कामे हड इशारा करे के। साँच कहीं तड ऑखिन में कवनो खामी ना होला। खामी तबे शुरु होला, जब भीतर के इरादा गडबड होखे लागेला। असली बात ई हड कि जब नीयत रहीं। मछरी के मटकी मल्लाह चीन्हेला। हमरा गाँव के ई दूनों जाना जंऊआँ भाई हवे। एह से हम एह लोग के खेलकर्त्त रुप से रउआ के पहिलहीं वाकिफ करा दे तानीं। ई दूनों भाई पनही में तेल डाले के फिराक में चलल बाड़े। ओह

किराना दोकानी के अगवास में गाड़ल नाद के तेल में कूदिहे आ राहु बाबा के पूजा के पूर्णाहुति हो जाई...।”

हैं, त किराना दोकान के सोझा दूनो भाई धकिआवत जुमलें आ दवरे प’ ले फाएट, दे फाएट मचा देलो। आपुस में लड़े खातिर अइसन धोकचा बन्हलें कि लोग बटोरा गङ्गल। धरा—धरउअल मचि गङ्गल। भङ्गल धसोरा—धँसोरी। पलक मारते दूनो भाई एके साथे करुआ तेल वाला नाद में कूदि गङ्गलें। दोकानदार माटी के माधो बनि गङ्गलें। अपना दोकानि के दुर्दशा देखि सनाका खा गङ्गलें। कपार के बार खझुलावत अहुत्था होके ऊ कहतों, “कवना मुँह झंउँसा के मुँह देखि के आजु उठनी हाँ कि अइसन मूढन से पाला परि गङ्गल। सभ गुर गोबर क देले सँ। जलदी इज्जा से भाग ना त अबम्ही थाना में खबर करू तानी...।”

दोकानदार के बतकही सुनि दूनो भाई दनाक, से नाद के तेल से बहरी निकलते आ पनही कचकचावत अपना गाँव के राह धङ्गलें...।

हम रउवा के जनाइ दे तानीं कि पटकन आ लठकन पेशेवर चालबाज ना रहे लोग। कबो—कबो ‘झटकाय नमः’ के सिद्धांत प आपन हाथ साफ क लेत रहन। पटकन त हमरा इयाद नझखन परत बाकिर लठकन के डंटा लेके ठेघत आजुओ तनि—तनि इआद आवजता। हमरा गाँव के लोग आज तक एह दूनो भाई के कथा कहेलें। आजु ऊ दूनो भाई नझखन। कालपुरुष अपना निठोह पंजा में ओह लोग के दवेचि लेले बा। ओह लोग के करतब के बखान रउआ, आन गाँव के आदमी के सुनावत हमरा मन के बेकली बढ़ल जाता। हियरा हुनकि के भीतरे—भीतरे सउँसे देहिं में बीखि भर देले बा। मन अड़इत—हठी घोड़ा लेखा अलफ लेता आ अनेक प्रश्नचिन्ह हमरा मन में धुँआँ—धुँआँ लेखा उभरउता— ‘केहू रोटी फेकउता, केहू ओकरा खातिर चोरी करउता, केहू गद्दी पर बझटल केहू के गरदन काटउता आ केहू आधा—अधेता के दिकदारी के चलते पनही हडपडता। समझीं, त एक लेखे सभे चोर बा। एह से एह पर ढेर माथा—पेच्ची नझखे करे के काम! आई, आगा डगरी जा....।’

नयका कहाब हृ—सदुआना नाता, आठ कमनिया छाता आ सत नाराएन बाबा के कथा। आजु के चलन में एह तीनों के बहुते लोग जीव—जान से निमा रहल बाड़े। बाकिर हमरा समझ से ई सदुआना नाता, कझसन नाता हृ जी...? कोंहार किहाँ हाँड़ी बिकात रहे, एगो रउआ किननी, एगो हम किननी। तब ई कझसन नाता...? जहंवाँ तक छाता के सवाल बा, त ई ठीक बा। धाम—बरखा दूनों से बचावउता चाहे ऊ आठ कमानी के होखे भा दस कमानी के। एह से कवनो बने—बिगडे वाली बतकही नझखे। बाकी बाँचल सतनाराएन बाबा के कथा। त ई सवा सोरहो आना ठीक बा। कम खरच में फरिआ जाये वाली कथा। साँऊज होखे त फल, पचमेवा, ना त रोट, पनजीरी आ पंचामृत। रहल बात पंडित जी के दान—दक्षिना आ नेग—चार के। त एहू में ढेर तूल—तबालत नझखे। सपरे तवन दे दीं ना त आँखि गुंडेर दीं। हाँ...हाँ में सभ फरिआ जाई....।

रउआ गाँवे सतनाराएन बाबा के कथा के का हिसाब—किताब बा, ई त अपने के जानत होखबि, बाकिर हमरा गाँवे एह कथा के बहुते प्रचलन बा। बिआह—शादी के मोका प तिलक आ चउठारी के दिने एह कथा के त करारी बड़ले बा। साथे छोट—मोट भखवटी के पूरा भङ्गला प एह कथा के लोग कहवाये ला। गहराई से सोचबि त रउआ बुझाई कि एकर दार्शनिकता आ वैज्ञानिकता बहुते अनोखा बा। कवनो धार्मिक संकल्प के साथे कई गो बतकही जुटल रहेता। व्यष्टि के समष्टि से, छोट के बड़ से आ सीमित के विराट से संकल्प के माध्यमें से जोड़ल जा सकउता। एह से एकर संबंध सृष्टि के शुरुआत से आजु तक रहल बा आ आजुओ ई आदमी के अभीष्ट में समाइल बा...।

जइसन कि रउआ जानृ तानी सतनाराएन बाबा के कथा के बाद हवन होला आ पीटियाठोक आरती गवाला। छेरा नदी के किनारा बक्सर जिला के आखिरी प बसल हमार गाँव बराढ़ी आ हमरा गाँव के सटले पड़ोसी गाँव भदवर में जवन सुन्नर—सुधर आरती गवाला ओकर बखान कङ्गल हमरा कलाम से बाहर के बतकही बा, काहे कि हम ताल—सुर के मरम ना जानीला। हमरा गाँव के आरती अतीत के इयाद मत बनि जा, एह से हम ओकरा के रउआ सोझा प्रस्तुत कर रहल बानी। हमरा गाँव के आरती बसंत के सुर—ताल में होला। नाभी से जोर लगा के बसंत गवाला। साज—बाज त आजुओ सोरहो आना सही गिरेता बाकिर बढ़ती के बेरा, भीतरी हुलस पतरा जाये से आवाज छितरा जाला। कतना गवनिहार लोग के कंठ प ताला लटकि जाला। बाकिर एह खातिर का कङ्गल जाई? गुर के लज्जू टेढ़ो भला। उपास से पतोहि के जूठ निम्न। अपना जिनिगी के उनहतरवाँ बसंत देखे के आसरा लगवले, हमरा ई कहे में तनिको गुरेज नझखे कि लड़काई से लेले आजु तक हमरा गाँव के लोग ओही

सुर—ताल में सतनारायन बाबा के आरती गावेतों, जड़से पहिले के पुरनिआ लोग गावत रहन। गमछा में ढोलकी कमर में बाण्हि के ठकड़चा जब बसंत राग में आरती के ठेका ठोकेतों आ साथे झाल—झाँझ के मीठ सुर—ताल के मिलान से एगो अजबे समा बन्हा जाला। बुझाला, जड़से भादो—भदवारी फगुनहटि में बदलि गङ्गल...।

पानी प धरती आ बिना पाया के आसमान बना के माया रूपी नगी रचे वाला ऊ इजिनिअर बहुते अजूबा बानी। एह से आई आ ओह इंजिनिअर के खुश करे खातिर हमरा गाँव के सुर—ताल में 'आरती' सुनीं— 'आSSSSJRRSSSTी लागे हो, ए लाला, रउरी आरती लागे। ॥२॥

1. लाल के SSSथी, लाल केथिन के, दीयवा ए बारो केथी केरे बाती। आ...ह...हो लाल, केथी केरे बाती। ॥२॥
केथी के तेल चुआई के हो, केथी के तेल चुआई के, बारो सारी राती हो। ए लाल रउरी आरती लागे। आरती लागे हो, ए लाल बारो सारी राती हो ए लाल रउरी आरती लागे। ॥२॥

2. लाल ए तSSSN, लाल ए तन के, दीअवा ए बारो मनसा के रे बाती। आ...हो...हो लाल मनसा के रे बाती ॥२॥

प्रेम के तेल चुआई के हो, प्रेम के तेल चुआई के बारो सारी राती हो। ए लाल, बारो सारी राती हो। ए लाल रउरी आरती लागे, आरती...

3. लाल SASSS वSSSN लाल, सावन—भादो, उमडे बरखा रीतु आई। आ...ह... हो लाल बरखा रीतु आई। ॥२॥
श्याम घटा घनधेरी के हो, श्यामघटा घनधेरी के मेघवा झरी लाये हो ए लाल मेघवा झरी लाये हो। ए लाल रउरी आरती लागे, आरती...

4. लाल से�SSSJ, लाल सेज मैं डॉसो, श्याम के मोती माँग सँवारी। आ...ह... हो लाल मोती माँग सँवारी ॥२॥

पंथ मैं हेरों श्याम के हो, पंथ मैं हेरों श्याम के, अजहुँ नहीं आये हो।

ए लाल अजहुँ नहीं आये हो। ए लाल रउरी आरती लागे। आरती लागे हो...

5. लाल PASSSTी, लाल 'पाती' मैं लिखो, श्याम के फुलवा छितराई। आ...ह... हो लाल फुलवा छितराई। ॥२॥
बिरा—बिरहिन श्याम के हो, बिरा—बिरहिन श्याम के, अपने कर लिन्हा हो।
ए लाल अपने कर लिन्हा हो। ए लाल रउरी आरती लागे आरती लागे हो, ए लाल...

एह आरती के गवला के बाद गवनिहार हाँफत—हाँफत पसेना जातें। खड़े—खड़ी पाँच ताल बसंत राग गावल बहुते टेढ़ खीर H5। उहो मात्र आधा भा एक मिनट के ठहराव पर, एह मैं लोग गरमी मुआवे खातिर ओहि ताल—सुर मैं झटकाहे एगो झूमर गावेतों। लीं, ठहरि गइनी त अब ओकरो के सुन लीं—

नASSS चोSSJगे, गुन गाओगे। आहे नाचोगे गुन गाओगे, रघुनन्दन आगे, नाचोगे, रघुनन्दन आगे। नाचोगे, रघुनन्दन आगे....


1. के�SSSथी के लहँगा, केथी रस चुनरी हो ॥२॥
आहे केकरा आगे झामकाओगे ॥२॥ रघुनन्दन आगे, नाचोगे रघुनन्दन आगे...
2. MSS कSSSTी के लहँगा, प्रेम रस चुनरी हो ॥२॥ आहे राम के आगे झामकाओगे ॥२॥ रघुनन्दन आगे, नाचोगे रघुनन्दन आगे...
3. बा�SSSJ ए बन्द आनन्द पहिनि के हो ॥२॥ आहे उमकि—उमकि गुन गाओगे ॥२॥ रघुनन्दन आगे, नाचोगे रघुनन्दन आगे....

एह मीठरस आरती आ झूमर के साथे हम अपना गाँव के दास्तान के विराम दे तानी। आजु भारत के स्मार्ट गाँव—बिजली, चमचमात सड़क, सभ घरन मैं शौचालय, चौमुहानन प सी सी टी वी कैमरा, सभ सुविधान से भरल—पूरल रकूल, सार्वजनिक वाटर प्यूरिफायर, वाटर कूलर, अंडरग्राउंड ड्रेनेज सिस्टम, सोलर लाइट, ई—प्रशासन, वाई—फाई सुविधा, पब्लिक एड्रेस सिस्टम, सोसाइटी के आपन मोबाइल ऐप से लैश हो गङ्गले स5, ओङ्जे हमार गाँव एह सभ सुविधान से दअराइल बा। ऊ अपना पथराइल औँखिन से सेवाती के सितुहा लेखा आसमान के ओरे टकटकी लगवते बा कि कब हमरो तारनहार से भेट होई...? ■■

■ महावीर स्थान के निकट, करमन टोला, आरा-802301 (बिहार)

सम्पान सपारोह

■ राजगुप्त



एक हाली के बाति ह। चुनाव के समय रहे। पार्टी प्रचार खातिर मंत्री जी के शहर के अवाई रहे। जोरदार तेयारी होत रहे। दू दिन पहिली से मारे जे कहाँ-कहाँ से किसिम-किसिम के वर्दी वाला पुलिस डेरा-उन्डा डालि लेले रहते। करिया बादर अस घनघोर घेराबन्दी देखि सभे दांते अंगुरी काटि लिहल। एगो मामूली चिरई भी कवनो कोना—अंतरा चूं ना कड़ सकी? अझसन जबरदस्त पहरा? बाप रे बाप? सभा के शोभा खातिर कुछ मानल—जानल समाज के चुनिन्दा आदमियन के सम्मानित करेके के विवार बनल रहे। जेमे शहर के एगो नामीगिरामी पत्रकार, पुरस्कृत साहित्यकार, बूढ़ स्वतंत्रता संग्राम सेनानी, नामी बनिया—बेवपारी, एकरी बाद पार्टी के एगो आन्हर कार्यकर्ता। माने कुल्हि मिला के पाँच आदमी के बड़का—बड़का लिफाफा मिलल रहे। लिफाफा साथे में ले जाये के रहे। जेसे अगिला कतार में कुर्सी मिलित। भीड़ से बचे खातिर समय से आके अपना सीट पर बड़ठे के निहोरा कङ्गल रहे।

जिता के अउव्वल साहित्यकार जगदीश बाबू नेवता पाके बड़ी गद्गद रहते। मन खुशी से बाँसन उछरत रहे। कुर्ता में लप—लप कलप माड़ी लगा के झारि के सभास्थल पर चोहँपते। संगही आपन पांच गो किताब मंत्री जी के भेट करे खातिर ले गइल रहते। मंत्री जी के मंच पर मिले खातिर सुतार लहल रहे। चारू ओरि ताकत जगदीश बाबू आगा अपना कुर्सी पर बड़ठि गइले, जहाँ वरिष्ठ साहित्यकार के चिट लागल रहे। घन्टा भर बाद संचालक महोदय माइक पर अझले। आके मंत्री जी के बखान के पुल बन्हता के बाद सभा में समां बान्हे खातिर गीत गवङ्या रामसुन्दर के हाँक लगवले। साथे—साथे सभके हाल में आके बड़ठे के प्रार्थना कङ्गले। काहें से कि बहुत आदमी झुन्ड बहरी बतिआवत रहे।

कुछ देरी बाद हाल ठसाठस भरि गइल। पंखा चलत रहे बाकिर जगदीश बाबू के हवा ना लागत रहे। भीतरी पानी चलावे के बेवस्था ना रहे। हाल के हउलि से पियासन जगदीश बाबू छटपटाये लगले। मन मे चोर सभा गइल कि कहीं बहरी पानी पीये जाई आ आके केहू सीटे छेका तोई। दू बजे के आइल छव बजि गइल। जगदीश बाबू पसेना से नहा गइले। कलप कङ्गल कुर्ता लेबरी लेखा हो गइल। भीजत कुर्ता दाह के चाम से चिपकि गइल। बेरि—बेरि संचालक जी माइक से कहै कि मंत्री जी अब आवले चाहतानी। कार से अवले के कारन, रस्ता में जनता रोकि—रोकि स्वागत करतिया एह से आवे में देरी होता। बस आइले चाहतानी।

बस! अब मंत्री जी शहर में आ गइल बानी। छन भर मे आवले चाहतानी। एह बीच में रामसुन्दर जी से निहोरा बा कि एगो अउरी गीत सुनाई। अबे गाना—गीत चलते रहे तबले जिन्दाबाद के नारा लागे लागल। मन फरहर भइल। देर अझलीं दुरुस्त अझलीं। आइल सवारथ भइल। सभे अपना सीट से उचकि—उचकि पाछा

तिकवे लागल। मंत्री जी बुझता आ गइली। मार बढ़नी रे? इ का भइल? रोवे के रहली कि अँखिये खोदा गइल। पता चलत कि बझनौली के विधायक जी हवे। अपना दल-बल के साथे अइले हैं, इ जानि सभके जोश ठंडा परि गइल। चिहुँकि-चिहुँकि के ताके वालो लोग मन मारि पटा गइले। हाल में एकहूं कुर्सी खाली ना। हाल डमा डम के भरत रहे।

बेयारि बुझता बन्द हो गइल होये। जगदीश बाबू अफना गइले। मुँह पियास का मारे चट-चट करे लागल। हारि पाछि जगदीश बाबू रुमाल आ चश्मा अपना सीट पर राखि के हाल का बहरी निकलि गइले। हाल से अधिका आदमी बहरी टकचल रहे। हेतना आदिमी के सोझा हम सम्मानित होखब, बड़ी खुशी के बाति बा। जगदीश बाबू हेतना सांसति के बादो फूले ना समात रहते। गाना का बीच बीच में सुनवइया सङ् दू सौ रुपया बकसीस रामसुन्दर बाबू के देवे लोग। तब जगदीश बाबू के मन में से बाति आइल कि एगो हम बानी कि कविता पाठ करे में जनता थपरी पीटि पीटि वाह-वाह करे बाकिर कबो केहू एगो रुपया ना दिहल आ एज्जा साज बाज गीत पर पङ्गसा बरसत बा। गवइया के किस्मत पर डाह भइल। अपना कविताई पर क्षोभ?

छव से ऊपर होये लागल। मंत्री जी ना अइले। संचालक जी खाली एतने कहताडे कि मंत्री जी बस आवहीं वाला बाडे। इहे कहत कहत राति के सात बजि गइल। जगदीश बाबू के छटपटइनी लेसले रहे। बेरि-बेरि मोबाइल में समय देखि देखि अफसोस करे। ना आइल चाहत रहे। बाकिर सम्मानित होखला के खुशी में कुल्हि दुख भुला जास। हमरा त लालच बा। कार्यकर्तन आ समर्थकन के का सुख मिली कि बेचारा बारहे बजे से आके स्वाति का बून अस, अइसन मंत्री जी के अवाई अगोरले बाडे? मंच पर सभापति के साथे-साथे अउरी बरिष्ठ लोग कुर्सी पर बझठल बा। उ सब उरुवा अस ताकि ताकि आपुस में बतिआवत रहे। खुसुर-फुसुर त पूरा हाल में होत रहे बाकिर माझक के हल्ता में सभका मुँह के बाति तोपा जाउ। जइसे चान सुरुज पर बादर घेरि ले ला। सभकर भूखि पियास बुझता मरा गइल होये। एतना सबुरी लोगन के जुटान रहे।

एह पारी सचन्ता में नारा लागे लागल। सांचो के मंत्री जी आ गइले। आके अपना आसन पर मंच पर बझठले। माल्यार्पण के बाद सभा शुरू भइल। संचालक

जी बक्तन से निहोरा कइले कि समय के कमी बा। सब अगुताइल घबड़ाइल बा, संक्षेपे में आपन कहब सभे। जे मंत्री जी के सोझा आपन पूरा पोथी-पतरा बाँचे के तेयारी के आइल रहे ओकरा एक पन्ना पढे के कहत जाई त कइसन लागी? एक किलो खाये वाला के एक चम्मच? ऊँट का मुँह में जीरा। सब अनखुश होई। बाकिर एकर के परवाह करी? बादा कड़ के मुकरि जा, उहे अच्छा नेता होला। वक्ता लोग मुँह पिजयते रहि गइल लोग कि संचालक महोदय मंत्री के आदर के साथे माझक पर बोलइले। अउरी वक्ता लोगन से माफी मांगत बानी काहे से कि मंत्री जी एगो अउरी सभा में जाये के बाडे।

जगदीश बाबू अउँजिया गइले। मरते बा, फेरु मारे के बोलवते बा। एगो सभा में छव घन्टा देरी से आइल बानी। दोसरा सभा के भगवाने मालिक बाडे। जगदीश बाबू सोचले। मंत्री जी मंच से माझक पर आवतानी। अब सम्मान समारोह होई। बाकिर जगदीश बाबू के सोच पर पानी फिर गइल। मंत्री जी अइले। माझक पकड़ले। संक्षेपे में हँकले आ चलता बनि गइले।

मंत्री जी के गइला के बाद संचालक महोदय, सभा से निहोरा कइले, कहते कि सम्मान समारोह अबे बाकी बा, अध्यक्षीय भाषण के बाद वरिष्ठ लोगन के सम्मान होखी, सभे धीरज से बड़ठो। अध्यक्ष जी के भाषण के सुनेता कि हाल गँये गँये खाली होये लागल। जगदीश बाबू के पेट में कलछुल धुमत रहे, बाकिर सम्मान का फेरा में सज्जी भूखि-पियास मरा गइल।

जगदीश बाबू आपन पाँच गो किताब पर मंत्री जी के नाँव लिखि के भेंट करे के लिआइल रहते। उहो ललसा सूली पर चढि गइल। नाँव लिखल किताब केकरा के दीहे? सभी उरुवा अस एक दोसरा के मुँह मंच पर ताकते रहि गइल। सभके बोलती बन्न। एही बीचे संचालक जी आके सम्मानित लोगन के प्रशस्ति पत्र पकड़ा गइले। आनो के लडिका के एहँगने केहू लेमनचूसो ना पकड़ावत होई जेगने संचालक जी कागज थमा गइले। जगदीश बाबू के सज्जी खुशी घाम में काफूर हो गइल। अब पछता के का होई जब चिरई चूगि गइल खेत। बेचारु हाथ मति के रहि गइले। ●●

■ राज साढ़ी घर, चौक कटरा, बलिया

लोकराग (बारहमासा)

■ शिवजी पाण्डेय 'रसराज'



खट्लो के जोग नाहीं, मिलेला मनुरिया, सुनु रे भउजी,
आगि लागो आइसन सुराज, सुनु रे भउजी।
डेगे-डेगे रोकताटे रहिया हमार, सुनु रे भउजी,
दे-दे दुहाई ई समाज, सुनु रे भउजी।

जतिया-धरमवा के झुठिया सहारा, सुनु रे भउजी,
रचे जालसाजी जालसाज, सुनु रे भउजी।
कबहीं नरेगा, कबो रोजी के गारंटी, सुनु रे भउजी,
कहतो में लागे हमके लाज, सुनु रे भउजी।

पेटवे के खातिर कह्नी, कवन ना जतनियाँ, सुनु रे भउजी,
एकर मरमवो ना बुझाय, सुनु रे भउजी।
चढ़ते कटियवा जगावे सारी रतिया, सुनु रे भउजी,
तिकई कि होखे भिनुसार, सुनु रे भउजी।



जेठ-बहसखवा के, तलफे जस भुभुरिया, सुनु रे भउजी,
तलफे तस हियरा हमार, सुनु रे भउजी।
चढ़ते आसाढ़ होले धान के रोपनियाँ, सुनु रे भउजी,
कनई में जाई लपटाइ, सुनु रे भउजी।

निमिया के डोले जहसे, नवकी छिउँकिया, सुनु रे भउजी,
दोचित रहे मनवाँ हमार, सुनु रे भउजी।
सावन-भद्रुवा जहसे चूवेले पलनियाँ, सुनु रे भउजी,
ओइसे टपके लोरवा हमार, सुनु रे भउजी।

धानवाँ सोहत में, अँगुरियो कटाले, सुनु रे भउजी,
देहिं जारे घमवा कुवार, सुनु रे भउजी।
रेडेला कतिकवा में, धान आगहनिया, सुनु रे भउजी,
अँचरा से ढाँपीले कपार, सुनु रे भउजी।

जाड़े कठनरि जाले फेड़-खब सगरे, सुनु रे भउजी,
कँपसेला गँवे-गँवे हाड़, सुनु रे भउजी।
सन-सन पुसवा में सितिया लहर, सुनु रे भउजी,
बेथे लागे पोरे-पोरे जाड़, सुनु रे भउजी।

मधवा में सरिसो से, लपटे केरह्या, सुनु रे भउजी,
देखि देखि हिया हुलसाय, सुनु रे भउजी।
होरियो के बेरी नाहीं, ऊळो आइले धरे, सुनु रे भउजी,
नीक नाहीं लागे तिहुवार, सुनु रे भउजी।

●●

■ ग्राम-पो० - मैरीटार, जनपद - बलिया (उ० प्र०)-277202

बलिया के भोजपुरी काव्य-परम्परा : भाषा का ठेठ-ठाट पर समय आ समाज

□ डॉ अशोक द्विवेदी



बलिया के उखबर माटी आ ओकरा निज—भाषा में, सर्जना के बात जब उठी तड़ओह कवियन के नाँव अनासो जीभि से उचरि जाई, जवन भोजपुरी कविता के पोढ़ जगीन का साथ जियतार उठानो दिहतें। साहित्य—सृजन में, उत्तर प्रदेश का एह नामी जनपद बलिया के राष्ट्रीय पहिचान बा। इहाँ हम खतिसा ओह भोजपुरी कवियन के चरचा कझल चाहब, जेकरा के राष्ट्रीय महत्व भलहीं ना मिलल बाकिर ओह लोगन से भोजपुरी लेखन क गुमान बा।

‘गो बिलाप छन्दावती’ का जरिये प्रसिद्धि में आइल पं० दूधनाथ उपाध्याय (हरिछपरा) का कविताई में लोक हिया में ताहरत करुण—रस का भाव—सघनता का सँग, आदर्श भोजपुरी के ऊ सुभाविक प्रवाह मिली, जवन पढ़वझया—सुनवझया के मरम छुयता बिना ना रही। श्री रामबिचार पाण्डेय जी त, ‘भोजपुरी’ के परयाये रहते। लोकप्रियता अझसन कि ओह समय में भोजपुरी के नाँव आवते, उनकर अनासो लोगन का जबान पर आ जात रहे। उनका किताबन में ‘बिनिया—बिछिया’ संग्रह त बाद में छपल, ओकरा पहिलहीं उनकर कतने कविता लोगन का काने होत दूर—दूर ले चोहँपि गइल। ‘अँजोरिया’ आ ‘उलटनि’ कविता के प्रसिद्धि जिला का बहरी ले रहे। प्रसिद्ध नारायण सिंह (वितबड़ा गाँव) आ शिवदत्त श्रीवास्तव ‘सौमित्र’ (ग्राम—शेर, बाँसडीह) आदि का नाँव के चरचा त भोजपुरी काव्य के इतिहासो लिखे वाला लोग कझले बा। प्रसिद्धनारायण जी के ‘बलिया बलिहार’ में अँगरेजी गुलामी से लड़े वाला बीर—बलिदानियन के जस—गाथा ओजस्वी स्वर में उरेहल गइल बा। हुकूमत के हाथी नियर दाँत दू गो, देखावे के दूसर, चबावे के दूसर लाइन उनका तीखर व्यंग के बानगी भर बा। शिवदत्त ‘सौमित्र’ के रचनात्मक विविधता, उनका छपल संग्रह से उजागर भझल बा। ऊ हास्य—व्यंग के कविताइयो खातिर जानल जात रहलन।

जगदीश ओझा ‘सुन्दर’ : जनपक्षधरता के कवि-

भोजपुरी कविता के ‘कथ’ आ रचाव (‘कन्टेन्ट’ आ ‘फार्म’) के नया उठान देवे वाला श्री जगदीश ओझा ‘सुन्दर’ के नाँव, भोजपुरी—साहित्य में बिना कवनो संदेह अगुवा रहल बा। ‘सुन्दर’ जी (मिश्रवलिया, विद्याभवन नरायनपुर) के रहतन। गीत के रचाव आ लय (रिद्म) के सिद्ध कझले रहलन। रचनाशीलता में, जन—वाणी के अकथ उद् गार रहे। ‘कथ’ आ विचार पेटावे (संप्रेषण) में स्पष्ट जन—पक्षधरता लउके। कविता में उनकर वक्तव्य, उनका भीतर बझल एही जन पक्ष का कवि से स्वर आ शब्द—विधान पावे। ‘जुलुम भझले राम’ संग्रह का कवि—स्वर में, जुलुम का

आगा मूँडी गड़ले जन का भीतर विराजल, जड़ता के तूरे के रागमय आवाहन बा। सुन्दर जी समाजिक आराजनीतिक व्यवस्था के जथारथ के भोक्ता लागत बाड़न। अपना गहिर अनुभूति का अभिव्यक्ति में, ऊ हर बिसंगति आ बिद्रूप के रेघरियावत—उद्धाटित करत बाड़न। ‘सुराज’ मिलत, तड़का साँचो मिलत? जन साधारण का ‘मोह—भंग’ आ वेदना, कवि का करुन रागिनी में, अझसे फूटत बा कि बेधे लागत बा ... ‘बटिया निरेखत, नयन पथराइल, हमरी दुअरिया, सुरजवा न आइल।’ गहिर निराशा में उभरत क्षोभ कवि का कई कवितन में नवजागरन का स्वर में बदल जाता। कहीं खिन्नता वा, त कहीं अवसाद, बाकिर ओही का बीच—बीच में कवि के उद् बोधक स्वर....

काया डहाइल, मँहिया क मारल

साहस औरइल, बिपतिया से हारल

टूटलि कमरिया हो फाटल करेजवा/जरि गइले धरवा-दुआर
बतावड भइया, जगबड त कहिया ले जगबड !!

भइया, बिलइल तूँ अपने करनवाँ

तहरे में देसवा के बाटे परनवाँ

तहरे से जगमग बा कोठवा अटरिया/काहें मड़इया अन्हार
बतावड भइया जगबड त कहिया ले जगबड !!

सुराज अझले केतने साल बीतल, बाकि ई अन्हार, ई लूट, ई नोकरशाही, ई अत्याचार, ई गरीबी, ई अन्हार जीव ना छोड़लास। एही में ‘अढ़तियन’ के माया बा, जवन, न बुझले बुझाले, न कहले, कहाले। जगदीश ओझा ‘सुन्दर’ खेत—खरिहान, गँवई प्रकृति आ परिवेश का साथे, जोर—जबरी करे वाला ठीकदार—गुण्डाशाहियो के अपना कविता—संसार में देखावत बाड़न आ सरकारी चाल—सुभाव के चित्रित करत, गाँधीवाद, समाजवाद आदि के असलियतो उजागर करत बाड़न। अढ़तियन के माया—जाल अलगा आ तन्त्र के तन्त्र—जाल अलगा। पिसात, छलात, धोखा खात, अपढ़ आहत जनता। ऊहो गँव—करस्बा के, अपना औकात भर खटलो, कँहरलो का बाद ओझसहीं विपन्न आ दुखी बिया, जइसे ‘सुराज’ मिलता का पहिले रहे। गँव—गँव में ‘सुराज’ का दिसाई उपजल उछाह निराशा आ अवसाद में बदल गइल। जन—मन के ईहे पीर सुन्दर जी का कविता में निसरत बा।

‘सुन्दर’ जी के जनपक्षधरता, कवनो वाद भा विचार—बच्च के पक्षधरता ना रहे, ऊ कवि के अपना लोक—भाव से बूझल—जानल पक्षधरता रहे। कवि का

नाते, उनके असमानता, अनेति आ अन्याय का बिरोध में आवाज उठावे आ गाँव—गाँव, किसान—मजूर के रूप में फँइलल — शोषित, पीड़ित, आहत, दुखी—गरीब के जगावे के रहे। ऊ प्रतिरोध के नारा वाला सतही लाइन नझखन उचारत, अपना कविता से सुराज के सूरत उजागर करत, — समानता, समान अधिकार के बोध करावत ई बतावे से नझखन चूकत कि ... “चली ना घरहुआ, त देस नाहीं चली हो!” सुन्दर जी का कविता में मानवी करुणा का सँग, भारत भूमि का गँव—गिराँव का विशाल भू—भाग में निवास करत असंख्य शोषित—पीड़ितन के पीर बा। ऊ दुखी, आहत आ बेवस्था से क्षुब्ध, असहाय जन का पीर के बानी देत, ओकरा जागरन खातिर, खेतन आवाहन करे वाला सच्चा भोजपुरी कवि बाड़न।

प्रभुनाथ मिश्र: खेत—खरिहान का भाव—भूमि से राष्ट्रीय क्षितिज तक

गँव का खेत—खरिहान, बाग—बगँझा से निकलत अपना अनुभूति आ संबेदना के राष्ट्रीय भाव देबे वाला सचेत कवि प्रभुनाथ मिश्र किसान आ ओकरा जिजीविषा—जीवट के सजीव उरेहे वाला कवि हउवन। उनकर काव्य—संग्रह ‘हरियर हरियर खेत में’ गँवई जीवन के सौन्दर्य का साथ, प्रगति के खेतना बा। 1958 में एह संग्रह के भूमिका डां भगवत शरण उपाध्याय जी लिखाले रहतन। एमें प्रभुनाथ मिश्र के 53 गो कविता संकलित बा। नदी किनार, दीयर—पाट के बालू—रेत तक के भूँ अपना कठिन मेहनत आ जीवट से हरियरा देबे वाला खेतिहर का प्रति उनकर संबेदन कतना गहिर बा, एकर परिवेश उनका लोकप्रिय गीत के एगो टुकड़ा से मिल जाई —

बलुरेतवा पर हमरो पलानी मितवा!

जहाँ उगिलेला उमस सुरुजवा के जोत

जहाँ जड़वा में लउकेला आड ना अलोत

जहाँ बरखा में उमडेला पानी मितवा।

बलुरेतवा पर हमरो पलानी मितवा।।

सामूहिक सम—संस्कृति के ध्वजवाहक किसान धरती के राजा ह। ऊ सिहासन पर ना बँझे, बलुक पसेना से सींचि के धरती के हरियर बनावेला, फसल का सुधराई पर ओकर हिया हुलसेला। कठिन पसेवा से जब थाक जाता तड़, सिहराई मेटावे खातिर भुँयाँ सुस्ताला आ अगोरिया बदे खेत में गाड़ल मचान पर सूतेला। एकर कमी बस अतने बा कि, ऊ सिधवापन में

अपना दुरावस्था का दिसाई सचेत नइखे। समय—संदर्भ में, ओकरा जागत जरूरी बा। कवि एही स्थिति के, ओकरा गौरव गान का साथ चित्रित करत बा ——

मेहनत से थाकल, धरती के राजा सुतल अचेत में
बाइ जगावत जुग कबसे, ना आइल अबही चेत में
जन-मन-गन के प्रान, रतन के खान उगल जल-रेत में
बाटे हँसत भाग, भारत के, हरयर-हरियर खेत में॥

कवि प्रभुनाथ मिश्र समकालीन जनकवि लेखा, यथास्थिति के प्रतिरोध करत बाड़न काहेकि यथास्थिति जड़ता के निशानी हवे। ई गँवई किसान के कमज़ोर आ दुखी बनावेला खास कर तब, जब ऊ नियति आ बिपरीत परिस्थिति का पेंच में, कुव्यवस्था आ कुशासन के शिकार बनेता। नया बदलाव आ सुधर भविष्य खातिर, रचना करे वाला कवि बदलाव आ जागरन खातिर कविता रखेता। कोइलि अपना मीठ आ विरही कूक खातिर जानल जाते बाकिर प्रभुनाथ मिश्र ओकरा से अलग कूक के अपेक्षा करत बाड़े, ऊ चाहत बाड़े कि कोइलि के स्वर समय का अनुसार एतना तिक्खर होखे कि सुततो धरती जागि जाव, ओह धरती के सेवक आ राजा (किसान) जागि जाव। जड़ता टूटि जाव आ लोग मिलि के, प्रगति का राह के उद्धुक—अवरोध हटा देव —

तहरो कुहुँक से गुँजेला मधुबनवाँ
सुनि-सुनि फोटे फेंड़-खखबो क कनवाँ
तबो नाहीं सुतरल तहरो सपनवाँ
जियरा के पीर नाहीं बूझेला जमनवाँ
कुहुँकत कुहुँकत बीति गइले जुगवा,
गरजि-गरजि अब गाउ रे कोइलिया!

प्रभुनाथ मिश्र लोकभाषा का ठेठ स्वर में, गँवई भावबोध के उरेहत, प्रकृति का प्रकृत रूप के चित्र खींचत, भारत का समूचा गँवई—लोक के मंगलकामना करत, किसान का ओह आस—भरोस आ सपना के जगावत बाड़न, जवना के ओह समय—सन्दर्भ में कवनो लोक कवि से उमेद कङ्गल जा सकत रहे। विषमता आ अन्याय का खिलाफ समानता आ न्याय खातिर कवि के स्वर आशावादी बा ——

जोति के पसार चारू और होइ जहहें
करिया ई राति हटी, भोर होइ जहहें
थोर होइ ढेर, ढेर थोर होइ जहहें --
एक भाव सगरो जँजोर होइ जहहें
एक दिन बरे वाला अइसन लुकार बा
कहाँ कहाँ दिया बारी सगरो अन्हार बा!

“सुन्दर” जी के समय आ अन्य जनपदीय कवि

कवि का अभिव्यक्ति के विश्वसनीयता तब्बे मिलेले जब ओकरा कविता में गुँथाइल, संबेदन आ अनुभूतियन में प्रामाणिकता आ सचाई होखे। जथारथ ऊहे ना हे, जवन सोझा लउकत होखे, बलुक ऊहो हे, जवन आड़ा—अलोता भा भितराइल बा, जवन अप्रतक्ष सॉच बा। एही तरे, अनुभूतियो के गहिराई आ व्यापकता होले। कवि का अभिव्यक्ति में एह जथारथ के अनुभूति गहिर आ व्यापक होई, तबे ओकरा अभिव्यक्ति के परतीति गहिर आ व्यापक होई। कहे के ना होई कि विशिष्ट कवि, जनजीवन के बहुरंगी छवियन का साथ, जन गन के सोच—सरोकार आ आकाँक्षो के जियतार अभिव्यक्ति अपना संबेदन आ अनुभूतियन का आधारे पर करेला। सिरजन—समय का जटिलता में भाषा के ताना—बाना बुनत खा कवि के इहे कोसिस रहेला कि जवना सॉच के ऊ देखले—महसूस कइले बा ऊ असरदार ढंग से ओकरा रचना में उजागर होय। कवनो रचना अरथवान तबे बनेले जब ओकरा में, समय—सन्दर्भ के अनुसार ओकरा में सिरजित जथारथ अपना बिसंगति—बिद्वृप्ता का साथ, नया कोन (ऐनाल), नया/धन्यार्थ का साथ परोसल गइल होखे। कवि एकरा बदे कवि—प्रतिभा आ कौशल के काम में ले आवेला। ए कौशल में अगर तनिको बनावटीपन आ आडम्बर आइल त लोक भाषा का रचना के मोल कम हो जाला। कवि एही से रचना के जनग्राह्य बनावे खातिर, अभिव्यक्ति के सुभाविक रूप देला। ई सुभाविक रूप भाषा आ अनुकूल शब्द—विधान से आवेला। आभिजात्यपूर्ण आ रँगल—बनावल भाषा के ऊ सुभावे नड़खे, जवन आमफहम जन—भाषा के होला। लोकभाषा का सहज सुभाव के एगो अलगे तेवर आ ‘टोन’ होला।

लोकजीवन से गहिर जुङाव, कवि का जीवन अनुभूति के खाली गहिर ना करे, ओके बड़वर आ व्यापक बनावेला एही तरे एह जुङाव से कवि के भाषा—सिद्धियो होले। अब ई कवि पर बा कि ऊ अपना कवि—कर्म में, कवि—कौशल के कतना सटीक आ सम्यक इस्तेमाल करत बा। भाषा के सम्यक् आ अरथवान प्रयोग में लापरवाही भा असावधानी, रचना के बिनाव—रचाव में असंगति पैदा करेले। “सुन्दर” जी के कविता होखे भा प्रभुनाथ मिश्र जी के, या चाहे ओह समय का कवियन में अउर केहू के कविता। मूल्यांकन का दिसाई उपर कहल गङ्गल बात के धेयान में रखता पर, कविता के

समातोचना—समीक्षा भा आकलन में सुविधा होई ।

बलिया का कवि—परम्परा में जगदीश ओङ्गा सुन्दर आ प्रभुनाथ मिश्र का अलावा अउरियो कवि लोग रहे जेमें लालजी सहाय लोचन, राम सिंहासन लाल 'मधुर' जी के आपन एगो अलग पहिचान रहे। लोचन जी गंभीर व्यंग्य खातिर 'कुण्डलिया' छन्द के सिद्ध कड़ते रहते आ 'मधुर' जी बालकविता के। दूनों लोग ज्यादातर हिन्दिये में लिखल लोग, बाकि भोजपुरियों में जदा—कदा ओह लोगन के सामयिक कविता सुने के मिलि जाव। एही तरे श्रीराम सिंह 'उदय' आ कलीमुल्लाह कलीम (बॉसडीह), सीताराम पाण्डेय 'प्रशान्त' (बलिहार), तारकेश्वर मिश्र 'राही' (भीमपुरा) आदि के जिकिर जरूरी बा। नगेन्द्र भट्ट अपना नया गीत—विधान का कारन कवि मंच पर चर्चित रहते। नगेन्द्र भट्ट आ शम्भुनाथ उपाध्याय जी (मैरीटार) के, सुन्दर जी के शिष्य बतावल जाला आ त्रिभुवन प्रसाद सिंह 'प्रीतम' जी के कवि 'लोचन' जी के। त्रिभुवन प्रसाद प्रीतम के कुण्डलिया लिखे कड़ रुझान उनके लोचन जी का काव्य परम्परा से जोर दिहलास आ नगेन्द्र भट्ट आ शम्भुनाथ जी के गीत विधान ओह लोग के सुन्दर जी का काव्य—परम्परा से जोड़लास। भोजपुरी कविता पर केन्द्रित भइला का नाते इहाँ नगेन्द्र भट्ट आ शम्भुनाथ जी के चर्चा जरूरी बुझाता। नगेन्द्र भट्ट के कवनों संग्रह प्रकाशित नहुँखे। भोजपुरी पत्रिका 'पाती' में समय—समय पर छपत उनकर कुछ कविता जरूर उपलब्ध बाड़ी से, जवना से उनका काव्य भूँझ आ शित्य कौशल के प्रमान मिलत बा।

नगेन्द्र भट्ट : नव काव्य—विधान के गीत

भट्ट जी के कविता मे, तत्कालीन हिन्दी नवगीत आ छायावादी रुझान के झलक बा। लयविधान आ ओकरा गति के सम्भारत उनकर गीत प्रायः प्रकृति—सुधराई के नया ढंग से प्रस्तुत करत लाउकत बा। शहर में रहत कवि; मन में गाँव के छवि सहेजले बा आ ओकरे सुधि में गीत उभरत बा ——

याद पड़े गँउवाँ के बतिया, याद पड़े अमराई
कबो बहे मनवाँ में पछुआ कबो बहे पुरवाई!
....."जटा जूट वाला बरगद हो शिव के ढहल शिवाला
नवो रतन के कथा कहानी, महुआ बरुई वाला
रात रात भर नीन न आवे, जब सुधि ले अँगड़ाई।
भट्ट जी नवगीत का बिनावट में, कल्पनाशीलता आ नया प्रयोग से जनपद का भोजपुरी कवि परम्परा

में इयाद कइल जड़हें। उनका कविता में प्रकृति का सुधराई आ ओकरा बदलत रूप के चित्र विधान बा। ऊ अउर कवियन लेखा भोर आ सबेर के चित्र त उरेहते बाड़न, सँझियो के चित्र खींचत बाड़न। उनकर दू गो कविता भोर आ 'साँझि' पर से एगो दुकड़ा हम उदाहरन में दे रहत बानी। एम्मे हिन्दी के छायावादी सुभाव वाला शब्द—विधान, भोजपुरी में पलट के एगो नये ताजगी क अनुभव करावत बा —

सबेर के चित्र :---

बन-बगान नदिया पुरझन पर
छलके कनक-गगरिया।
सातों सुर में भोरवा/सातों रंग नहा के
किरिन ले आइल धरती खातिर,
अँजुरी में लुकवा के
आसमान से उतरल,
चढ़ि के फुलवन के असवरिया॥

xx xx xx

साँझ के चित्र :——

पसरे लागल सन्नाटा/हवा मचावे शोर
आँखि बचा के चलल किरिनियाँ पगडंडी की ओर।
ओरियानी पर दिनवाँ अटकल
जस पपनी पर लोर
जस-जस गिरे नजर से पानी
तस तस घटे अँजोर
पसरे लागल आँखि के काजर बहि-
बहि चारों ओर॥

नगेन्द्र भट्ट जी हमहन का 'पाती' रचना—मंच का मासिक कवि—गोष्ठी में आवसु। घुटना का परेशानी का बावजूद उनकर आइल अइसन लागे, जड़से गोष्ठी सोगहग हो जाय। त्रिभुवन प्रसाद 'प्रीतम', शम्भुनाथ जी, शत्रुघ्न पाण्डेय जी रहसु लोग। भट्ट जी के कविता सुनावे के ढंग सबसे अलग रहे। स्मृति—विम्ब के सिरिजना से ऊ भोजपुरी कविता में नये उठान के दरसावसु। अइसहूँ आजकाल कवि लोग भाषा के हिन्दी भा अउर पड़ोसी भाषा का शब्दन से काम चला रहल बा। बदलाव का तेजी में, भोजपुरी के बहुत सारा मूल शब्द भुलाइल जा रहत बाड़े स। बहुत लोग त ओह शब्दन के भावे नहुँखे बूझत, अरथ बतावे के परत बा। अइसना मैं, ठेठ शब्दावली का बिनावट वाली कविताई के ग्रहणशीलता के लेके सवाल उठत बाहम कबों कबों सोचीला कि कहाँ धिरही—धीरे भोजपुरी भाव—भाषा

आपन मौलिकता आ निजता के सुभाविक सुधराइये
मत छोड़ि देव। नगेन्द्र भट्ट जी के स्मृति-बिम्ब वाली
एगो गीत इयाद पड़त बा, एम्मे ज्यादातर हिस्सा,
हिन्दी-कविताई लेखा बा, 'भोजपुरी में, भोजपुरी के'
वाली बात नझखे। बस 'परती' के दूबि तहलहाइल' त
'सुधियन' के घटा के ओसे जरुरे कवनो पुरान स्मृति
के सम्बन्ध होई.... अतने पर मन थिर हो जाता—

परती के दूबि लहलहाइल

सुधियन के घटा उमड़ि आइल।

हस नियन दिन उतरल नदिया के पानी पर
लहर-लहर लहराइल, दिन के अगुवानी पर
जिनिंगी के ताल पर भुलाइल॥

"पाती" सम्पादन में ओह धरी हमके ई बुझाइल रहे
कि कुछ गायकन के भोजपुरी के छबि बिगारे वाला फूहर
गीतन से छुटकारा खातिर, ओकरा समान्तर लोकराग
का 'फार्म' आ लय में कवि लोगन के, गीत लिखे आ पढ़े
के चाहीं। एह दिसाई एगो जोरदार रचनात्मक आन्दोलन
चलावे के जरुरत महसूस क के, हम ना खाली "पाती"
में स्तम्भ (कालम) सुरु कइनीं, बलुक ओह समय के
पत्रिका, "भोजपुरी साहित्य सम्मेलन पत्रिका" (पटना),
"समकालीन भोजपुरी साहित्य" (देवरिया) आ "भोजपुरी
माटी" (कलाकर्ता) का संपादको लोग से एकर निहोरा
कइलीं। पाण्डेय कपिल जी, अरुणेश नीरन आ सभाजीत
मिश्र अनिल ओझा 'नीरद' आदि लोगन के सहयोग से
ई लोकराग-आन्दोलन, गति पकड़तस। हमार एगो
प्रिय अनुज जयप्रकाश 'सागर' (अब डा० सागर) ओह
धरी जै०एन०य० में "लोकराग" के रचनात्मक बड़ठकी
दिल्लियो में शुरू करवते। एकर अच्छा नतीजा देखे के
मिलत। भोजपुरी कवि लोग लोक धुन कजरी, सोहर,
चइती आदि पर सुन्दर आ असरदार गीत लिखे लागल।

बतियो में 'लोकराग' का गीति-रचना का दिसाई
ओह धरी नगेन्द्र भट्ट, शम्भुनाथ उपाध्याय, त्रिभुवन
प्रसाद प्रीतम, कन्हैया पाण्डेय, हीरालाल 'हीरा', शिवजी
पाण्डेय 'रसराज' शत्रुघ्न पाण्डेय आदि कवि लोगन
में उछाह रहे। भट्ट जी लोकराग का फार्म पर कुछ
अच्छा गीत रचलन आ सुनझबो कइलन। बरखा राग
'कजरी' का फार्म में उनका देस-गीत के एगो सुधर
टुकड़ा देखीं —

हउवा झूमि के चँवर डोलावे

बदरा चरन पछारे ना।

साँझ-सुन्दरी साँझ के बेरा दीपक-राग सुनावे

गवे रात मल्हार रात भर, भोर भैरवी गवे
पछुआ लोरी गवे, पुरवइया आरती उतारे ना !

एही तरे चइती का राग में, उनकर एगो मधुर गीत ऐ
बेरा हमके इयाद परत बा ----

झरे लगल जुही के पैँखुरिया हो रामा
भोरे - भोरे।

छोड़ि दीही खनकल हो कर के कँगनवाँ
जनि जा बिदेस छोड घरवा-अँगनवाँ
गोरिया करेले गोड़धरिया हो रामा, भोरे-भोरे।

**शम्भुनाथ उपाध्याय: जनजीवन के ऊह के
अरथवान कोसिस**

हम पहिले कहि चुकल बानी कि लोकभाषा में बाहरी
प्रयोग के अतिरेक, ओकरा सुभाव के विपरीत भइता से,
कविताई बनावटी लागे लागेते। नया शिल्प आ ढाँचा
में, लोकभाषा के सुभाविक मौलिकता के रच्छा खातिर
सुधी कवि तनिक सावधान रहे त उचित होई। भोजपुरी
के कविता, भोजपुरिये भाव-सुभाव में नीक आ मौलिक
लागी। अक्सरहा देखे के ई मिल जाला कि कुछ लोग
कविता हिन्दी में लिखि के, ओकर भावानुवाद भोजपुरी
में कर देत बा। अइसनकी रचना फरके भइल विन्हाइ
जाले। ओमें ऊ मूल (ओरिजिनल) सवाद ना रहे, जवन
भोजपुरी के बा। सिरिजनशीलता अपना भाषा का मूल
शक्ति से निखरेले आ सम्यक अरथ सिरिष्टि करेले।
कवि शम्भुनाथ जी का कविता में गाँव आ किसान के
भाव-संवेदन आ अनुभूति, भोजपुरी भाषा का प्रचलित
ठेठ ठाट का साथ उभरत लउकत बा। गँवई परिवेश
अपना प्राकृतिक रंग-रूप आ सुषमा में, ऋतुचक्र भा
मौसम का मुताबिक बदली त ओकर अनुभूति करे वाला
किसान-समाज, अपना साध-सपना, उमंग-उछाह,
स्रम-सुधराई का साथ ओके ग्रहण आ अभिव्यक्ति करी।
सामयिक हरष-विषाद, उल्लास आ अवसाद ओकरा
भाव-भाषा में स्पन्दन करत ना रही त ओह अभिव्यक्ति
में ऊ असर कइसे रही, जवन दोसरा के ओइसने प्रतीति
करावे, जवन अनुभूति करे वाला के भइल होई ।

आम-महुआ के बगझ्या, फेड़-पौधा आ फुलाइल
तीसी-सरिसो के खेत आदि के सहज चित्र कवि,
किसान का भाव-भूमि पर उतरिये के सुभाविक रूप में
अंकन कर सकेता। शम्भुनाथ जी, खुदे किसान रहत
बाड़न। अपना छोट शहर में हिन्दी के अध्यापन करत,
ऊ अपना खेती-किसानी का ओही मौलिक रूप में
जियका जोगावत मिलेले। एही से उनका कविता में,

ऊ ठेठपन बा, ऊ लोक लय बा ———

अमवाँ मैं लगली मोजरिया हो

गावे गीति कोइलरिया!

फूल के बिछावल बाटे पियर गलइचा

रसवा धोराइल बाटे सउँसे बगइचा

पिपरा डोलावेला चँवरिया हो

मारे सीटी बँसवरिया!

प्रकृति के सँग— साथे रहे वाला, खेत—बधार में रमे
वाला भोजपुरिया भला ओकरा साहचर्य—सुख से बिलग
कझसे होई? भोजपुरी के कवियो, जन—जीवन का एह
सहज अनुभूति के, अपना कविता में अपना ढंग से उरेहे
क कोसिस करवे करी। शम्भुनाथ जी बरखा के एगो
नये रूप परासत बाड़न — बदरी अझसे बूनी बरसावत
बिया, जङ्से पानी चलनी से झारत होये ——

चलनी से झारेतिया बुनिया बदरिया

रसे-रसे भीजि-भीजि बहेले बयरिया!

कविता में मानवीकृत रूप—वित्र, उनका अभिव्यक्ति
के ताजा आ चटक रंग देत बा। अपना एगो दोहा में,
ऊ अपना कल्पना—शक्ति से तत्त्वया में छिलत कोई
के एगो नये कोन से देखत बाड़न। उनका लागत बा
कि कोई अपना नैन से सान मारत बिया (इशारा करत
बिया)। चित्रात्मकता में, उनका कविताई के सुघराई
देखत बनत बा —

ताल बनल बा आइना, मुख देखेला चान।

कोई तिरिछी आँखि से, मारत बीया सान॥

xxx xxx

कउड़ बुताइल ठंड से, काँपत बाटे हाड़।

लइका धइले जाड़ के मुट्ठी में बा ठाड़॥

दुसरका दोहा में जाड़ा के एगो नये चित्र बा।
सिमसिमइला से कउड़ा बुताइ गइल बा, जाड से हाड
गलत बा, वाकिर नंग—धड़ंग तड़िका पर एकर जङ्से
कवनो असरे नझ्ये। ऊ मुट्ठी बनहले बेखबर खड़ा
बा, बुझाता कि ऊ जाड़ के मुट्ठिये में बान्ह लेले बा।
शम्भुनाथ जी के सादा सुभाव में एगो दिहाती ठसक रहे।
ऊ पेशा से शिक्षक, कर्म से किसान, जीवट के धनी ठेठ
ठाट के अइसन कवि रहतन, जेके आपन बात बेलाग
ढंग से कहे के सुभाव रहे। विश्व भोजपुरी सम्मेलन
बतिया इकाई आ “पाती—रचना—मंच” का ओह समय
होये वाला मासिक कवि गोष्ठियन में, कवि—जमात
का साथ उनुका सक्रिय भागीदारी के नतीजा ई भइल
कि उनका कविता—संकलन का सँग—सँग, सबकर

कविता—संकलन तझ्यार हो गइल। ओह गोष्ठियन के
खास बात ई रहे कि बलिया का कवियन का अलावा
आसोपास के जनपदीय कवियन के जदा कदा जुटान
हो जाय। कवनो कवि का कविता पाठ का बाद, ओपर
सब लोग आपन बात—बिचार—सलाह देव, विशेष रूप से
बड़—वरिष्ठ लोग। अच्छा विमर्श होये। कन्हैया पाण्डेय
के पहिल कविता—संग्रह “हेराइ गइल जिनिगी” 1999
में छपल रहे, तबो, जब शम्भुनाथ जी, हीरालाल हीरा,
शिवजी पाण्डेय के संग्रह 2003 में प्रकाशित भइल,
त उनुकर दुसरका कविता—संग्रह “तनिके दूर बिहान
बा” के सामग्री तझ्यार हो गइल। बलिया में, भोजपुरी
साहित्य का मौन रचनात्मक आन्दोलन के, ई उपतब्धि
कम ना रहे। नियमित होये वाली ई साहित्यिक गोष्ठी
सचहूँ कामे आइल।

शम्भुनाथ जी का संग्रह “मूस खात बा देस के”,
अपना नाँवे का अनुरूप बा। ई बतावत बा कि गँवई
सरेहि में रहे वाला कवि के नजर खाती अपना गँवई
परिवेश पर ना, बलुक पूरा देश आ ओकरा बेवरथा
पर, सचेत बा। अपना समय के राजनीतिक, सामाजिक
स्थिति आ जनसाधारण के हाल चाल पर जागरुक
कवि हर ओह विसंगति, विडम्बना पर कमेन्ट आ व्यंग
करत मिली, जवन असंगत आ खराब बा। शम्भुनाथ
जी के कवि के तेवर आ टोन उनका दोहन में सटीक
ढंग से उभरत बा —

अपराधिन के भइल बा, संसद में भरमारा।

तू-तू, मै-मै से चली, कब तक ले सरकार॥

xxx xxx

अपराधी एह देस में, सबसे बा खुसहाल॥

मन्त्री, नेता, पुलिसदल एकर उत्तम ढाल॥।

भारतीय लोकतंत्र के अन्दरूनी देवाल खसकला
आ भितरे—भीतर चरमरइला के कारन ब्रष्ट राजनीति,
नौकरशाही आ अपराधियन के कुत्सित गँठजोड़ बा।
जब रच्छके, राछछ हो जाई त जनसामान्य के न्याय आ
समानता कझसे भेटाई? पीडित—शोषित जन के रक्षा करे
के बजाय जब पुलिस आ सुरक्षाकर्मी अपराधी बाहुबलियन
के रासता देबे लागी त बेचारी जनता के का होई? नेता,
मन्त्री बनल जन—प्रतिनिधि जब अपराध के संरक्षक हो जाई
त ओकरा पर जनविश्वास कङ्से कायम होई? “मूस” त
प्रतीक हवे, ऊ बिल बनाइ के भितरे—भीतर धरती के खोखर
करी आ सुव्यवस्था के कुतुर—कुतुर नास करी। सजग
आ प्रगतिशील नजरिया कवि शम्भुनाथ का कविताई के

सार्थक बनावत बा। ई नजरिया उनका रचना—संसार में देखत जा सकेता।

त्रिभुवन प्रसाद सिंह 'प्रीतम'

प्रीतम जी, जनपद के वरिष्ठ कवि लालजी सहाय लोचन का, संसर्ग में, उनका संरक्षण में अपना समय आ समाज के विप्रित करे वाला कवि रहतन। 'लोचन' जी ज्यादातर हिन्दी में कविता कइते बाड़न। कुण्डलिया छन्द में, समाज आ व्यवस्था का विसंगतियन पर, तिक्खर व्यंग्य का साथ कमेन्ट करे में माहिर लोचन जी के विशिष्ट तेवर आ अन्दाज बा। भोजपुरी में बहुत कम्मे लिखते, बाकि निहोरा प, "पाती" का एगो अंक में उनकर दू—तीन गो भोजपुरी कुण्डलिया मिलत रहे। प्रीतमो जी, उनहोंने नियर जादातर हिन्दिये में लिखते, कभी कमार "पाती" में प्रकाशित करे खातिर उनकर कुछ कविता मिलत, हालाँकि ऊ भोजपुरी का हर गोष्ठी में बढ़—चढ़ के हिस्सा लेत रहतन। आज शम्भुनाथ जी आ प्रीतम जी नझ्खन, बाकिर बलिया का भोजपुरी रचना—मंच पर ओह लोगन के सहजोग आ भागीदारी के मिसात दियात बा।

त्रिभुवन सिंह 'प्रीतम' भोजपुरी के गीति शैली में जवन रचना कइते बाड़न, ओम्मे घर—परिवार बा, जीवन—दर्शन बा आ देश—गान बा। घर में पोसाये वाला सुग्गा, पिंजड़े में रहेला, जवन खियावल—पियावल, सिखावल जाला ओतने भर, पिंजड़ा के पराधीनता ओके, एह ले बेसी के सुतंत्रता ना देला। एह बान्हन के विवशता अलगे बा। प्रीतम जी एकर बयान, एगो कविता में कुछ अझ्से कइते बाड़न

राम सीताराम, सीताराम कहे सुगना
सुति उठि, सबके सलाम करे सुगना।

पंछी बनइला, बिजनवाँ के बासी
पड़ले अकेल अब काटेले उदासी
पिंजड़े मैं सँझिया-बिहान करे सुगना।।

एगो गीत में घर के आनन्दित करे आ वात्सल्य सुख देवे वाला गोदी के खेलवना बा। शिशु के निश्छल आ अबोध क्रिया—व्यापार केकरा ना सोहाय ? प्रीतम जी भाव—सधनता का साथ एह शिशु—सुधराई के अंकन कइते बाड़न। गीत के एगो टुकड़ा देखी —

हँसे किलकारे कबो ओठ बिजुकावे
सुसुके कबो त मध्ये घरवे उठावे
टप-टप महुआ चुवावे दुनों नयना।
घुटुरुन-घुटुरु चलेला भरि अँगना।।

प्रीतम जी लोकरागो में एगो कजरी अक्सर सुनावसु,

जब कवनो पावस गोष्ठी होखे। अझ्से ई "पाती" का कवनो पुरान अंक में छपलो बा। एमे विशेष कुछ नया नझ्खे, बस पारंपरिक राग, पारम्परिक ढंग

रिमझिम बरिसे श्याम बदरिया

मोर नगरिया भीजे ना।।

अरे रामा, उमड़ल ताल पोखरिया,

महल अटरिया भीजे ना।।

एगो कविता में सम आ पुरुसारथ के सुधराई का साथ, कर्म कइला के आवाहन बा। कविता निज से उठि के अन्त में देश से जुड़ जात विया। कवि के ई आवाहन सम का महत्ता के प्रतिष्ठा देत बा ———

खूब सीधृ कि बिरवा बिरिछ बनि जाय।

सीधृ पसेना का पानी से सीधृ

आपन चढ़लकी जवानी से सीधृ

डारल सनेहिया फलित बनि जाय।

खूब सीधृ कि बिरवा, बिरिछ बनि जाय ॥

कन्हैया पाण्डेय : सिरजन - संभावना के निखार

कन्हैया पाण्डेय, कवि—कर्म के निष्ठा से भरत—पूरत कवि हवें। 1990 से ऊ भोजपुरी कविता का जरिये, हमरा सम्पर्क में अइते। उनका रचनाधर्मिता में जतने सहजता बा ओतने ईमानदारी बा। सिरजन का दिसाई निरन्तर लगन से लागत रहे वाला कवि का रूप में विनम्रता उनका व्यक्तित्व के गहना बा। ओह घरी ऊ अपना गाँव मैरीटार से थोरिके दूर, एगो मिडिल स्कूल में पढ़ावत रहते, बाकिर खेती बासी के काम उनसे ना छूटत रहे। उनका कविता में, गँवई—संसार अपना सुभाविक रूप में उमरत बा।

"हेराइ गइल जिनिगी" कन्हैया पाण्डेय के पहिला काव्य—संग्रह हवे, जवन 1999 में प्रकाशित भइल। संयोग से एह संग्रह के भूमिका लिखे के अवसर हमरा मिलत रहे, एसे उनका कविता—संसार से हमार परिचय पुरान बा। जिनिगी के सञ्चुरवला में आदमी एतना अझुरा जाला कि ओकर दर्शन समझ में ना आवे आ जब कुछ—कुछ समझ आवेला तड़ देर हो गइल रहेला। कन्हैया जी एही बात के, अपना ढंग से कहले बाड़न —

का जाने कवना बेयरिया से लहकल

मनवाँ के हिरना, सरेहिया में बहकल

जतने बचवली ओराइ गइल जिनिगी

हेरते में, हमरो हेराइ गइल जिनिगी।

जिनिगी के लडाई में अझुराइल कवि के अपना

समाज आ ओकरा व्यवस्था से निकहा टकराव के देखावत बा। उनका समाज में पसरल असमानता, अन्याय, लूट-खसोट, दबंगई आदि सहन नझ्ये होत। गाँव-जवार, करवा, शहर में आये दिन घटत रहे वाली बेचैन करत बाड़ी सन —

मोछिया अँडिठि धूमड तरे बेइमनवाँ
सोझिया सहत बाडे रोजे अपमनवाँ
खेत खाय गदहा, जोलहा पिटाया।

×× ××

बन्न भइल बा खिरिकी सबकर/बन्न भइल दरवाजा
दुनों कान पर जब्बर चोरवा/लगल बजावे बाजा
स्वारथ में बन भइले बाटे सबकर नाका-नाका हो !
जुम्मन काका हो !!

×× ××

तुहीं बतावे, कहवाँ बाटे आपन हिन्दुस्तान !
न्याय बिकाता, जहवाँ हाटे
जहाँ कनुनवाँ आळहर बाटे
दुर्जन कुरुसी के हथियावे
सज्जन, सोझिया माथ नवावे
सीना तने धूमे हरदम, अपराधी-बङ्मान।

कवि अपना सुराज आ ओकरा बेवस्था का अन्तरविरोध से खिन्न बा ओके अचरज एह बात के बा कि शोषित, पीड़ित लोग प्रतिरोध तक नझ्ये करत। भ्रष्ट राजनीति सगरे तंत्र के कुव्यवस्था आ अनेति का तरफ ढकेल देले बिया। समूचा समाजिक ढाँचा चरमरा रहत बा।

कन्हैया जी का संग्रह में अङ्सन कविता के कमी नझ्ये जवना में जन साधारन के सोच-सरोकार, आशा-आकाँक्षा आ कुव्यवस्था पर क्षोभ नझ्ये। एम्मे दर्जनों लोकतय के गीत अङ्सनों बाडे से, जवना में पारम्परिक स्वर अपना रंग रस का साथ मन के छुवत बा। एह गीतन में अनुभूति के व्यापकता, सउँसे देश के समेटति बिया। कवि कहीं खेत-खरिहान, कहीं नारी जागृति, कहीं सीमा पर लडत सैनिक, कहीं समाजिक चेतना, कहीं देशप्रेम के विषय बना के लोकराग में गीति रचना कङ्ते बा। तरह तरह के लय आ राग में रचत गीत भाव विभोर करत बाड़ सँ।

एगो गीत में पति के लापरवाही और दारू पियला आ एने ओने धुमला पर ओरहन देत मेहरालु बिया—

नीक लागे ना रहनिया
पिया तोहरी।

बड़को बेहुड़िया के चउरा ओरइले
अन्हिया-तुफनवा के दिन नियरइले
थोरिकी-सा बाँचल बाटे, धान अगहनिया

पिया तोहरी, नीक लागे ना रहनिया ।

प्रचलित मुहावरन आ शब्दावली के सार्थक इस्तेमाल से, कन्हैया पान्डेय अपना कविताई के सँवारत, सोहेश्य रचनाधर्मी भइला के सबूत देत लउकत बाड़न। उनका दुसरका कविता-संग्रह 'तनिके दूर बिहान बा' में ज्यादा परिक्वता (मेच्योरिटी) लउकत बा। एम्मे शिल्प आ कथ दूनों दिसाई विविधता बा आ रचनाशीलता का साथ, कविता में विचारो खुल के उभरत बा। पहिल संग्रह पर अछिल भारतीय भोजपुरी साहित्य सम्मेलन उनके "आचार्य महेन्द्र शास्त्री" पुरस्कार देले रहे। इ उपलब्धि, उनका रचनाशीलता के अउर उत्साहित कङ्लितस। 'तनिके दूर बिहान' में कन्हैया पान्डेय अपना सामयिक भाव बोध के संकेतिक चित्रन से सजवले बाड़न आ गँवई परिवेश के अउर चटक आ जियतार ढंग से उरेहले बाड़न। गीतन में प्रभाव भरे खातिर ऊ लोक लय के गीतन में, भाषिक बिनावट का दिसाई सजग लउकत बाड़न।

नवका संकलन का कविता में बदलत गाँव के तस्वीर बा आ लोग समझ नझ्ये पावय कि गाँव काहे आपन पुरनका मान मूल्य आ चरित्र बदल रहल बा। एघरी गुल्ती ऊंडा आ कवड़ी-चिकका का जगहा, कट्टा, छूरा आ तमंचा के सौकिया खेल बा। बाइक बा, मोबाइल बा, मुरगा-दारू के दावत बा, नवहन के मनसरहँगई का आगा बड़-बूढ़ बोल नझ्ये पावत। एक लोखे झिरिखा-झाह में गाँव भितरे से धनक रहल बा—

फेड रुख जहवाँ ना रेड परधान/

कतहूँ सरेहिया में लउके ना छाँव

पिया धनकत बा गाँव ।

××× ××

राह-घाट में बड़ल छिनइती, झूठ बा चम्बल घाटी
छित्स के सम्बन्ध भइल बा, दुख केकर के बाँटी
ठाँव ठाँव शकुनी दुर्योधन फेंके आपन ढाँव रे
बदलि गङ्ल बा, ऊहे नझ्ले, पहिले वाला गाँव रे ।

××× ××

सोझिया के नझ्ये जमनवाँ हो, आज कवने करनवाँ?
सिकहर प' टँगल परनवाँ हो, आज कवने करनवाँ?
सुराज मिलाते कतने दशक भइल। देश तरकी
कङ्लितस, सुविधा संसाधन बढ़ावत गङ्ल, बाकिर

प्रष्ट—तंत्र में गरीबी आ मानसिक पिछ़ापन ज़इसे
गर क फॉसी हो ग़इल, ऊ जाते नइखे स्म के मोत
घटल, सम्मान घटल, आपुस के प्रीति आ ओकर
मरजादा घटल। बोलला—बतियवता के आजादी मिलल
वाकि, नागरिकता में मनबद्धूपन आ ठसक बढ़ल।
जाति—मजहब के भड़कावत अजुओ बदस्तूर जारी बा।
कवि का मन में एह सब का दिसाई गहिर क्षोभ बा। ऊ
कविता में विसंगतियन के उद्घाटित करत खा गमिया
आ उक्ति—वक्रता के सहारा लेता। ओकरा भाषा में
प्रचलित कहाउत आ मुहावरा सामयिक सन्दर्भ के, गहिर
रूप से उधारत बा। कुछ दोहा देखे लायक बा —

लोकतन्त्र लँगटे भड़ल, ढँकलो भद्दल उधार
लउकत नइखे देस मैं, तनिको कही मुधार।

xxx xxx

मुखिया अन्हर हो ग़इल, बहिरा बा कानून
ठाँव-ठाँव दंगा मचल, डेग-डेग पर खून ॥

xxx xxx

अबहीं रावन ना मुवल, कतनो लागल बान
देहें-देहें पड़सि के, धूमत बा श्रीमान ॥

कन्हैया पाण्डेय का रचल लोकराग वाला गीतन
में लोकलय के नया लयदारी आइल बा। ऊ कविता
में रुमानी आ छीछिल उरेहे से बाँचे के कोसिस करत
लउकत बाड़न। अब उनका गीतन में अनुभूति के
गहिराई आइल बा। भोजपुरी भाषा के मूल शब्द गरिमा
आ ओकरा प्रयोग के सहूर विकसित भड़ल बा, जवना
कारन अभिव्यक्ति अस्थवान आ तलास्पर्शी बनत बा —

लरकल लरहिया बाटे, उजरल पलानी/कबले अइबे पिया
छिलबिल अँगना मैं पानी, कबले अइबे पिया ?

xxx xxx

कसि के बन्हाइल जाता गरवा मैं फँसरी
तड़पेला अइसे ज़इसे जलवा मैं मछरी
हरियर लकड़ी गरीबवा के जिनिगी/सुनुगे ना लहके, बुताय।
डहकि-डहकि रोवे टुटही म़ड़इया हँसेले महलिया ठठाय!

भोजपुरी के मौलिक पुरान शब्द ज़इसे छान्ही—छप्पर,
छिदिर—बिदिर, छिलबिल, हँडहोर, मधोंच, चउका—चुहानी,
डहकि—डहकि, लँगटे—उधार आदि के जियावे जोगावे के
कोसिस, भोजपुरी के मुहावरन के नया सन्दर्भ मैं ब्यौहार,
कन्हैया जी ज़इसन एधरी के भोजपुरी कवियन के मूल से
जोरे के काम करत बा। एधरी भोजपुरी कविता के पाट
चौड़ा हो रहल बा आ ओकरा बिस्तार मैं, देश—दुनिया आ
ग़इल बा। कन्हैया जी मुक्तो कविता (फ्री वर्स) तिख्तते

बाड़न आ कुछ गजलो प्रकाशित बा, बाकिर गीत उनका
कविताई के मूल पसन्द आ खासियत बा।

हीरालाल 'हीरा' : समय के साँच देखावे के जतन

समय का सचाइयन के देखत, महसूस करत
कवियन मैं, अपना खास ठोन आ कहे का अन्दाज
का कारन ,हीरा लाल 'हीरा' के कविता, पढ़े—सुने
वाला लोगन के बरबस अपना ओर खीचेते। उनकर
कविता—संग्रह 'ऊ उजियार न आइल', वरिष्ठ
कवि शम्भुनाथ जी का सँगही 2006 मैं छपत। 'ऊ
उजियार न आइल' का कवि मैं आजादी का बाद
मिलल "सुराज" का प्रति खिन्नता बा। कवि का भीतर
जनसाधारन का 'मोहभंग' आ ओसे उपजल निराशा
त बटले बा, सार्थक बदलाव के छटपटाहटो बा। ऊ
जनपक्ष के आकांक्षा के स्वर देत, राजनीतिक विसंगति
आ अवमूल्यन पर तिक्खर व्यंग करे से अपना के नइखे
रोक पावत ———

ढंग भुलइले रहनुमा, बदलल उनकर सोच
चाहत बाड़े, देश के कइसे लीहीं नोच॥

xxx xxx

पीछे मुड़ के देखि लीं, बीतल साल पचास
नैतिकता ग़ड़हा गिरल, दुराचार आकास॥

xxx xxx

सितलहरी मैं ना जरल, रस्ता-धाट अलाव
घर मैं बस अफसरन के, पाकत रहल पुलाव ॥

आजादी का बाद ना त शोषण खतम भड़ल, ना
अत्याचार, ना दबंगई। अशिक्षा, गरीबी आ नियति के मार
सहत जनता का सामने, ऊहे कुत बेमरिया नया रूप
धङ्के के सोझा आ ग़इल। आजादी के खुशनुमा सपना
आ मुरकान, जथास्थ मैं, ओकरा अवसाद ग्रस्त जिनिगी
मैं, फेफरियाइल ओठन लेखा पसरि ग़इल। राज त
कहे कहाये खातिर आपन रहे, बाकिर ओके नौकरशाही
आ लाल फीताशाही चलावे लागल। चॅल्हाक, धूरूत,
आ पहुँच वाला मौकापरस्त लोग एकर खूब फायदा
उठावत। नैतिकता, सदाचार, सादगी, ईमानदारी थोथा
आदर्श आ उपदेश बनि के रह ग़इल। नेता जनसेवा
का बजाय, सुख सुविधा के मेवा खाये लगलें। प्रशासन
कागजी कवायद मैं मसगूल हो ग़इल। पारदर्शिता का
अभाव मैं जवन रुपया, जवन सुविधा, जवन उनन्ति
गँवन मैं जाँगर खटावत जनता तक पहुँचे के चाहत
रहे, बिचवे का लूट आ बनरबाँट मैं ओराइ ग़इल। हीरा
जी एह तथ्य के, कविता मैं अपना ढंग से, इशारा करत

बाड़न। जाति वर्ग में बैंटाइल, शंका आ भय में घेराइल लोगन के मानसिक स्थिति अइसन ना रह गइल कि हिया के उमंग—उल्लास आपुस बाँटि सको ——

खोता में सुगना बा सपटल, झाँकत नइखे बहरा
कदम कदम पर धोखा बाटे, साँस-साँस पर पहरा
उमस भरल हमरा सिवान में, मलय बयार न आइल।
सोचले रहलीं जवन जुगन से, ऊ उजियार न आइल !!

कवि आ साधारन समाज का आदमी, अनुभूति आ सबेदन में एकके लेखा होला। जवन सामान्य व्यक्ति कहि ना पावे, कवि ओके अपना कवि कौशल आ शब्द—बिधान का जरिये, वाणी देवे के काम करेला। अब कवि का सामरथ पर निर्भर बा कि ऊ अपना अनुभव—प्रतीति के केतना सार्थक आ सोहेश्य ढंग से अभिव्यक्ति देव।

हीरालाल जी का कविताई में, समाज के इकाई, धरो—परिवार के टूटन आ बिखराव के वर्णन बा, साथे—साथ बेटा—बेटी, बाप—महतारी, भाई—भाई का सबेदनशील सम्बन्धन में बिखराव आ परायापन के मार्मिक अंकन बा। उनकर कवि खाली कुव्यवस्था आ देश के समाजिक आ राजनीतिक हालते से दुखी नइखे। नया जुग का संकीर्ण सोच आ स्वार्थ वाला ब्यौहारिक नजरियो से क्षुब्धि लउकत बा।

भाई—भाई में रार बढ़ि गइल/बिना बात तकरार बढ़ि गइल
अँगना-दुधरा लगल बैंटाये/पहुँचल पंच दुआरिया रे
मई बाबू के, के राखी, सुरु भइल तकररिया रे !

*** ***

नाती—बेटा सभे भरल बा/उमिर बहत्तर हेलि चलल बा
बेबस मुखिया देख॑ कइसे अब्बो हाड़ ठेठावेले!

हीरा जी, विनयी व्यक्तित्व के कवि हउवन, बाकिर कविता मे, व्यंग के गहिर उरेह करेले। “पानी” पर उनकर लोकप्रिय कविता बा, ओमे ऊ जन प्रतिनिधि आ नेता कहाये वाला लोगन के खबर, एही पानी वाला व्यंग का सहारे लेले बाड़े। अइसहीं समाज में मानवी मूल्यन पर उनकर गहिर चुटकी “पाती” का पुरान अंक मे छपल ‘नया कियेन शास्त्र’ मे बा। खाँटी भोजपुरिया ढंग से, ऊ कियेन के मुख्य चीजन के प्रतीक बना के समाजिक विद्रूप पर कमेन्ट कइले बाड़े, समझे—बूझे जोग बा। जइसे

“कलषुल अस जे हेने-होने/कूदी-फानी, फरी-फुलाई।
भाग भगौना के ना जागी/हरदम अदहन, पीही, खाई॥
तावा अस परहित जरला मैं/करिखा सगरी देह पोताई॥
राह बहरबे जेकर, ऊहे/तहरा राहे काँट बिछाई॥
समझीं त बहुत कुछ बा, ना समझीं त कुछ ना!

शिवजी पाण्डेय ‘रसराज’: सुधराई आ प्रेम के कवि

शिवजी के उपनाम रसराज बा त अइसहीं नइखे, उनका कविता मे रसप्रवाह बा। सह अनुभूति बा, परदुख कातरता बा आ करुना बा। रसराज के कविता संकलन “रोवेले फफकि मुस्कान” 2006 मे छपल आ उत्तर प्रदेश हिन्दी संस्थान से एह किताब के राहुल सांस्कृत्यायन पुरस्कारो मिलत। ई संकलन शिवजी के रचनात्मक विविधता के गवाही देता। एह सग्रह मे साठ गो रचना बाड़ी स॑, जवना मे बिषय आ कथ के भिन्नता का साथे साथ सन्दर्भ के भिन्नता बा। सुरहा ताल का किनारा बसत मैरीटार गाँव के रहेवाला रसराज सामान्य जन के हास—हुलास, सोच—सरोकार आ पीर के जियले बाड़न आ अपना कविता मे ओकर सहज उरेह कइले बाड़न।

“जोगईले पानी” गीत मे शिवजी गँवई सर्वहारा के सम्मान का गीत लिखते बाड़न। एह गीत मे, उनकर नकारात्मक ना, सकारात्मक नजरिया स्पष्ट बा। गीत मे साधानविहीन, निर्धन का साधारण रहनी के वर्णन बा। ओकरा बयान मे कवनो अवसाद भा लोम—लालच नइखे, बलुक सन्तोष के गरिमा बा। सहज, निरभिमानी बाकिर स्वाभिमानी भाव का साथ ओकरा भीतर के परदुख कातर भाव के समझल जा सकत बा ——

जेतना बा, औतने मे ठीक हम बानी।

बड़ा नीक बाटे मोर टुटही पलानी ॥

**** ***

दियवे बा हमनी के, चमकत बिजुरिया

बइलेले सँगहीं पोसलकी कुकुरिया

भलहीं गरीब हम, जोगईले पानी ॥

दोसरा के दुख से, दुखाइ जाला जियरा

सुख देखि अनकर, फुलाइ जाला हियरा

नाहीं बाटे छोरा-छीनी, नाहीं बेइमानी ॥

आजुओ अइसनका लाखन लोग बा, जेकरा मे ई सकारात्मक सोच आ रहनी बा। भलहीं ढेर सुख सुविधा आ धन दउलत नइखे, बाकि जेतना बा, ऊ ओतने मे काम चलावत अपना मानवी गरिमा के जोगवले, जियत बा। आज का क्षुब्धि, नकारात्मक माहौल मे अइसनका वर्ग के असती रूप मे चित्रित करे वाला कवि धन्यवाद क पात्र बा। असन्तोष आ विषमता का माहौल मे बिलात जात भाईचारा, सह अनुभूति आ भलमनसाहत के बचावल—रेघरियावल जरुरी बा। कवि क बड़प्पन ई बा कि —

“हम आपन दुखवा, गा—गाके दोसरा के घाव सुखाईले

गँठिया अझुराइल जिनिगी के हम गँवे गँवे सञ्जुराइलो।”

शिवजी नीक से जानत बाड़न कि 'जुगवा 'बटमार' बा आ लोगन का 'मन के कुँझ्याँ में जहर धोराइल' बा, तबो ऊ चाहत बाड़न कि लोगन के घर के खिड़की-झरोखा 'उर से कतहीं बन्द न होखे', हिन्दू-मुस्लिम में आपुसी सद् भाव बनत रहे आ 'गोधरा ज़इसन कांड न होखे' अ़इसन भाव जगवता के काम बा, बाकिर ई घोट बैंक के राजनीति, आग में धीव डलता से बाज नड़खे आवत। सही त सही, लोग अपना नफा नुकसान खातिर गलत का पक्ष में बयानबाजी करे लागत बा। एगो वर्ग के खुश करे खातिर दोसरा वर्ग के मन दुखावत बा। भेदभाव आ सरकारी तुष्टीकरण के गलत नीति एह आपुसी सद् भाव आ समरसता के नोकसाने नु पहुँचाई।

शिवजी पाण्डेय लोकराग के बढ़ियाँ गीत लिखते बाड़न। एह रससिक्त गीतन के सुनता, पढ़ता के आनन्द अलगे बा। एह गीतन में उमंग उछाह बा तऽ सांकेतिक रूप से, विषमता पर चोटो बा, दुख बा त ओकरा पीर के मरम छुवे वाला प्रभाव प्रतीतियो बा —

काटे हम चलनी रे धान अगहनियाँ/
होरिलवा मोरा जागे रे लहुरी ननदी !
xxx xxx
अब तऽ नाहीं रहल रहे लायेक गँउवाँ/
चले नया ठाँव जोहीं जा !
नाहीं कवनो राह बने रोजी-रोजिगार के
उदमो सफल होला कवनो अधार से
इहवाँ खेले के बा धुमरी परउवाँ/चलऽ नया ठाँव जोहीं जा !
xxx xxx
खन-खन खनकेले गोहुँवाँ के बलिया
ए रामा चढ़ती के होई अब कटनियाँ ए रामा

चढ़ती के ।

जथारथ का विसंगतियन आ बिद्रूपता में धिसिट्ट मानवता आ मानवी मूल्यन के गिरावट आ हरास का एह दौर में, मनुष्य के संवेदना आ मनुष्यता के बचावल—जोगावल बेमानी नड़खे। ई काम लोक भाषा के कविये अपना सार्थक—सोहेश्य रचना से कर सकत बा। रसराज निष्ठा से आपन जोगदान दे रहत बाड़े।

भगवती प्रसाद द्विवेदी: बहुरंगी रचनाशीलता

बहुआयामी सिरजन—प्रतिभा से भरत भगवती प्रसाद द्विवेदी (गाँव—दलछपरा) के कविता—संग्रह 'जौ—जौ आगर' भलहीं देर से (2009) में छपत, बाकि 'पाती—रचना—मंच' से ऊ 1980 से जुड़ल रहत

बाड़न। पढ़ाई का समय से साहित्यिक गतिविधियन में रुचि राखे वाला एह कवि के साहित्यिक जतरा में हिन्दी—भोजपुरी दूनों में समान पइसार रहत बा। बाल—साहित्य का रचना—कर्म के प्रसिद्धि अलगा बा। कथा— कहानी, निबन्ध, कविता, समालोचना आदि में लगातार लेखन उनका के प्रसिद्धि आ पुरस्कार दूनों देते बा। पटना नगर में वास करे वाला ई रचनाकार अपना गाँव—जवार आ ओकरा गतिविधि से जुड़ल नजदीकी रिश्ता बना के रहत बा।

'जौ—जौ आगर' में 19 गो मुक्त कविता (ग्री—वर्स), 20 गो गीत आ 25—26 गो गजल संकलित बा। एम्मे से ज्यादातर रचना 'पाती', भोजपुरी साहित्य सम्मेलन पत्रिका, भोजपुरी माटी आ समकालीन भोजपुरी साहित्य, कविता आदि पत्र—पत्रिकन मे छपत बा। भगवती जी पटना में, भोजपुरी के बड़—जेठ साहित्यसेवियन से जुड़ल रहत बाड़न। कवि जगन्नाथ जी का सँगे भोजपुरी के 'कविता' पत्रिका के सम्पादन कड़ले बाड़न, बाकिर हगसे आ 'पाती' से उनकर नेह—नाता ओइसहीं बनत रहत बा, ज़इसे सुरुआत में रहे।

समकालीन रचनाशीलता में, 'गौरैया' कविता का जरिये विशेष चर्चा में आये वाला कवि द्विवेदी जी मनुष्यता के बचावे के रचनात्मक सनेस देत बाड़न आ सांकेतिक रूप में वर्तमान का विसंगति पर महीन व्यंग करत लउकत बाड़न, जब ऊ देश के जंगल का प्रतीक से जोड़त बाड़न। ऊ अरथ उपराजे खातिर कविता नइखन लिखत, एहसे लिखत—बाँचत बाड़न काहेकि कविता 'खाये आ जीये के/सलीका सिखावेले/आदमी के जानवर बने से बचावेले । पिंजड़ा से बहरियाये खतिर उकसावेले'। आखिरस कबताई के मूल धरम ईहे नू हे — मनुष्यता सिखावत, मानस—मूल्य बचावत आ मनुष्य के ओकरा खुद से (अहं, ईगो) से मुक्ति खातिर उकसावत। अ़इसहूँ कविता हिरदया के मुक्तावस्था के सिरिष्टिये न हड, ज़इसन कि आचार्य शुक्ल जी कहते रहतन। कविता मुक्त—अवस्था में पहुँचावहूँ क माध्यम बने।

कवि के इहे सचेत खर उनका 'जौ जौ आगर' कविता में, स्त्री चेतना के उकसावत लउकत बा। इतिहासबोध आ परम्परा का विश्लेषण से उत्पन्न आधुनिक नजरिया का साथ बेटी—बहिन—पत्नी—महतारी का रूप—गुन वाली स्त्री पर रचत ई कविता, नरी—संघर्ष का बयान का साथ—साथ ओके चेत करे के उकसावत बिया। लोककहनी के राजकुँवरि,

दनवाँ—दइत आ सपनाइल राजकुमार का असतियत के पड़ताल करत कवि सलाहियत का साथ स्त्री—चेतना के सचेत करत बा —

“तहरा नइखे खाली रेड़ी अस चनके के
तहरा त बा तुती बनि के धनके के.....
.....जवना से जरे तहरा अस्तित्व के दीया॥”

स्त्री—विमर्श के एगो अउर कविता “चिन्हासी” में कवि तनी दोसरा कोन से नारी सामरथ आ ओकरा संघर्ष के करुन—ब्यंग का साथ उरेहत बा— “सिरिजेतू तू छाती से अमरित सोता/ बाकिर भरेला तहरा पेट के खोता/ बाँचल—खुचल जूठन से/ ढोवेला तहार पेट/ बीया के गाछ में बदले तक।” भगवती प्रसाद जी दरअसल नारी के भीतर का तुती के धनका के विध्यंस करावल नइखन चाहत, ऊ ओकरा लौ से ऊ दीया जरावल चाहत बाड़न, जवन भित्तर—बाहर उजियार करो, जेकरा से अन्दर—बाहर बनल अन्हियार के जड़ता दूटो। इहे चेतना हृषि जवना के जगावे के रचनात्मक उद्दम कवि कर सकत बा। एही चेतना के जगावे के उद् बोधन भारतीय मनीषा पहिलहूँ कइले बिया — “उत्तिष्ठ ..जाग्रतः ..अपदीपो भव!” उठ! जाग! अपना के अइसन दिया बना लृ, जेकरा उजियार में तहार राह तहार लक्ष लउके।

भगवती प्रसाद द्विवेदी अपना समय—सन्दर्भ में, आदमी का सोच, सरोकार आ ओकरा देखता का ढंग (नजरिया) पर सतर्क नजर रखते बाड़न। ई समान्तर साहित्य के संगत के प्रभाव हृषि। आदमी का सोच के बदलाव के रेघरियावत उनकर एगो बढ़ियाँ कविता बा “उन्हुकर वापसी”। एह कविता में आँखिरी नतीजा (परिणति) बा “हो गइलन उदास!” कविता सुरुवे होतिया एही से आ खतमो होतिया एही पर। अभाव आ बेबसी के देखे आ ओकरे रोवल—धोवल सुने के आदी, सुविधा—संपन्न आदमी के, जब अभाव में सादगी सन्तोष—स्वाभिमान वाला मनई से सामना भइल, त उदास होखही के रहे। ई कवि का निज आ स्वानुभव के कविता, ओह साँच के उजागर करत बिया, जवन सोच आ नजरिया में तोपाइल बा।

व्यवस्था के अन्तर्विरोध आ असंगति कवि रचनाकारन के उकसावेले, एही से लगभग सभे एह विषय पर अपना—अपना ढंग से, अलग—अलग कोन से टिप्पनी (कमेन्ट) करेला। कुछ कवि लोग एकरा विसंगतियन के बरनन करेला, त कुछ लोग संकेत से

देखावेला भा परोक्ष, प्रतीकात्मक रूप से, कविता में उरेहेता। भगवती प्रसाद द्विवेदी के एगो गजल ‘जन’ प्रतिक ‘रामभरोसे’ पर बाटे। ऊ उनुके मार्फत, अइसनका विसंगतियन पर आत्मव्यंग करत बाड़न —— “का उजियइहें रामभरोसे/ पचरा गइहें रामभरोसे।

कबों भैड़ बनि भीड़तंत्र के/ रीत निभइहें रामभरोसे।
खुद शहीद होके, राजा के/ मुकुट बचइहें रामभरोसे।”

ई ‘रामभरोसे’ आम जन के प्रतीक हउवन। कवि, कलाकार लोग इनका मार्फत व्यवस्था पर बहुत कुछ अभिव्यक्त कइले बा। कार्टूनिस्टो लोग कार्टून बनवले बा। हमनी किहाँ के एगो पुरान कवि रव० चन्द्रदेव सिंह के एगो गजल, एही रामभरोसे पर “पाती” में बहुत पहिले छपल रहे। ई रामभरोसे, प्रसिद्ध कार्टूनिस्ट कॉजि लाल के ‘रामखेलावन’ हउवन। शासन आ समाजिक व्यवस्था के मूल में, अच्छा—बुरा, सबकुछ के भोक्ता ई राम खेलावन भा राम भरोसे जी हउवन। भगवती प्र० जी के ‘पाती’ में छपल, एगो छोट बहर का गजल के कुछ शेर देखीं ...व्यवस्था पर संकेत से, कइसन सामयिक सटीक व्यंग कइल गइल बा एम्मे ——

कहि के आम, बबूर रोपाइल
टहनी-टहनी कॉट समाइल
बा चमड़ा के काम नधाइल
कुकुरे के रखवार रखाइल।

भगवती प्रसाद जी के गीत—रचना में उनका कवि—प्रतिभा आ कौशल के सम्यक निबाह भइल बा। ऊ प्रतिक्रिया भरत, नकारात्मक बिचार—दर्शन आ क्रिया—व्यापार के अवरोध मानत, हर प्रकार के जड़ता आ ठहराव के चुनौती देत, रचनात्मक कोसिस आ संघर्ष के सनेस देत लउकत बाड़न। उनका रचनाशीलता में, तमाम कठिनाइयन का बादो, भविष्य खातिर आशावादी स्वर बा ——

जबले जिनिगी में धार रही/ गीते ओकर पतवार रही
थथमल नदिया के, का माने/ छाड़न अस सड़त बिचार रही।

कहे क मतलब ई कि सोचत—बिचारल जावत, आधुनिक ढंग से, अच्छा परिणाम, अच्छा नतीजा खातिर, राह के उद्गुक हटावत, अन्धबिश्वास मिटावत एह आत्मविश्वास से कि केतनो रोक—टोक आ कठिनाई आई, कइसनो विपरीत समय आई, हमनी सब के ‘अँखिया सपनात रही आ सिरिजन के गीत तिखात रही। कवि के कलम, द्वौपदी का चीरहरन पर चुप ना बइठी, ऊ सुतलो मुरलीधर के जगावत रही। भगवती

प्रसाद जी बचपन बचावे खातिर, फूल आ तितिली
बचावे के आवाहन करत बाड़न। उनका कवि के संकल्प
बा कि हर रोक, हर अवरोध, हर बन्दिश का बादो,
‘रोज—रोज मू—मू के जीयत/ जन—गन—मन के पीर
तिखाई।’ इहे सोददेश्य आ सार्थक सिरजन कहाता।

शशि प्रेमदेव: सधल आ सचेत रचनाशीलता

शशि प्रेमदेव, अपना कविताई, खास कर गजल का
शिल्प (फार्म) में, छान्दसिक अनुशासन का दिसाई सचेत
कवि हउवन। असरदार भाव—अभिव्यक्ति खातिर, जवना
हुनर आ अभ्यास के जरूरत होला, ऊ उनका में बा,
एकर प्रमान ऊ अपना सधल कलम से, देते बाड़न।

संवेदन आ अनुभूति के अपना कल्पक—शक्ति
(फैन्सी) से सँवारे आ बयान करे के हुनर, शशि जी में
खूब बा। ‘पाती’—71 (मार्च 2014), प्रेम कविता विशेषांक
में छपल गजल में स्मृति—बिम्ब का अरथवान उरेह से,
शेरन के सुधराई त बढ़ते बा, बयानो में असर पैदा
करत बा— भोजपुरी भाषा का भाव—गति का साथ,
पहिले से कहलको, के नया करे क काव्य—प्रतिभा
शशि प्रेमदेव में, उनकर खूबी बनि के उभरत बा —

तड़पल आ छपिटाइल होई, असही राति ओराइल होई।
मन के टेस लगा के हमरा, ओकरो नीन न आइल होई।
जइसे हम लाचार परिन्दा मरजादा का पिंजड़ा के
ओसही साइत लोकलाज में ओकरो गोड बन्धाइल होई।
बिसरल ना एको छन खातिर ओकर साँवर हँसी ‘शशी’
करियटी कहिं-कहि के छेड़ल ओकरो कहाँ बन्धाइल होई।

XXXX XXXX

फेरु कबों जिनिगी के अँड़हुल गतरे—गतर फुलाई का
फेरु मुक्करे ओसही केहू फूल बिटोरे आई का !
बड़ा करत बाटे मन ओकरा के एक बेर निहारे के
फेरु कतों छन-भर खातिर ऊ बिछुड़ल मीत भेटाई का।
सुधराई, प्रेम आ विरह त गजल के प्रिय कथ्य रहल
बा। अपना भाषा में, शशि प्रेमदेव ओके अछूता भगिमा
(ऐन्गल) से परोसत बाड़न। उनका लगे, लोक—सन्दर्भ
में कहे के सलीका आ भाव—सुभाव बा। समय का
सचाई के समझे—बूझे आ जाने के बाद, ओपर सीधा
कमेन्ट ना कड़ के, परोक्ष कहल आ संकेतिक ‘टोन’ में
कहल, गजलकार के खासियत होला, आ ई खासियत
शशि प्रेम का भोजपुरी—कविताई में बा।

चोर के चोर जनि कह॑ साधो।
खैर चाह॑ त चुप रहे साधो।

XXXX XXXX

जंगले में गुजर गइल जिनिगी
का बताईं समाज के मतलब ।
मन में जबले फितूर पइठल बा ---
रोज पूजा नमाज के मतलब।

●● ‘पाती’—69 (दिसं ० १३)

XXXX XXXX

सात समुन्दर पार क कवनो चोर-लुटेरा ना
हक तहार छीनी त५ केहू घरे-दुआरे के।
देखि-देखि के लोग चिहाई असही तहरो के
तुहूं सीखि ल५ कला अँखि से नीबू गारे के।

●● ‘पाती’—84 (जून १७)

XXXX XXXX

कइसे कइसे बढ़ी कहानी तै बाटे
के हाकिम के बनी किरानी तै बाटे।
बखरा में केकरा आई कंकड़-पत्थर
ले जाई के सोना-चानी, तै बाटे।

●● ‘पाती’—86 (दिसं ० २०१७)

XXXX XXXX

एह तरे रफ्तार से फइली अगर अँगरेजियत
शहर का, गँउवो में हिन्दुस्तान असली ना मिली।

समाजिक, राजनीतिक आ जीवन—सन्दर्भ में,
बिसगति आ जथारथ के सचाई, कवि अपना शैली
अपना ढंग से बयान करेता। ई बयान अगर मौजूँ आ
सटीक ना होई त पढ़वइया—सुनवइया में असर ना
पैदा करी। शशि प्रेमदेव में ई हुनर बा कि का कहल
जाव आ केतना। शशि प्रेम में लोक राग आ प्रचलित
लोकभायकी का बन्दिश आ लय—बिधान में गीतो लिखे
के कला, अपना भाषाई-टोन का साथ मौजूद बा। ऊ
नीक से जानत बाड़े कि कवनो गीत के सम्प्रेषणीय
आ असरदार बनावे में ओकरा गेयता के का महत्व
होला। चिउँटी काटे वाला ढंग से, राजनीतिक व्यंग
करत उनका एगो गीत के आनन्द लीं—

मीलल बा कुरसी त फैदा उठाली आ/

कीनि ली ना सँइयाँ जहजिये हवाई

समाजवाद सइकिल पर कबले ढोवाई ?

सरथा बुतावे क ईंहे बा मोका/

सोचबि-सवाचबि त हो जाई धोखा

बेरि बेरि किरपा ना करिहें भवानी,

फेर-फेर अइसन सुतार ना भेटाई !

●● ‘पाती’—79 (मार्च—१६)

ए गीत में समाजवाद के दुसरका ऊ चेहरा देखाये कोसिस बा कि एकरा आड़ में विधायक बनता के माने—मतलब का बा? जनभावना में विधायक जी के घरनी के का सोच बा? सन् 1979–80 में छपल गोरख पाण्डेय के नौ गीतन का पुस्तिका में, समाजवाद पर छपल उनकर गीत बहुत चर्चित भइत रहे। नेहरू जी का 'लोकतान्त्रिक समाजवाद' माडल पर व्यंग करत एह कविता क धूम मधि गइल रहे —

समाजवाद बबुआ धीरे-धीरे आई
समाजवाद उनुके धीरे-आई!
हाथी से आई, घोड़ा से आई
अँगरेजी बाजा बजाई/समाजवाद उनुके धीरे-धीरे आई!
काँग्रेस से आई, जनता से आई
झंडा के बदली हो जाई/समाजवाद उनुके धीरे धीरे आई।

'समाजवाद' का हिन्दुस्तानी रूपान्तरण में, राजनीति करे वाला लोगन पर भोजपुरी के कतने कवि लोग कटाक्ष करत कविताई कड़ते बा। मोती वी०८०, सुन्दर जी, बावला जी जइसन कतने भोजपुरी कवि समाजवाद का भितरिया साँच के उजागर कड़ते बा। शशि प्रेमदेव ओकरा साँच के, नया अन्दाज से उरेहत बाड़न। प्रचलित लोक धुनन पर, ऊ अउर गीत लिखते बाड़न, जवना मैं 'सुराज' का बाद के मोहभंग, विसंगतियन का साथे उभरत बा। असमानता के पैरोकार अजुओ फूलत—फरत बाड़े से, बलुक अउरी प्रभावशाली हो गइल बाड़े सँ, बस उनहन क रंग—रूप बदलि गइल बा। जनता जस के तस अपना दुरावस्था में धिधियात, सवाल करति बिया, बाकिर ओके महँटियावल जाता। अइसना गीतन के आपन तेवर आ ताव बा ——

हमनी का टोल, कब पहुँची बिहान/
बोल८ ए राजा जी ?

कब होई गाँधी के सपना सेयान/बोल८ ए राजा जी ?

के बान्हि लेले बा सूरज के घोड़ा/
बन के झोपड़ियन के राहे क रोड़ा
बाटे उतान खड़ा तहरे मकान/बोल८ ए राजा जी!

अपना समय आ सन्दर्भ का दिसाई जागल कवि ओह सचाइयन आ ओकरा भीतरी छिपल ओह असलियत के उजागर करेला, जवन मनुष्य आ ओकरा समाज के दिशाहीन, दिग्म्रमित आ मानव—मूल्यन के हरास करेला। ऊ हर बदलाव के रेघरियावत, मनुष्य का चेतना के जगावेता। भोजपुरी के जनपदीय कवि, अपना कविताई से ई साबित करत बा कि ऊ देश—काल का दिसाई तटस्थ नइखे आ अपना कलम का मोर्चा पर, हर अनेत—अन्याय पर ऊ दखल देत रही।

बलिया के अन्य कवि

बलिया के कवियन में अइसन अउरियो कवियन क जिकिर जरुरी रहल जेकर मान—सम्मान आ रचनात्मक महत्व बा। बाकिर लेख के सीमा बढ़ता आ प्रतिनिधि कवियन का कविता पर समालोचनात्मक चर्चा बढ़ि गइला का कारन हमके आपन मन मारे के विवशता लउकत बा। वरिष्ठ कवि तारकेश्वर मिश्र 'राही', प्रशान्त जी., 'उ०प्र० हिन्दी संस्थान से "राहुल सांकृत्यायन पुरस्कार पावे वाला डा० शत्रुघ्न पाण्डेय जी, आनेय जी, राजेन्द्र भारती, बृजमोहन 'अनाड़ी' (सुखपुरा) अशोक कुमार तिवारी (बहुआरा), गुरुविन्द्र सिंह (कैथवली) आदि का कविता पर खास चरचा ना कर पवला के मलाल, मन मैं बनत रही।। ईरसर चहिहें त, आगा एहू लोगन का कविताई पर जरुर लिखाई। ••

भोजपुरियत के जीत के कहानी ‘बिंदिया’

□ डॉ प्रमोद कुमार तिवारी



भोजपुरी के पहिला उपन्यास बिंदिया 1957 में छपल। रामनाथ पांडेय जी के लिखल खाली 111 पेज के एह उपन्यास से भोजपुरी साहित्य के ताकत के साफ पता चलत बा। कहे के जरूरत नइखे कि ई मजबूती, ई दृष्टि आ ई प्रगतिशील सोच भोजपुरिया समाज के निसानी है, जवना के साफ अङ्गना नीयन ‘बिंदिया’ उपन्यास देखा रहल बा। एह उपन्यास के छपता 60 बरीस हो गइल बाकिर आजुओ बाप के मर्जी के खिलाफ अपना पसन्द के लङ्का के संगे घर छोड़ के भागल लङ्की के मन से स्वीकार करे में समाज के बहुत दिक्कत होता। सोचीं ओ घरी एकरा के लिखेवाला के सोच कङ्गसन रहल होखी। खाप पंचायत के फरमान से ले के प्रेमी जोड़ के हत्या तक के कहानी पुरान समय के ना आज के सच्चाई है। बाकिर ई उपन्यास स जेतना पोढ़ तरीका से स्त्री के समस्या के, ब्राह्मणवादी कुचक्र के आ धन के लालच में कवनो स्तर तक गिर जाए वाला लोगन के समस्या के उठवले बा ओकर जोड़ मिलल मुश्किल बा। भोजपुरिया संस्कृति के एह उपन्यास में एतना बारीक वित्रण भङ्गल बा कि कहीं बङ्गल अदिमी समझ जाई कि ई कवना इलाका के वित्रण है। ई खाली एगो संयोग नइखे कि भोजपुरिया समाज सगरी देहिया बतम के जगिरदारी है जङ्गसन गीत गावेला, ई संयोग ना है कि राहुल जी जब नाटक लिखेलन तँड ओकर नांव मेहराउन के दुरदसा हो जाला। असल में एह समाज में औरतन के जेतना दबावल गइल बा, संवेदनशील लोग ओतने मजबूती से एकर प्रतिकारो कङ्गले बा। उपन्यास के मुख्य पात्र बिंदिया एही भोजपुरिया संवेदनशीलता के एगो पोढ़ प्रमाण हवे। ई उपन्यास बिंदिया के बहाने भोजपुरिया समाज में मेहराउन के ताकत के रथाहपित कर रहल बा। इहे कारण बा कि महापडित राहुल सांकृत्यायन जङ्गसन विश्व साहित्य के जानकार एह उपन्यास के बहुत उपयोगी बतवले बाड़न आ एकरा भाषा के खुल के प्रशंसा कङ्गले बाड़न। छोट आकार के ओर इशारा करत कहले बाड़न कि एकरा के पढ़ेवाला अतुपत रह जाई बाकिर एकरा स्वाद के दाद हरेक पाठक दीही।

उपन्यास के सुधर भूमिका लिखत राजेन्द्र कॉलेज, छपरा वाला मनोरंजन प्रसाद जी कहले बानी कि ‘बिंदिया से जीउ लुलआ गङ्गल अउर लालच बढ़ गङ्गल’। मनोरंजन जी रामनाथ पांडेय के भाषा के बारे में लिखत बानी—‘पांडेजी के भासा बड़ा सुन्दर बा, जीअत—जागत, चमकत—झमकत, फुदकत—नाचत। गांव के खेतन के अउर पउधन के बड़ा सुन्दर आ सजीव वर्णन बा।’

उपन्यास के शुरुआत खेती किसानी से भङ्गल बा, आ पूरा उपन्यास में कवनो गीत के टेक जङ्गसन लगातार खेती किसानी के बात लगातार आवत रहल बा।

शुरुआत के पंक्ति देखीं— सङ्क के किनारे फूस के एगो झोपड़ी रहे जवना प लउकी के लत्तर फङ्गल के कचमच—कचमच करत रहे। ऊजर—ऊजर फूल के साथे—साथे छोट बड़ बतियो लागल रहे... ओह झोपड़ी के पँजरे से खेत सुरु होत रहे, जवन कोस भर से अधिका में फङ्गलल रहे। फसल खेत में खाड़ हो के लाहलहात रहन स, जवना के देखाला प हिया जुडा जात रहे। बेयार बहता पर ऊ सभ झूम झूम के लोटे लागेंस, धरती के चूमे खातिर झुके लागेंस। ओकनी के अङ्गसन करत देख के दूर से आवे वाला राही के बुझाए जङ्गसे हमार अगवानी करतारन स। ई बूझ के राही के हिरदया में खुसी के समुन्द्रु हिलकोरा मारे लागे आ ऊ आपन थकङ्गनी भुला के हाली—हाली डेग उठावे लागे।.... अपना कोखी के लाइका लेखा किसानन के मेहर लोग कबो कबो पवधन के अपना कोरा में ले के चूमे लागत रहे। दुलार से आपन हाथ उनकरा पर फेरे लागे लोग। ई कुल्ही देख देख के किसान के करेजा खुसी के मारे नाचे लागे।

खेती किसानी खाती पेट भरे के जोगाड़ ना हृ, जङ्गसे बेटा बेटी के जनमावल खाली बुढ़ापा के लाठी तङ्ग्यार कङ्गल भा मदद के हाथ तङ्ग्यार कङ्गल ना होला, अङ्गसही किसानी कङ्गल खाली पेट भरल ना हृ, आज के विकसित सभ्यता में हर चीज पङ्गसा से तोलत जा रहल बा, बाकिर धरती माई के साथे किसान के एगो अलगे रिश्ता होखेला, पौधा आ प्रकृति के संगे जिये भरे के संग होखेला। ई एगो जीवन दर्शन हृ जवना के खाली भौतिक दृष्टि से ना बूझल जा सके। एह भाव के बुझला बिना भोजपुरियत के ना समझल जा सकेला। जवना धरी उपन्यास के नायिका बिंदिया नरक बन चुकल गाँव के बड़कवा लोग के अनेत से तबाह होके बूढ़ बाप के छोड़ के भाग रहल बिया ओहू धरी ओकर खेत आ गाँव से मोह छूटे के नाँव नङ्गखे लेत। जाए से पहिते ऊ अपना गाँव के धरती प माथा टेकत बिया। ऊ अपना बुद्धराम काका से कहत बिया, 'काका, हमनी किसान के बेटा—बेटी हँई। धरती मङ्गया के छोड़ के हमनी से आउर केहू के सेवा ना होखी। धरती मङ्गया के इचको दुख मत होखे दिहृ, न त किसान खातिर ओकरा से लमहर कवनो पाप ना होखी।'

एह उपन्यास के कहानी छोटी बा। कोदई एक समय के गाँव के प्रतिष्ठित किसान रहल बाड़न, बाकिर

अब खटिया प॒ गिर गङ्गल बाड़न, उनुकर बेटी बिंदिया तन आ मन दूनो से एतना सुंदर बाड़ी कि पूरा गाँव उनकर बखान करत ना थाके। बुद्धराम, कोदई के लगे घर के सेवाँग जङ्गसन रहेते जे जाति से भले छोट बाड़े बाकिर उनका सम्मान में कवनो कभी नङ्गखे, बिंदिया उनका के बाप के दर्जा देबेली। ऊ मंगरा नाँव के एगो मेहनती युवा के साथे पूरा खेती के जिम्मेजदारी सँभारेले, ओही गाँव में झमना नाँव के एगो अवारा लबार युवा बा जे अपना बाप भगत आ पं बुझावन तिवारी के साथे मिल के बिंदिया से बियाह करे के साजिश रचत बा। मनबहकू झमना कई बेर बिंदिया के संगे बदतमिजी कङ्गलस बाकिर बिंदिया ओकर औकात बता के दुरदुरा देलस एकर गुरसा झमना के मन में भरल बा आ ऊ साजिश रचत बा आ बिंदिया प॒ चरित्रहीनता के आरोप लगा देत बा। ओकरा साजिश के पीछे कोदई के संपत्ति प कब्जा जमावल आ सुंदर सुशील बिंदिया के कङ्गसहूँ हासिल करे के योजना बा। कोदई, झमना आ गाँव के बामन के कहला में आ के बिंदिया के बियाह झमना से ठीक क देत बाड़न। बिंदिया ई सब बर्दाश्त करत बिया बाकिर आपन जिनगी खराब होखत देख के ओह मँगरा के संगे भागे के निर्णय लेत बिया जेकरा साथे फंसे के ओकरा प आरोप लगावल गङ्गल बा। बाद मे बुद्धराम काका भी एह दूनो लोग के सहयोग करत बाड़न। बिंदिया के भगता के बाद कोदई एकदमे बेदम हो जात बाड़न, उनुका के साँच के पता चलत बा तः पछतात बाड़न आ बेटी के मुह देखे खातिर तङ्गपे लागत बाड़न। आखिर में बेटी आवत बिया आ ओकरा से मिल के प्राण त्याग देत बाड़न।

कहानी छोट बा बाकिर एकरा में गाँव के राजनीति भरपूर बा। पंडीजी लोग किसान के कङ्गसे दबोचेला आ आपन उल्लू सीधा करेला, सिधवा किसान कङ्गसे ओह लोग के जाल में फँसत चल जाला एकर नीमन वर्णन उपन्यास में भझल बा। किसान साफ दिल के होखेला आ ऊ ज्ञानी लोग के सम्मान करेला। कोदई कहत बाड़न, 'खेत के अन्न पहिते बामन आ पङ्गोस के मुँह में पङ्गे के चाही, तबही खेती में बरकत होखेला।'

बाकिर पंडीजी के लालच के कवनो अंत नङ्गखे, जब कोदई कहत बाड़न कि हम पच्चीस के जगही पचास देब आ ऊपर से पांचो दुक कपड़ो देब त पंडीजी गहना लेबे के लालच में कोदई के फंसावे

लागत बाड़न, बहुत महीन ढंग से कहताड़न, 'हम त रउआ के जनते बानीं, फजीरहीं पंडिताइन से अपनहीं के लो के तनी चख चुख हो गइल ह। ऊ कहे लगली है, अपने बेर बेर चउधरी जी के बड़ाइए करींता, देखतानी नू कि अपना बेटी के बियाह में हमरा के का देलन। उनुकर बात सुन के हम कहनी है, तू घबरात काहें बाढ़ू चउधरी जी के करेजा मरद के बा, उहाँ के हाथ कबो चित ना भइल है। हरमेसा पटे रहला। तोहरा के एक थान गहना उहाँ के जरुरे देब। तब ऊ तनी झमक के कहली— अच्छा अच्छा हमहूं देखिए लेब।'

आखिर में कोदई ई सँकारे खातिर मजबूर हो जात बाड़न कि 'हम एक थान उहाँ के गहनो दे देब, कि बामन बिसुन के दानो देला से कहीं धन घटेला।'

उपन्यास में बहुत महीन ढंग से समाज के सच्चाई के बयान कइल गइल बा, बड़कवा लोग कुछो करे, केतनो झूठ बोले बाकिर सब स्थीकार हो जाला उहें गरीब आदमी साँचो बात कहेला तड़ ओकरा केहू ना पतियाए। बुद्धराम सब साँच जानत बाड़न, ऊ बिदिया के साथे हरमेसा रहत रहलन एह से ऊ कइसन रहे नीमन से जानत रहन बाकिर ऊ तथाकथित छोट जात के रहलन एह से उनुकरा कहला के कवनो मोल ना रहे। कोदईयो ई कहत उनका के कुछुओं कहे से मना कर देत बाड़न कि, 'गरीब के बात के कवनो कीमत ना होखे, साँच बोलेवाला गरीब रोजे लतियावल जालन स। गरीब के साँचो बोलत ओकरा जीव के काले होखेला। गरीब के झोपड़ी में साँच बोलेवाला केतना मू गइलन बाकिर साँच बोले में नाँव भइल त जुधिष्ठिरे के। काहे से कि ऊ राजा रहस। उनका में बल रहे। तू भुलाइयो के केहू से जन कहिहै कि बिदिया नीमन बिया। ना त सभे उल्टे बूझे लागी।'

जिनगी के कठोर सच्चाई के कतना सरल शब्दन में रामनाथ पाडेय जी रख देते बानीं आ ई डेगे डेग बा। एक जगही लिखत बाड़न, 'सभे गाँव के पहिले सरग बूझत रहल है। ओमे रहेवाला के देवता समझत रहल ह, उहे गाँव अब नरको के कान कटले बा। ओमे रहेवाला लोग राकसो से चार डेग अगड़ी बढ़ गइल बा।'

लोक प्रकृति के सँगे अइसन रच बस जाला कि दूनों के अलग कइल संभव ना होखे। लोक के रचनाकार के पहिलका पहिचान माटी आ प्रकृति के

बारे में ओकरा सोच से मिलेला। अंजोरिया रात के लेखक बेर बेर मन लगा के वर्णन कइले बाड़न— 'चान कइसन सुन्नर बा। लोग झूठ ना कहे जे ओकरा में अमरित बा। ऊ रोजे अंजोरिया रात में अमिरित के बरखा करेला। बाकिर हमनी अइसन करमजरु बानी स कि ओकरा के पीहीसड़ ना। ओकरा में नहइला पड़ देह में एगो अइसन सनसनी फइलेला कि अदमी जोसे उठ के ठाढ़ हो जाला।'

अब अइसन सवाल के तड़ अउरओ कवनो मतलब नइखे रह गइल कि अंतिम बेर अंजोरिया रात में चांद के कहिया निहरले रहे अदमी। चान से लोके पेड़ पौधा तक लेखक सुन्नर मानवीकरण कइले बाड़न। बिदिया जब गावे लागत बिया तड़ पौधो सब सुने खातिर ललुआ जात बा। ऊ तनी गुनगुनाए लागे तड़ ओकर गीत सुने खातिर पवधनो स आपन कान पार लड़ सड़ आ आपन मुड़ी अलगा के तनी आउर अगड़ी झुक जाँ स।'

बिदिया के चरित्र बेजोड़ बा। ओकरा बहाने लेखक समाज के सोच के तार तार क देले बाड़े। 'केहू ई ना चाहेला कि बिगड़ल लइकी से आपन बियाह करे। ई सभे भले चाहेला, जवानी से हँसीं, खेलीं, लपटाई, बाकिर बिगड़ल जयानियो से केहू बियाह करे के ना चाही। आज के दुनिया के इहे चाल है। पाप सभे करी बाकिर पापी से छुआए के केहू ना चाही।'

बिदिया के परिस्थिति अइसन रहे कि ओकरा के टेसुआ बहावत, छाती पीटत समाज के कयदा के मुड़ी झुका के बर्दास्त कर लेबे के चाहत रहे बाकिर लेखक ओकरा के बहुत मजबूत आ प्रभावी देखवले बाड़े। 1957 के उपन्यास बा बाकिर बिदिया के चरित्र 21वीं सदी के बा। बिदिया जइसन संस्कारी लइकी अपना बाप के तीखा जवाब देत बिया। जब ऊ ओकरा प मँगरा से फंसे के अछरंग लगावत कहत बाड़े कि झमना से बियाह ना करवी त का मगरा से करवी? त बिदिया पहिले त एकदमें सुन्न हो जात बिया बाकिर फेर जवाब देत बिया कि, 'जब कहतारड त अब ओकरे से करव।'

बाप के सोझा आँख ना उठावेवाला के अइसन जवाब दीहल साधारण बात ना त तब रहे ना अब बा बाकिर अइसने प्रसंग से लेखक के विचार के पता चलेला। बिदिया कवनो छुई मुई बन के नइखे जीयल चाहत। ऊ चौधरी के बेटी बिया, उपन्यास के नायिका बिया बाकिर जगह जगह एह बात के चित्रण भइल

वा कि ऊ खेत में धास गढ़े जात रहे, खेतन में भर हीक काम करत रहे, खेत के उपज बढ़ावे खातिर रात दिन एक क देत रहे। विंदिया जवन अपना सुंदरता से गाँव भर में अंजोर कड़ देत रहे ऊ मेहनत में केहू से कम ना रहे। कहे के जरूरत नझखे कि भोजपुरिया मेहरारून के असली पहिचान ई मेहनते हउए। विंदिया सोच लेत बिया कि ऊ झमना से बियाह क के अपना जिनगी के नरक ना बनाई। बलुक जवना मँगरा से ओकर झूठा संबंध जोड़ के बदनाम कइल गइल वा ओही से बियाह क के गाँव भर के देखा दिही कि ऊ केहू से दबेवाला नझखे।

आ विंदिया जिनगी भर घुट घुट के जीये के बजाय गाँव छोड़ के एगो लइका सगे भाग जात बिया। बाद में कोदड्यो के अपना गलती के पता चलत वा। ऊ पछतात बाड़न बाकिर सम्मान प एतना बड़ करिखा लागल वा कि उनका के कुछ बुझात नझखे। ऊ विंदिया के घरे बोलावल चाहत बाड़न बाकिर समाज से डेरात बाड़न। इहाँ फेर जात के चमार बुद्धराम के बुद्धि काम आवत बिया। ऊ समाज के नस नस चिन्हत बाड़न आ कहत बाड़न कि, गाँव वालन के फिकिर जन करीं, गाँव लबारन के जमात हड। जात बिरादरी वाला सभ जीभचटोर होखेलन सड। तनिका मुह मिठाइल कि जीभ मुँह में ढूकल। गाँव के नरक तड उहे सभ बनवले बाड़न सड।'

बाकिर अंत में असली गाँव जीत जात वा। धन के लालची, जीभ के चटोर आ चापलूस सभ कोदड़ के जाति से छाटे खातिर गाँव बटोरत वा। बाकिर गाँव जान जात वा कि धन बटारे खातिर पंडित से मिल के झमना आ ओकर बाप कइसन तिकड़म कइले रहलन स आ सोना अइसन बेटी पड़ कइसन अछरंग लगवले रहन स। गाँव में अतना नैतिकता तब बाँचल रहे कि जब पूरा गाँव झमना के बाप भगत से शिव जी के पिंडी छुआ के साँच पूछल गइल तड ऊ गुमी साध लिहते। बाप बेटा पड़ जुर्माना लागल आ पूरा गाँव में बाप बेटा के छी छी होखे लागल। कोदड़ आ विंदिया के इज्जत प लागल दाग हट गइल।

भले अंत के आदर्शवादी मानल जाव बाकिर ई ना भुलाए के चाहीं कि ई 70 बरिस पहिले के कहानी हड तब लोगन में भगवान के ऊरो रहे आ भीतर के इंसान जिन्दा रहे। जाति व्यवस्था मजबूत रहे, लेखक

विंदिया के जवना लइका जोरे भगावत बाड़े ओकरा बारे में ई बतावल नझखन भुलात कि ऊ अपनहीं जात के हड। लेकिन इहो सच्चाई वा कि कोदड़ बड़ जात के होखला के बादे चमार जात के बुद्धराम के गोड़ पकड़ लेत बाड़े। कहे के मतलब ई कि इंसानियत जात पांत से ऊपर रहे। आज जात पांत के मेटाये के खूब कोसिस होखत वा, बाहर से लोटा थरिया एक हो जात वा, बाकिर मन में गांठ बन्हा रहल वा। भीतर भीतर साजिश रचत जा रहल वा आ धीरे धीरे गाँव खतम होत जा रहल वा। गाँव खाली घर के समूह ना हड, ऊ तमाम प्रकार के जाति बिरादरी वाला लोगन के बीच, बड़का छोटका के बीच एगो मजबूत नेह के के बंधन के नाँव हड जवन विंदिया उपन्यास में लउकल वा। ई उपन्यास खाली विंदिया के कहानी ना हड, ई भोजपुरिया गाँव के कहानी हड, जवना में आखिर में जात पांत, धरम, पइसा सब हार जात वा आ गाँव जीत जात वा, प्रेम आ विश्वास विजय हासिल करत वा। आखिर में भोजपुरिया संस्कृति जीत जात बिया। ●●

■ गुजरात केन्द्रीय विश्वविद्यालय, गांधीनगर



पाण्डेय कपिल के दोहा

■ भगवती प्रसाद द्विवेदी



एकरा के पुन्नश्लोक आचार्य पाण्डेय कपिल के शास्त्रियत के दरियादिली ना,
त अउर का कहल जाई कि तकरीबन पनरह बरिस पहिले जब उहाँ के
दोहा—संग्रह 'जीभ बेचारी का कही' छपेवाला रहे, त ओकर भूमिका हमरा नियर
अदना विद्यार्था से लिखवावनी। खाली ओकरे ना, किछु आउर किताबन के प्राक्कथन
ओही क्रम में लिखवावत गङ्गनी आ आखिरी समय में एही काम खातिर एगो हाइकू
संग्रह के डायरी थम्हा के एह निदुर दुनिया से कूच कड़ गङ्गनी। अपना अनुज पर
अकूत नेह—छोह बरिसावे के उहाँ के ई एगो तरीका रहे। हमहूँ अपना औकात भर
खूब भूमिका बान्हे के, भूमिकाबाजी करे के कोशिश कझले रहलीं। गजल का बाद
दोहा उहाँ के प्रिय छंद रहे, जवना में उहाँ के मन—परान बसत रहे। आजुकाल्ह
के 'तथाकथित व्यस्त' लोगन पर व्यंग करत अक्सरहाँ उहाँ के कहि देत रहनीं :

अइसन कतना बाझ बा, अइसन कतना काम

अइसन का नाराजगी, छूटल दुआ—सलाम!

बकिर उहाँ के दोहन पर चरवा के पहिले एह छंद के परिपाटी पर अखियान
कझल जरुरी बुझात बा। अपन्रंश से विरासत में भेटाइल दोहा सबसे पुरान आ सबसे
अधिका शोहरत हासिल करेवाला छंद रहत बा। सोरढा के ठीक उल्टा, दोहा के
विषम चरन में तेरह आ सम चरन में एगारह मात्रा होता। माने 24—24 मात्रा के
दूगो तुकांत पाँती (दल), जवना के पहिला—तिसरका चरन में 13—13 अउर दोसरा
चउथा चरन में 11—11 मात्रा होता, हर पाँती के बीच एक एगो यति (अल्पविराम)
अउर सम चरन के तुकांत वर्ण अनिवार्यतः गुरु—लघु (51) होता, दोहा कहाला।
भलहीं एकर पैदाइश संस्कृत के 'दोधक' छंद से भइल होखे भा दिधा' (दूगो धार)
से, बाकिर एकरा असर के समे कायल रहत बा आ आठवीं सदिए से एकर विकसित
रूप सरहपा से शुरु होके आज तक के रचनिहारन—पढ़निहारन के उदवेगत रहत
बा। सूक्तिपरकता से तुरुंते आपन छाप छोड़े के ताकत एह छंद के खासियत ह
। तबे नू जिनिगी के सचाई के निचोड़ भा 'दोहन' से दोहा के नामकरण बतावल
जाला। महाकवि बिहारी के ऊ अन्योक्तिमूलक दोहा आजुओ इतिहास में दर्ज बा,
जवन महाराजा जयसिंह के विलासिता से उबारे आ जिम्मेवारी के एहसास करावे
में लमहर भूमिका निवहले रहे:

नहिं पराग, नहिं मधुर मधु, नहिं विकास एहि काल

अली कली ही सो बँध्यों, आगे कौन हवाल!

'नावक के तीर' आ दिल में पझसि के गम्हीर धाव करे के खूबी एकरे के नू कहल जाला। साझत ऐही से, आजु खाली हिन्दिए में ना, बलुक उर्दू गुजराती नियर कई गो भासा में दमदार दोहा रचा रहल बा आ गजल के शेरो से बेसी ई छंद शोहरत के बुलंदी पर बा।

भोजपुरी में त आदिकवि कबीरे से दोहा लिखे के परम्परा शुरू हो गइल रहे। ओइसे साँच पूछल जाउ, त तुकांत लेखन के शुरुआते अपभ्रंश में दोहा छंद से भइल रहे। कबीर के 'साखी' में मुक्तक काव्य शैली में आ 'रमैनी' में प्रबन्ध काव्य शैली में दोहा के सिरिजना भइल रहे। आजुओ धार्मिक ढकोसला, पोगांधी, भक्ति-भावना जङ्गसन जरुरी मुद्दन पर कबीर के उपदेशमूलक दोहा लोगन के जबान पर बाड़न स। धाघ, भड़री, डाक से लेके आजु के समकालीन कवियन में ई छंद आपन खूब धाक जमवले बा। ओकरे नतीजा रहे जे भोजपुरी कविता विधा के खास पत्रिका 'कविता' जहाँ दोहा विशेषाक प्रकाशित कइले रहे, उहँवे 'भोजपुरी सम्मेलन पत्रिका' के दोहा पर केन्द्रित अंक आ फेरु 'भोजपुरी सतसई' (संकलन) आइल रहे, जवना में अठासी दोहाकारन के सात सौ से ऊपर दोहा का सँगहीं कविवर जगन्नाथ के एगो-दोहा विषयक शोधप्रकर लेखो शामिल रहे। एकरा अलावा 'खोइछा' के दोहा अंक छपल रहे आ दोहा के एकल संग्रहो प्रकाशित भइलन स। ओइसे त सात सौ से अधिक आ हजार ते दोहा संग्रहीत कइल गइलन स, बाकिर सतसई दोहा खातिर रुढ हो गइल आ 'सप्तशती' से बनल ई नाँव एह छंद के उठान आउर चोटी पर पहुँचे के सूचक बा। बहरहाल, गद्य में आजु जवन लोकप्रियता लघुकथा के बा, ऊहे काव्य में दोहा के बा।

भोजपुरी में आचार्य पाण्डेय कपिल के नाँव कबो कवनो परिचय के मोहताज नइखे रहल। भोजपुरी भाषा आ साहित्य के निरमान आउर विकास में उहाँ के जहाँ अहम भूमिका रहल, उहँवे संगठनात्मक रतर पर आखित भारतीय भोजपुरी साहित्य सम्मेलन के आधार-स्तम्भ उहँके रहनी। पूरबी के बेताज बादशाह महेन्द्र मिसिर आ ढेलाबाई के अशरीरी प्रणय पर केन्द्रित कपिलजी के काव्यात्मक उपन्यास 'फुलसुंधी' इतिहास रचि चुकल बा आ गजल-संग्रह 'कह ना सकली', 'परिन्दा उड़ान पर' मील के पाथर साबित भइलन स। दोहा छंद का

प्रति आचार्यजी के लगाव के अन्दाज ऐही बात से लगावल जा सकेला कि उहाँ के भोजपुरी सम्मेलन पत्रिका के जब संपादक रहनी, ओही घरी पत्रिका के दमगर दोहा विशेषांक प्रकाशित कइनी आ सम्मेलन का ओर से दोहा-संकलन 'भोजपुरी सतसई' के संपादनो कइले रहनी। साझत, ओही घरी से दोहा में उहाँ के समर्पित भाव से रमता के नतीजा रहे— तीन सौ एकावन शिनल-चुनल दोहन के अनगोल संग्रह 'जीभ बेचारी का कही' के ई प्रकाशन।

'जीभ बेचारी का कही' के एक-एक दोहा दोहाकार के लमहर साधना, पोढ जीवनानुभव, दृष्टि सम्पन्नता आ वैचारिक प्रतिबद्धता के सूचक रहे। जीवन-दर्शन इन्हनी में कूटि-कूटि के भरल बा। कतहीं तरल अनुभूति के सघनता बा, त कतहीं भक्ति-भाव के पराकाष्ठा। सामाजिक विसंगति, विद्रूपता, आर्थिक असमानता, राजनीतिक विकृति, भ्रष्टाचार, नैतिक मूल्यन के अवमूल्यन, साम्प्रदायिक आ जातीय संकीर्णता, संघर्षशीलता, जुझारूपन अउर जिजीविषा के सुर इन्हनी के खासियत बा। कतहीं सोन्ह माटी के मिठास बा, त कतहीं अमानवीयता के भयावह रूप। समकालीन जिनिगी के सोगहग साँच आ ओह में झलकत मानवीय चेहरा के तस्वीर संग्रह के दोहन में देखल जा सकेला।

आजु के दहशतजदा महौल में छुट्टा साँढ बनल अपराधकर्मी आ डेराइल-सहमल सकल समाज। वातावरन के वित्र उकेरत कवि कहत बा:

धूमे छुट्टा साँढ जस, अपराधी रँगबाज

रहत डेराइल आम जन, सहमल सकल समाज।

आखिर आम आदमी, जाउ त जाउ कहाँ। एक ओर गहिर खाई, त दोसरा ओर पहाड़। बीच में पातर छवर पर थथमा लागल बा खाड मनई के। भला ऊ केने आ कइसे आगे बढ़े ?

एक ओर खाई गहिर, दोसरा ओर पहाड़

बीचे पातर छिउर पर थथमल मनई खाड।

एक तरफ बाजारवाद, लूट-खसोट आ भ्रष्ट तरीका अखित्यार कके कसहूँ दरब हथियावे के होड़, त दोसरा ओर महनतकश के हाथ में लागल शून्य आ हारल-थाकल तन-मन।

आगे रेते-रेत बा, नइखे कवनो छाँव

आँधी बहुते तेज बा, लथराइल बा पाँव।

जहवाँ फिरौती, अपहरन, हतिया उद्योग का रूप में सरकारी संरक्षण पाके फरत—फुलात होये, उहवाँ 'आम जन के हितैषी' खुदे आपन पीठ ठोकत सत्ता—बेवस्था के मगन भाव देखीं आ निगाह डालीं लोगन के दसा—दुरदसा पर।

बनल फिरौती-अपहरन-हत्या अब उद्योग

शासन अपने में मगन, साँसत में बा लोग।

भलहीं अलचार—बेवस के जून पर रोटियो—नून नसीब ना होखत होये, बाकिर पाँच सितारा होटल में उन्हूंकर छप्पन भोग लागत बा। बुझिला लोकतंत्र इहे नू ह!

पंच सितारा में लगे उनकर छप्पन भोग

दू रोटी खातिर इहाँ, तरसत बाटे लोग।

बाकिर पाथर दिल समाज से सवेदना के आस लगावल बेमानी बा। एही से नू नाता—नेह आ मृत्युन के पतनशीलता आजु सबसे अधिका फिकिर के विषय बा। एह कठकरेजी हालात में का गीत आ का गवनई।

अटट गरीबी, बेबसी, बीमारी आ भूख

एह सबके प्रति आर्द्धता आज गड़ल बा सूख।

XX XX XX

जिनिगी के एह धाम से सूखल जाता ग्रीत

मउराइल सवेदना, गाई कइसे गीत।

मगर ना गावे के मूल में खाली इहे बात नइख्ये। आजु साहित्य—कला के हलका में बेलूर—सहूर वाला के कदर बा आ सही माने में साधना करेवाला के परखनिहार केहू नइख्ये।

ना माना ना छंद बा, ना लय-सुर, ना ताल

अजब बेतुका-बेसुरा भइल कला के हाल।

साइत एही से नू कबो बिहारी लाल के कहे के परल रहे:

करि फुलेल को आचमन, भीठी कहत सराहि

रे गंधी! मितमंद तू, इतर दिखावत काहि!

बाकिर कपि कराई निरास नइख्ये। एक दिन जरुर संघर्षशीलता—साधना के जीत होई आ हठी अन्हार के भेदत अँजोर के लाली देखिके चिरई चिरंग चहचहा उठिहें स।

होखी धुप अन्हार पर जब अँजोर के जीत

गइहें स चह—चह करत चिरइन मंगल-गीत।

दोहाकार के कहनाम बा कि औँखिन के भाषा

पढ़ि के आँतर के बात बूझे के चाहीं। बेचारी जीभ के औकाते का बा, जे ऊ भितरिया गूढ़ बात बता सके। औँखिन के मार्फत रूप के छटा निरेखीं आ दित में पइसे के राह बनाई।

आँखिन के आकाश में घहरे घटा सजोर

चमके बिजुरी रूप के, नाचत मन के मोरा।

XX XX XX

आँखिन के भाषा पहीं बूझी मन के बात जीभ बेचारी का कही, ओकर का औकात।

XX XX XX

कह पावे ना जीभ जे, बतला देले आँख जहाँ पाँच ना जा सके, पहुँचे मन के पाँच।

एगो अउर दोहा अइसन सुधर बा कि ओमें रोमानी बिम्ब देखिके अभिभूत होईँ।

जूँड़ा में खोसल रहे लाल फूल बेदाग

लागे, केहू रात में बरले होय चिराग।

आज के बड़बोलापन के युग में जब बेसिर—पैर के हाँके के आ अपने मुँह मियाँ मिट्टू के होड़ लागल बा, कपि के विनयी भाव अचरज में डालि देत बा। सही माने में साधक आ फर—फूल से गदराइल छतनार गाँछ के इहे नू सुभाव होला। एह साधक के सादगी देखे—जोग बा।

कइली जे कुछ हो सकल, खाके सतुआ-नून
बाटे रउरा सामने, जे भी नीक-जवून।

एकदम सादगी से बहुत गुरु—गम्हीर बात कहल सभका बूता के बात ना होला। बहुत लमहर आ अहर्निश साधना का बाद आके ई सादगी आ सहजता आयेले। उर्दू के मशहूर शायर निदा फाजली जब एगो मासूम लरिका का मुँह से एगो आचरज भरल बात कहवावत बाढ़न, त ऊ एगो अमर दोहा बनि जात बा। एकरे के नू कहल जाता अन्दाजे बयानी।

बच्चा बोला देखकर मस्तिष्ठ आलीशान

अल्ला! तेरे एक का, इतना बड़ा मकान!

आचार्य पाण्डेय कपिल के दोहा उहाँ के कठोर साधना आ मनुष्यता का प्रति वैचारिक प्रतिबद्धता के प्रतिफल बा। भाषा के बहत पानी नियर पनिगर प्रवाह आ भोजपुरी के खाँटी माटी के सोन्ह—मीठ मुहावरादार गमक—चमक हर दोहा के जानदार बना देत बा। चोट आ कचोट दूनो एह दोहन के खासियत

वा। भाव अभिव्यंजना के तीव्रता आ कहे के अन्दाज माने बॉकपन अधिकतर दोहन के प्राणवान बनावत वा। कतहीं सूक्षितपूरकता के दर्शन होत वा, त कतहीं विम्बधर्मिता के। अन्योक्तिमूलक दोहो सिरिजाइल बाड़न स। ई वात खास तौर से रेधरियावे लायक वा कि एह दोहन में सउँसे दुनिया आ जिनिगी के समकाल अपना गहिर-गङ्गिन संवेदना से लैस होके मौजूद वा। समसामयिक विषम हालात के तरवीर उकेरे में आ सामाजिक चेतना जगावे के दिसाई महत करे में कवि कहीं-कहीं उपदेशको के मुद्रा में खाढ़ लउकत वा। कठिन साधना से सहजता हासिल करेके कवि के सीख हबेखे आ आचरन में उतारे जोग वा।

सहज भइल बहुते कठिन, कठिन भइल आसान
कठिन साधना से मिले, सहज बने के ज्ञान।

लधुता के एह जमाना में, जब जिनिगी के आपाधापी, जोड़-घटाव मे समय के अभाव साफे लउकत वा, एह प्रभावी दोहन के प्रासंगिकता अउर बढ़ि जात वा। एक बेर बर्नाड शॉ कहते रहतन कि जब समय के पाबन्दी ना होखे, त बेगर सोचते—समुझते घंटों भासन झारि सकेलन, बाकिर जब कम—से—कम समय में किछु कहे के होखे, त ओकरा खातिर घंटों तङ्ग्यारी करेके परी। एह चुनमुनिया छंद में रवाइल ई कृति वरिसन के मौन साधना के प्रतिफल ह, जवन कतहीं संवेदना के झकझोरत वा, घिरिकारत वा, त कतहीं अभिभूतो करत वा। मथानी नियर संवेदनशील मन के महे—मधे आ रसगर लैनू निकाले में एह दोहन के

सानी नझेखे। विषय का मुताबिक विभाजन ना कइके शुरुआती आखर के अकारांत क्रम में दिआइल ई दोहा अंताक्षरी करेवाला लोगनो खातिर सहायक हो सकेलन स। कतहीं—कतहीं आ गइल पुनरुक्ति, सपाटबयानी आ खुल्लमखुल्ला उपदेश से बचत गइल रहित, त एह कृति के उत्कृष्टता में अउर चार चान लागि गइल रहित।

कुल्हि मिलाके, तीन सौ एकावन बेशकीमती दोहन के ई गुलदास्ता भोजपुरी काव्य प्रेमियन खातिर एगो अइसन यादगार उपहार वा, जवन अपना अभिनव गमक—चमक से पढ़निहारन के दिल—दिमाग के आन्दोलित आ सुवासित करत रही आ रचनिहार नवकी पीढ़ी के प्रेरनास्त्रोत बनल रही। उद्धरणीयता के गुन से जब—जब मोका—बेमोका एह दोहन के उद्धृत कइल जाई, त पुन्नश्लोक पाण्डेय कपिल जी का प्रति सर्था से आदरांजलि अर्पित कइल जाई। उहाँ के पावन स्मृति के प्रणाम करत हम ‘जीभ बेचारी का कहीं’ शीर्षक के तर्ज पर अपना लेखनी के बौनापन के इजहार करत बानीं— कलम बेचारी का लिखी, ओकर का औकात।●●

■ शकुंतला भवन, सीताशरण लेन, मीठापुर,
पोस्ट बॉक्स—115, पटना-800001 (बिहार)

Alrijoria.com
पहिलका भोजपुरी वेबसाइट

जिनिंगी के 'आग' आ 'राग' में पागल कविता: 'कुछ आग कुछ राग'

■ डॉ शारदा पाण्डेय



आग आ राग दूनू मन के आंदोलन के भावात्मक अभिव्यक्ति है। मन कबो खाली ना रहे, ओकर प्रकृति चंचल है। तरंग के आह्वान है। एही से एकरा के 'मारुत् तुल्य वेग' से उपमित कइल गइल बा। आ ओहू में कवि के मन? ऊ तँ भाव के असीम सागर है, जवना में कतना आ कतना तरह के लहर उठेली सँ एकरा के केहू ना जानि सके। ओकर भाव 'स्व' से 'पर' तक ओहू से ऊपर पूरा संसार तक हितोर जाता। अशोक द्विवेदी जी अपना 'अछेरे अछर सबद भाखा बनि जाला' में लिखलहूँ बानी कि 'निज के विस्तार करत कवि अपना संवेदनशीलता के जवरे समय, समाज, देश आ दुनियाँ के देखे समझेला। हमरो कविता में देखे—समझे के ई आत्मीय कोशिश लउकी। एही में समय आ जिनिंगी के जथारथ रचाइल, बिनाइल मिली।'..... जिनिंगी के आग आ राग दूनू ऐसे झलकत मिली।' एह संग्रह के ईहे देन है, आ हमरा ई माने में तनिको संदेह नझखे कि कवि आ ओकर कविता एह मानदण्ड पर पूरा सफल भइल बा।

एह संग्रह में अतुकांत आ गीत खण्ड लेके कुल 79 गो रचना बाड़ी स, जवना में ग्रष्टाचार, महँगाई, खतम होत संबंधन के मिठास, गाँव के सीधा—आत्मीय गाँवपन के अलोपित होत भाव के भाषा, संवेदनहीनता अदहन नीयर कवि के मन में खउलता, तँ दोसरा ओर इयाद में छलकत, झौकत, मुस्कात फायुन, होली, सावन, प्रेम, मातृत्व, वात्सल्य के मधुर रागो सनाइल बा, जवन जिनिंगी के संघर्ष, रसहीनता, एकरसता में अचके राग के रंग धोरि देता। पाठक भावन के विरोधी, बाकिर यथार्थ भूमि—भाव के स्पर्श करे में कतो हिचकिचात नझखे, बलुक पूरा पृष्ठभूमि—रस भूमि के देखत अनुभव करता। पहिलकी अतुकांत कविता 'गाँव के कहानी' साचहूँ गाँव के अतीत आ वर्तमान के जीवन शैली के अतुकांतता के रेखांकित करे में समर्थ बा। ई एगो एगारह पृष्ठ के 'दीर्घ तनु' कविता है जवन ठेठ भाषा के खाँचा में बिनाइल, दुख, अभाव, पारस्परिक भाविक अविश्वास, ईर्ष्या, स्वार्थीपन के मानसिक डिजाइन प्रस्तुत कइले बिया। एकर भाषा, प्रतीक, बिम्ब प्राकृतिक वातावरण आ मानसिक अवरेबी वातावरण के सजीव चित्र उरेहले बा, —

1. बिहँसते रहे जवन सरेहि आ सिवान गाँव केऽ

आज अदकल सहमल बा

ताल पोखरा सुनसान/दरकत भिहिलात अरार वाली नदी

गुमसुम खरिहान/बाग—बगझचा/बँसवारि एकदम भकसावन !

फरे ना फुलाय/बलुक हर साल कटाय/

काजानी कवना आँच से/लहकत बतास/बन्हले हहास/

हुकुकारत बा/डाह, इरिखा आ खीसि में बुताइल/

2. “पुरान नोनियाइल ईटा के खधरत देवाल वाला
खपरइला घरन आ/ नीचे मुँहे थसकत—ओलरल
मड़इयन के बीच कझले सीना उतान/ दस बीस गो
पक्का मकान। खोसले खपडोई में एन्टीना/ वैश्वीकरण
के झंडा फहरावत बाड़न सड़।”

3. ‘अब, कुछ लोगन के ठेंगा पर/ बा पंचन के
पंचाइत आ पंचाइत घर/ जेकरा दरकल देवाल में/
नीचे मुसकइल/ ऊपर बिरनी के खोंता बा/ ओरी में
सपटल बाड़ी स बिछुकुटिया/ फॉफर जगहा में/ काहें
ना अड़ा जमइहेसड़ करइत।

4. आ ढाकुर के मठिया से/ परधान के खोरी ले/
दूगो गडही बाड़ी स/ बहुत बरियार/ चारू ओर से
छिछिल, बीच में गहिर।.... ओकरे करिया पानी में/
उतराइल बा खर—पतवार अस/ संरकृति आ रेवाज/
नेकी—बदी, दोस्ती—दुसम्नी/ कुछऊ साफ नझ्ये। अतना
जरतपन आ अनदेखउवत/ कि सब, भितरे भीतर
रिन्हात चाउर अस खदकत बा।

5. ‘रेवाज आ रसम/ केनियो मोरी में लजबजाता।’
सँउसे कविता मन के अइसने धन्हकत आगि से
उपजल बाड़ी स। ठेठ भोजपुरी शब्दन के प्रयोग से
सजीव पुरनका भोजपुरी वातावरण खड़ा हो जाता।
दबंग आ दलित शब्द जवन आजु समाज में धृणा,
अलगाव आ ईर्ष्या के आगि लगावता ओकरो कटाक्ष
भरत बानगी देखे जोग बा—

‘टेढ़की टिसुरी बो धोटावेले,

‘हँ हो बहिनी। हमन केकरा तो बाउर? अरे, तहरा
जमीन बा/ त हमरा जाँगर बा, नोट बा/ बस एगो
जतिए नु छोट बा?’ तरमसि के रहि जाती ठकुराइन/
ठाकुर हो जातन सुनि के बहिर।’

अब ई गाँव—गाँव ना रहत। सामाजिक ताना बाना
छितराइ गइलबा, ना आचरण में विनम्रता रहत ना भाषा
में मर्यादा। अइसन समाज—गाँव के रूप, संस्कृति कुल्ही
मुला गइल आ उचाट शून्य हो गइल।

“शहर बनत—बनत गाँव/ बहुत पाछा छूटि
गइल/ ढेर तेज चलले का चक्कर में/ ओकर भुमुन
फूटि गइल।

आजु गाँव जोहड़ता—

“कि कब अझहें रामजी सिरीकिसुन, लछुमन
कब अझहें खुदावक्स, नजीर आ धेंटा चमार
गावे गवनई, बजावे हस्तुनिया।” जोहते रहि जाता गाँव।
मेहरारू के जीवन एगो परम्परा आ ‘रेवाज’ में
बन्हाइल बा। बेलिया सभके खोभसन सुनत कोना

अँतरा में लुकात डँटाट बड़ भइल। आन घरे गइल।
बहुरिया बनल। माई फेरु दादी भइल। अब बहरा
निकसेतो। दुअरा बइठेले। नाती के दूध पियावेले
नातिन के झाहियावेले आ जवन अपने सुनते रहल ऊहे
दोहरावेले—‘का हो, हरे चताबू? बनबू गवन्नर? बाप
से दुलरइहड। हमरा से ना।’ एकरा माध्यम से कवि के
कहनाम बा कि नारियो नारी के विकास में वाधक बिया।
ऊ परम्परा तूरि नझ्ये पावत। बहरी अँजोर अबहियों
ओकरा के छू नझ्ये पावत। ई एगो कटु व्यंग्य बा।
सुधि भा इयाद अतीत के कहानी हड ओकर मिठास
अदिमी मने मन पगुरसवेलन। माई अपना वात्सत्य में
भेंझ देते, आँखी में लोर बनि के सुता देते। अपना
कर्मठता, सजगता आ भाविक रसार्दता में डुबा लेले,
अपना सुख के ना, संतान के सुख पहुँचावे के तपस्या
में निरत लउकेले, तड़ पत्नी आ प्रेमिका के भाव—भंगी
फूल के सुगंधि आ रसयय वातावरण के जमा जाले।
माई के इयाद, तुहार सुधि, हमार पियास, अइसन कई
गो कविता भावन के मोन्हा हई सड। तोहसे विलग होके,
हमार पियास, गाँव आ बगइचा अपना रूप, व्यवहार आ
धिरवत भंगिमा से, बेर—बेर इयाद आवेला, आत्मीयता
के रस घोरेला आ अब ओही भाव के अभाव कवनो
टभकल फोड़ा लेते/ भीतरे भीतर कँहरेतो। ‘हंसनाथ’
अइसन सभके अपना गीत—भक्ति लय में बान्हे वाला
लोग अब कहाँ बा? अंतोदय के बाबू के मकान, एकता,
साँप, सदी के अंत अइसन कविता समय आ बदलत
समाज में भ्रष्टाचार, अवसरवादिता, राजनीतिक दौँवपेंच,
नैतिकता के ह्वास पर कठोर प्रहार करत बाड़ी स।
‘समय देखावेला। जथारथ के नोचाइल चोंथाइल/
असली चेहरा/ समय देला नसीहत/ अपना अंदाज से,
हर घड़ी।’ ई हमनी के जाने के परी।

“जिनिगी भर, नूने तेल लकड़ी जुटावत/
ईजत आबरु जोगावत ... कबो दुश्मन घर में घुसि
आइल/ बनके दोस्त, कबो घरे में से निकलि आइल
दोस्त/ बन के दुश्मन रहि—रहि चिहङ्गनी जा/ बाकिर
चेतनी जा ना।” एहते सटीक कथन का कहाई। ई
कविता पाठकन के मन में चिकोटी कटला नीयर वंश
में देता। ‘उजियार’, वसंतोत्सव प्राकृतिक रूपोल्लास
के भाव से लाबरेज बा। एमे आ ‘ओढ़ खुलल’ में कवि
के वात्सत्यों छलकल बा। ‘सरकारी अलाव’, गाँव
खामोश बा ऊहे भ्रष्टाचार, उपेक्षा के दुःख, ‘आदिमी
अदिमिए लेखा लउकें में, नया कौनो ठौर में प्राकृतिक
दोहन, भावहीनता के दुःख फफाइल बा। ‘चिठ्ठी’,

'जनम दिन', 'हथेली पर जोन्ही', में मानवीय कोमलता भाव छलकत बा। कतना कहल जाउ? खर जिउतिया, इयाद अङ्ग के चिठ्ठी तहार लङ्की, 'माटी के लोना' अङ्गसन कतना कविता आगि आ राग दूनू के संशिलष्ट भाव के बानगी से भरल बाड़ी स।

पहाड़ प्राकृतिक रूपच्छता आ मानवीय संवेदना से भरल एगो सुन्दर वित्रात्मक लमहर कविता बा। तहर समय के से गीतात्मक रचना के प्रवाह प्रारंभ भइल बा। जवना में भोजपुरी के क्षेत्रीय परम्परा, बचपन के संग्रही प्रवृत्ति, प्रेम के पहिली छुअन के कोमलता बोलत बिया, जेकरा के समय के धार बहाले गङ्गल। परम्परा सुमिरन के संगे श्रम के पसीना अपनहीं चमके लागेला, कर्म में धर्म के आश्रयिता, नीम के छाँह, राम के मँडङ्गिया ई कुल्ह भुलाला ना, अटीत के एक एक गो क्षण जीएला दहकेला, लोर बनि ढरकेला, अमृतरस से सीचल नेह नाता परंपरा के बाहे चाहेला। कवि के व्याकुलता, अनुराग कुल्ही एह कवितन में आत्मीयता से पूरा सराबोर बा। उमिर के सरकत हाथ से कवि अबहियों ओह बातावरण के थाहे—जाने चाहता 'लिखिहै तनी' में ई लहर हिलोरता तड़ गाँव हूँ से अपना प्रवासी के लउटावे के भाव उठता तूँ घरे लवटि आवड में, बाढ़ में गाँव के पीड़ा मन में कसकता। 'राजा आ लोककवि' के बहाने ऐश्वर्य—विलास के मानसिकता आ लोकजीवन के कर्म निष्ठा के जीवन्ताता एह देश के यथार्थ के उजागर करता। 'ऊ अँजोरिया कहाँ से सुधर लागे', 'हमहन के झूठे उमेद रहल तोहसे', 'जीअल सरल नङ्खे' कुल्ही में अनचाह बदलाव, भाव—विभ्रम के टीस बा। 'मतिकार

काका' के जिनगी एक दृढ़ग्रती कर्मनिष्ठ के चरित्र बा। अतना कुल्ह देखत, सँजोवत, बोलत, स्वीकारत क्षुभित कवि राग के जीअल क्षण के श्रृंगार के पिटारी नियर बेर—बेर खोलत, देखत रसमयता में झूब जाता 'बसत फागुन' के मनुहार ओकरा भुलात नङ्खे। कझसे भुलात जबकि 'बुढ़वो मन से रंगाइ गङ्गल फागुन मे।'


व्यक्तिगत आ सामाजिक राग—आग से अलगा देश के प्रति कवि के प्रेम स्वाभिमान के रंग में रँगाइल बा। भारत के भौगोलिक रूप वर्णन तड़ पारंपरिक बा, बाकिर भाव में उत्कट उफान बा 'मोके देसवा के बाटे गुमान,' सांस्कृतिक मूल्यबोध के देश—गीत, कवि, तूँ धरती के गीत लिखै में एकर धार—प्रवाह दर्शनीय बा। बाकिर मुख्यतः कवि प्रेम के गायक बा ऊ प्रेम धर—परिवार, पति—पत्नी, पिता—संतान, माई—संतान, के होखो भी गाँव—खेत, खरिहान, बाग—बगङ्गा, प्रकाश—प्रकृति के सम्मिलन के। राजनीति से दू—चार भइल बिनु, नेतन के दाँव—पैव के देखत—झेलत बिनु आजु के कवनो नागरिक कझसे रहि सकेला?

द्विवेदी जी के भाषा टकसाली आ निठाह भोजपुरी तेवर के भाषा है। कङ्गतो — कङ्गतो अङ्गसन कठिन ठेठ भाषा बा जहाँ कवि के ओह शबदन के अर्थ लिखे के परत बा। अङ्गसन हिन्दी—भोजपुरी के ख्याति लब्ध विद्वान, माटी के कवि के कविता के आस्वादन अपना—आप में सौभाग्य कहाई। उनुका एह भाव सागरीय रचना खातिर साधुवाद। ●●


■ 225 / 142, बाघम्बरी हाउस स्क्रीन, अल्लापुर, इलाहाबाद-६

फोटो ग्राफर, लेखक, कवि भाई लोगन से निहोरा.....

- (1) फुल स्केप कागज पर साफ सुन्दर लिखावट में भा कृतीदेव 10 फॉन्ट में टाइप कराके रचना—सामग्री आ फोटोग्राफ रजिल डाक से भेजीं अउर paati.bhojpuri@gmail.com, या ashok.dvivedipaati@gmail.com पर मेल करीं।
- (2) पत्रिका में रिपोर्टर रपट, फीचर सामग्री भेजत खा, साथ में ऊहे चित्र/फोटो भेजत जाव, जवन बढ़िया आ प्रकाशन जोग होखे। आपन संक्षिप्त परिचय आ नया फोटो साथ में भेजीं। (रजिल डाक से)
- (3) पाठक भाई लोगन से विनती बा कि पत्रिका का बारे में, आपन प्रतिक्रिया/विचार भेजत खा, आपन नाम पता, पिनकोड सहित आ मोबाइल नंबर भेजीं। पता पत्रिका में छपल बा।
- (4) संस्कृति—कला संबंधी आतेख बढ़िया चित्र रेखाचित्र, फोटोग्राफ के साफ प्रिन्ट—आउट का साथे भेजत खा ओकरा तथ्य—परक प्रामाणिकता के जाँच जरूर करी। संपादक का नॉवे ईमेल पर फोटोग्राफ भेजत जा सकेला बाकि लिखित रचना के प्रिन्ट रजिल डाक/कुरियर से भेजत जरूरी बा।
- (5) निजी खर्च पर निकलेवाली आ बिना लाभ के छपेवाली अव्यावसायिक पत्रिकन के सबसे ज्यादा सहयोग ओकरा लेखक कवियन आ पाठकन से मिलेला। ई समझ के एह पत्रिका के पहिले खुद ग्राहक बनी अउरी दुसरो के बनाई।



श्री विनोद द्विवेदी के लघुकथा संग्रह “कहनी-अनकहनी” के विमोचन



श्री कृष्णकुमार के उपन्यास “एगो रहलन लक्ष्मन मास्टर” के विमोचन



पाती रचना-मंच के सांस्कृतिक आयोजन में गोड़ज नाच के प्रस्तुति



पाती रचना-मंच के सांस्कृतिक आयोजन में ओमप्रकाश के गायन



पाती रचना मंच से प्रतिनिधि भोजपुरी कविता-पाठ



●● भोजपुरी पत्रिका 'पाती' के अंक ४४-४९ एह माने में बेजोड़ बा कि छपाई-सफाई में एतना दमकत पत्रिका भोजपुरी में अउर कवनो नइखे। आज अगर भोजपुरी के सरकारी मान्यता रहित त ई पत्रिका अपना स्वस्थ लेखन, स्वच्छ मुद्रण आ सुन्दर सम्पादन खातिर ओइसही पुरस्कारल जाइत, जइसे कवनो जमाना में 'धर्मयुग' बगैरह समावृत हो रहे।

एह अंक के आरम्भ श्रद्धांजलि सम्मान से होता जेमे खुद का सम्पादकीय में कविवर मोती बी०५० के एगो सामयिक गीत सादर स्मरण करे के साथ डा० अर्जुन तिवारी के आचार्य धरीश्वण मिश्र पर आलेख, भगवती प्रसाद द्विवेदी के स्व० परमेश्वर दूबे शाहावादी पर स्मृति लेख पाती पत्रिका के पुरान आ नया का साहित्य में सेतु के काम करत बा। अइसही कवितो में स्व० रामनवल मिश्र आ स्व० कैलाश गौतम के रचना का साथ उपस्थिति से पत्रिका में चार चाँद लाग गङ्गल बा। वर्तमान कवियन में श्रीमती ऋचा द्विवेदी, शशि प्रेमदेव, गुलरेज शहजाद, नरेन्द्र पाडेय, शिवजी पाडेय रसराज, अशोक कुमार तिवारी, हरेश्वर राय, मधुरेश नरायण, हरिलाल 'हीरा', केशव मोहन पाडेय, डा० सुधबाला सिंहा, गुरुविन्द्र सिंह आ शिलीमुख का कविता से पत्रिका अउर रसमय आ मुखर भङ्गलि बा।

कहानी आ लघुकथा में 'सुग्णी' (डा० रामदेव शुक्ल) कुनिया (अनिल ओझा 'नीरद') सवाल दर सवाल (डा० प्रेमशीला शुक्ल) अन्हार में समात सूरज (डा० आद्याप्रसाद द्विवेदी) नौव (आलोक पाण्डेय) घर के आड (डा० आशारानी लाल) आ नया लेखक के किताब (राजगुप्त) अइसन कथा साहित्य बा जवना से पाठक तड़यार होता। हमरा इहां से ले जाके, जे भी पत्रिका के पढ़ल, उ ए कहानियन के प्रशंसा कङ्गल। कहानी नीक बन परल बाड़ी सऽ।

निबन्ध आ संस्मरण में डा० शारदा पाडेय के लेख 'ई विभाजन' विचारोत्तोजक बा। 'दाँत' पर लिखल डा० नन्द किशोर तिवारी के ललित निबन्ध आ डा० सुमन सिंह के संस्मरण 'पगली आजी' पढ़े में बड़ा रोचक बा।

राउर तीन गो कविता (चउकठ के भीतर, चउकठ के बाहर आ स्टेटस दुबारा प्रकाशित करे लायक रहली) सऽ। एह अंक खातिर हम विशेष रूप से राउर आभारी बानी, जेमे हमार दूरो कविता के प्रमुखता से छपले बानी आ करीब पचोस साल पुरान 'एक कडी गीत' पुस्तक के समीक्षो बहुत खोजबीन के रउरा छपले बानी। भोजपुरी साहित्य के राउर ई सेवा स्मरण कङ्गल जाई।

बतौर सम्पादक रउरा के एह बात खातिर बधाई कि 'पाती' के एगो रखनउक अंक आप अपना आँख का इत्र से गमका के निकलले बानी।

अन्त में कवना मूल्य आ आदर्श खातिर पत्रिका से जुड़ल लोग संघर्षिआङ्गल बा एहू पर समय-समय पर विचार होत रहे के चाही। अगर खाली सरकारी तौर पर प्रचारल मूल्यन, आदर्शन आ योजना खातिर कदमताल हो रहल बा आ एकरे नाप के कविता—कहानी सीये में लागल बा सब, त हमरा समझ से ई पर्याप्त नइखे। आपनो भी कुछ मूल्य आ आदर्श होखे के चाही जवना पर बहस होय। अगर ई सरकारी प्रचार से हट के भी होखे त कवनो बेजाई नइखे।

■ अनन्द सधिदूत /वारालीगंज, मिर्जापुर, उ०प्र०

●● 'पाती' के पछिला आ एह अंक—४४-४९ के देखि के ई सुखद लागत बा कि एम्मे स्तरीय कविता, कहानी आ निबन्ध का साथ समालोचना/समीक्षा खातिर भरपूर जगह दिल जा रहल बा। अइसे त सुरुवे से हम एह पत्रिका का सज्जा आ परोसल सामग्री से परिचिते ना, प्रशंसक रहल बानी। अपना भाषा का स्तरीय साहित्य का सँग—सँग, एम्मे भाषा आ व्याकरनो सम्बन्धी लेख छपल रहल बा आ दुसरा और समय के समाजिक—सांस्कृतिक स्थिति पर पत्रिका के पैना नजर रहल बा, तब्बो हर तरह से सपूर्ण पत्रिका भङ्गलो पर जब भोजपुरी के पछिलका दौर पर, आकलन—मूल्यांकन आ बतकही याला लेख छपेला त, मन खुश हो जाला। एहू अंक में संपादकी का अलावा बिपिन बिहारी चौधरी आ ब्रजभूषन मिश्र

का कविता पर सौरभ पाण्डेय के संस्मरणात्मक आलोचना का साथे, परमेश्वर दूबे 'शाहाबादी' पर भगवती प्रसाद द्विवेदी आ शारदा पाण्डेय के कहानियन पर समीक्षा बहुत बढ़िया आ सार्थक लागल।

■ डॉ० सान्त्वना, मालवीय नगर, नई दिल्ली

•• 'पाती' पत्रिका का मार्च, अप्रैल, मई, जून 2018 अंक मिलल ई अंक पत्रिका का 88-89 वाँ हवें। इटरनेट आ सौबाइल के दुनियाँ में, कवनो पत्रिका के येतनी लमहर यात्रा सुखद अचरज में भर देवे वाली बा। एकरे बदे पाती के सम्पादक डॉ० अशोक द्विवेदी आ 'पाती परिवार' के कठिन मेहनत, लगन आ अपने तन-मन-धन के सम्परण भाव, बन्दन कइला क योग्य बा। हम येकरे बाद बडे भाई अशोक द्विवेदी के साथ सराहना करब कि ऊ अपने व्यवहार आ निष्ठा से एतनी पाठक अवर लेखक लोगन के अपने यात्रा में संगे रखले बाँड़े। कविता, कहानी, संस्मरण, व्यंग्य आ समायकिक सांस्कृतिक समाचार से भरल-पूरल इ पत्रिका, नेह से सनाइ एक प्रकार से फूलन के गुलदस्ता बन गइल बा। ए गुलदस्ता में हर रंग के फूल गुँथाइल बा।

कवनो पत्रिका के सार बिन्दु ओकर संपादकीय होला। केतना पाठक लोग त कैवल संपादकीय पढ़िके पत्रिका के सरिया के कवनो कोना-अँतरा में रख देले। लेकिन ए दिसाइ 'पाती' के एक अलग उदाहरन बा। पत्रिका के संपादकीय त देश अवर समाज के कवनो गंभीर समस्या पर लिखले रहेले बाकिर अन्दर के सामग्री भी एतना प्रौढ़ आ रसगर रहेले कि कवनो पढ़निहार के धोयान अपने दिसाई बरबस खीचि लेले। ये अंक के संपादकीय 'कटिया' के बहाने, मोती बी०८० के 'कविता' पर केन्द्रित बा। मार्च-अप्रैल में उत्तर भारत मे फसल के कटिया होले। कि सान आ बनिहार सब अपने खेती-किसानी में बाझल रहेला। एह बिन्दु के द्विवेदी जी अपने संपादकीय में उठवले बाँडे आ ये ही संगे भोजपुरी के सेसर कवि स्व० मोती बी०८० के एक कविता के भी इयाद कइले बाँडे। पूरा कविता मे खेतिहर-मेहनतकश के मेहनत के तारीफ कइल गइल बा। अगर कवनो समाज आ पीढ़ी मेहनत से जीव चुराई त ओकर सत्यानाश त देर-सबेर हो जाई' एमें कवनो सन्देह नाहीं बा।

ये अंक के एक खास महत्व बा एसे बा कि एमे हिन्दी संस्कृत आ भोजपुरी कड़ चर्चित विद्वान आचार्य नन्दकिशोर तिवारी, पर विशेष चर्चा कइल बा। आचार्य जेतना बड़ विद्वान हवे, उतने बड़ श्रेष्ठ आदमी हवे। उनके व्यवहार, बोली, बाणी आ बात-बात मे संस्कृत आ भोजपुरी के छौके लगावत किस्सा-कहानी भा ठेठ मुहावरा। अझसन महापुरुष के ऊपर विशेष फोकस पत्रिका क ई अंक कइले बा, एकरे बदे भाई द्विवेदी जी साधुवाद के हकदार बारे। हमके उमेद बा कि आगे भी अझसन कम चलत रही।

पत्रिका मे छपल डॉ० सुमन सिंह के 'पगलो आजी' संस्मरण विधा के नीमन उदाहरन बा जवना मे एक सदेश भी झलकत बा। अझसन चरित्र समाज मे आजो कबो-कबो देखे के मिल जाले। ये अंक मे छपल हर कहानी मे कवनो न कवनो सदेश समाज अवर देश बदे दियाइल बा, बाकिर प्र०० रामदेव शुक्ल क कहानी 'सुग्गी' आजु के समय के कसौटी पर स्वागत योग्य बा। आज के पुरुष समाज आपन सोचि बदल के अवर नया जमाना के मोताबिक लडकिन के आगे बढ़ले के मोका देव। अगर एह मे से कवनो चूक होई त आये वाली पीढ़ी हमके माफ नाहीं करी।

संक्षेप मे हम इहे कहब कि अझसे त 'पाती' क हर अंक भोजपुरी भाषा क प्रचार-प्रसार मे जुड़ले बा, येकरे अलावा, हर तरह के देश समाज, आ देशान्तर तक के समसामयिक समस्यन पर हर तरह के सामग्री देबे खातिर पत्रिका मे जगह दिहले जाला द्विवेदी जी अपने संपादकीय मे राष्ट्रीय आ अतराष्ट्रीय विषयनो पर विचार कइले रहेले आ बहस खातिर आवाज उठवले रहेले। येकर संपादकीय मौलिक सोच खातिर जमीन देत रहे लो।

लोकभाषा भोजपुरी मे निकरे वाली अझसन नीमन स्तरीय पत्रिका खातिर हमार पत्रिका परिवार के लोगन के प्रति शुभकामना अवर आसीस बा।

■ डॉ० आद्याप्रगाद द्विवेदी, मालती कुंज, रिष्टार्थ इन्कलेब विस्तार, एच.आइ.जी.- II, 32, तारामंडल, गोरखपुर

‘‘पाती’’ कला-मंच

स्वस्थ लोकरंजन खातिर परिवारिक सांस्कृतिक आयोजन बदे
गाँव-जवार के अचर्चित, नवोदित गायक - कलाकारन के मंच






(उद्घाटन - 15 सितम्बर 2018 राजेन्द्र - भवन, आडिटोरियम,
दीनदयाल उपाध्याय मार्ग, आई० टी० ओ०, नई दिल्ली)



वर्ष 2018 के पाती - “अक्षर-सम्मान”, श्री अनिल ओझा ‘नीरद’, श्रीमती प्रेमशीला शुक्ल,
विजयशंकर पाण्डेय आ डा० शत्रुघ्न पाण्डेय के दिहल गइल



वाराणसी में श्री विजयशंकर पाण्डेय के नया उपन्यास ‘‘देश खातिर’’ के विमोचन समारोह



BIG SEA MEDIA PUBLICATION

F-1118, GF, C.R.PARK, NEW DELHI-110019

Ph.: 08373955162, 09310612995

Email: ashok.dvivedipaati@gmail.com, plyreportersubscription@gmail.com

स्वामित्व, प्रकाशक, सम्पादक डॉ० अशोक द्विवेदी, टैगोर नगर, सिविल लाइन्स, बलिया (उत्तरप्रदेश)
खातिर माडेस्ट ग्राफिक्स प्रां० लि०, डी०डी० शेड, ओखला इन्ड० एरिया, नई दिल्ली से मुद्रित
आ एफ १११८, आधार तल, चित्तरंजन पार्क, नई दिल्ली-१९ से प्रकाशित।